

356

B

3356

BENARES SANSKRIT SERIES;  
A  
COLLECTION OF SANSKRIT WORKS:

EDITED BY THE  
PANDITS OF THE BENARES SANSKRIT COLLEGE,  
UNDER THE SUPERINTENDENCE OF  
R. T. H. GRIFFITH, M. A., C. I. E.  
AND  
G. THIBAUT, PH. D.  
No. 69.

श्री१०८भगवद्रामानुजाचार्यविनिर्मितो

वेदान्तदीपः ।

बादरायणसूत्राणां संग्रहव्याख्यारूपः ।  
श्रीमदाचार्यभट्टनाथस्वामिना मंशोधितः ।  
VEDĀNTADEEPA

By  
ŚREE BHAGAVAT RĀMĀNUJĀCHĀRYA.  
EDITED BY  
ŚREE ĀCHĀRYA BHATTANĀTHASWĀMY.

FASCICULUS I.  
BENARES.

Published by the Proprietors Messrs. Braj B. Das & Co.  
AND SOLD BY H. D. GUPTA,  
Secretary, Chomkhamba Sanskrit Book Depot.

Printed at the Vidya vilas Press,  
BENARES.

1902.

R 672, 2.2

Avoid unnecessary printing

Acc 3350

श्रीहयग्रीवाय नमः ॥

नमः परमर्षिभ्यः ॥

श्री१०८भगवद्रामानुजाचार्यानुगृहीतो

## वेदान्तदीपः ।

( मङ्गलाचरणम् । )

श्रियः कान्तोऽनन्तो वरगुणगणैकास्पदवपु-  
र्हताशेषावद्यः परमखपदो (१) वाङ्मनसयोः ।  
अभूमिर्भूमिर्यो नतजनदृशामादिपुरुषो  
मनस्तत्पादाब्जे परिचरणसक्तं भवतु मे ॥  
प्रणम्य शिरसाऽऽचार्यास्तदादिष्टेन वर्त्मना ।  
ब्रह्मसूत्रपदान्तःस्थवेदान्तार्थः प्रकाश्यते ॥  
( सिद्धान्तसंक्षेपः । )

अत्रेयमेव हि (२) वेदविदां प्रक्रिया—अचिद्वस्तुनः स्वरूपतः  
स्वभावतश्चात्यन्त (३) विलक्षणस्तदात्मभूतश्चेतनः प्रत्यगात्मा ।  
तस्माद्ब्रह्मान्मुक्ताभित्याच्च निखिलहेयप्रत्यनीकतया कल्या-  
णगुणैकतानतया च सर्वावस्थचिदचिद्व्यापकतया धारक-  
तया (४) नियन्तृतया शेषितया चात्यन्तविलक्षणः परमा-  
त्मा । यथोक्तं (५) भगवता—

(१) 'परमविषयो' क० (२) 'एव हि' इति ग० पुस्तके नास्ति ।

(३) 'अत्यन्त' इति क० पुस्तके नास्ति ।

(४) 'धारकतया' इति ग० पुस्तके नास्ति । (५) 'तदुक्तं' ग०

“ द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ।

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ।

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥ ” इति ॥

श्रुतिश्च “ प्रधानक्षेत्रज्ञपतिर्गुणेशः । पतिं विश्वस्यात्मेश्वरम् । अन्तर्बहिश्च तत्सर्वं व्याप्य नारायणः स्थितः ” इत्यादिका । कूटस्थो मुक्तस्वरूपम् ।

“ ये त्वक्षरमनिर्देश्यमव्यक्तं पर्युपासते ।

सर्वत्रगमचिन्त्यं च कूटस्थमचलं ध्रुवम् ॥ ”

इत्यादिव्यपदेशात् । सूत्रकारश्चैव(१)मेव वदति “नेतरोऽनुपपत्तेः । भेदव्यपदेशात् । अनुपपत्तेस्तु न शरीरः । कर्मकर्तृव्यपदेशाच्च । शब्दविशेषात् । संभोगप्राप्तिरिति चेन्न वैशेष्यात् । न च स्मार्तमतद्धर्माभिलापाच्छारीरश्च । उभयेऽपि हि भेदेनैव मधीयते । विशेषणभेदव्यपदेशाभ्यां च नेतरौ । मुक्तोपसृप्यव्यपदेशाच्च । स्थित्यदनाभ्यां च । इतरपरामर्शात्स इति चेन्नासंभवात् । उत्तराच्चेदाविर्भूतस्वरूपस्तु । सुषुप्त्युत्क्रान्त्योर्भेदेन । पत्यादिशब्देभ्यः । अधिकं तु भेदनिर्देशात् । आधिकोपदेशाच्च बादरायणस्यैवं तद्दर्शनात् । जगद्रथापारवर्जं प्रकरणादसंनिहितत्वाच्च । भोगमात्रसाम्यलिङ्गाच्च” इत्यादिभिः । न चाविद्याकृतमुपाधिकृतं वा भेदमाश्रित्यैते निर्देशाः ।

“इदं ज्ञानमुपाश्रित्य मम साधर्म्यमागताः ।



सर्गेऽपि नोपजायन्ते प्रलये न व्यथन्ति च ॥

तदा (१) विद्वान्पुण्यपापे विधूय निरञ्जनः परमं साम्यमु-  
पैति । मुक्तोपसृप्यव्यपदेशाच्च । उत्तराच्चेदाविर्भूतस्वरूपस्तु ।  
संपद्याविर्भावः स्वेन शब्दात् । जगद्व्यापारवर्जं प्रकरणादसंनि-  
हितत्वाच्च । भोगमात्रसाम्यालिङ्गाच्च” इति सर्वाविद्योपाधि-  
विनिर्मुक्तमधिकृत्यैव (२) भेदोपपादनात् । श्रुतिस्मृतिसूत्रेषु सर्वत्र  
भेदनिर्देशे (३) चिदचिदीश्वरस्वरूपभेदः स्वाभाविको विवक्षित  
इति निश्चीयते । “सर्वं खल्विदं ब्रह्म तज्जलानिति शान्त उ-  
पासीत । वाचारम्भणं विकारो नामधेयं मृत्तिकेत्येव सत्यम् ।  
सदेव सोम्येदमग्र आसीदेकमेवाद्वितीयम् । तदैक्षत बहुस्यां  
प्रजायेयेति तत्तेजोऽसृजत । सन्मूलाः सोम्येमाः सर्वाः प्रजाः  
सदायतनाः सत्प्रतिष्ठाः । ऐतदात्म्यमिदं सर्वं तत्सत्यं स  
आत्मा तच्चमसि श्वेतकेतो । क्षेत्रज्ञं चापि मां विद्धि । त-  
दनन्यत्वमारम्भणशब्दादिभ्यः” इति परस्य ब्रह्मणः कारणात्वं  
कृत्स्नस्य चिदचिदात्मकप्रपञ्चस्य कार्यत्वं कारणात्कार्यस्या-  
नन्यत्वं चोच्यमानमेवमेवोपपद्यते । सर्वावस्थस्य चिदचिद्व-  
स्तुनः परमात्मशरीरत्वं परमात्मनश्चात्मत्वं “यः पृथिव्यां ति-  
ष्ठन्—यस्य पृथिवी शरीरम् । य आत्मनि तिष्ठन्—यस्यात्मा  
शरीरं य आत्मानमन्तरो य मयति । यस्याव्यक्तं शरीरम्—य-  
स्याक्षरं शरीरम्—यस्य सृत्युः शरीरमेष सर्वभूतान्तरा-  
त्माऽपहतपाप्मा दिव्यो देव एको नारायणः । अन्तः प्र-  
विष्टः शास्ता जनानां सर्वात्मा” इत्यादिश्रुत्यैवोपदिष्टमिति  
सूक्ष्मचिदचिद्वस्तुशरीरः परमात्मा कारणम्, स एव परमात्मा

(१) ‘उभे’ क०

(२) ‘विनिर्मुक्तस्यैव’ ग०

(३) ‘भेदे निर्दिष्टे’ मु०

स्थूलचिदचिद्वस्तुशरीरः कार्यमिति कारणावस्थायां कार्यावस्थायां च चिदचिद्वस्तुशरीरतया (१) तत्प्रकारः (२) परमात्मैव सर्वशब्दवाच्य इति परमात्मशब्देन सर्वशब्दसामानाधिकरण्यं मुख्यमेवोपपन्नतरम् । “अनेन जीवेनात्मनाऽनुप्राविश्य नामरूपे व्याकरवाणि । तत्सृष्ट्वा तदेवानुप्राविशत्, तदनुप्राविश्य सच्च सञ्चाभवत्” इति (३) श्रुतिरेवेममर्थमुपपादयति । सर्वमात्म (४) तयाऽनुप्राविश्य तत्तच्छरीरत्वेन (५) सर्वप्रकारतया स एव सर्वशब्दवाच्यो भवतीत्यर्थः । बहुस्यामिति बहुभवनसंकल्पोऽपि नामरूपविभागानर्हसूक्ष्मचिदचिद्वस्तुशरीरकतयैकयाऽर्वास्थितस्य विभक्तनामरूपचिदचिद्वस्तुशरीरकतया (६) बहुप्रकारता विषयः—इति हि वेद (७) वित्प्रक्रिया ॥

( शङ्कर-भास्करमतप्रतिक्षेपः । )

ये पुनर्निर्विशेषकूटस्थस्वप्रकाशनिश्चैतन्यमात्रं ब्रह्म ज्ञातव्यतयोक्तमिति वदन्ति तेषां “जन्माद्यस्य यतः । शास्त्रयोनित्वात् । तच्च समन्वयात् । ईक्षतेर्नाशब्दम्” इत्यादि (८) “जगद्व्यापारवर्जम् (९) । भोगमात्रसाम्यलिङ्गाच्च । अनावृत्तिः शब्दादनावृत्तिः शब्दात्” इत्यन्तस्य सूत्र (१०) गणस्य ब्रह्मणो जगत्कारणत्वबहुभवनसङ्कल्परूपेक्षणाद्यन्तविशेषप्रतिपादनपरत्वात्सर्वं सूत्रजातं सूत्रकारोदाहृताः “यतो वा इमानि भूतानि जायन्ते । तदैक्षत बहुस्यां प्रजाये-

(१) ‘शरीरकतया’ मु०

(२) ‘तत्तत्प्रकारः’ ग०

(३) ‘इत्यादि’ मु०

(४) ‘सर्वात्मतया’ ग०

(५) ‘तच्छरीरत्वेन’ क०

(६) ‘शरीरतया’ मु०

(७) ‘वेदान्त’ ग०

(८) ‘इत्यादिः’ मु०

(९) मुद्रितपुस्तके संपूर्णं सूत्रमस्ति । (१०) ‘इत्यन्तसूत्र’ क०

य” इत्याद्याः सर्वाः श्रुतयश्च न संगच्छन्ते । अथोच्येत “येनाश्रुतं श्रुतम्” इत्येकविज्ञानेन सर्वविज्ञानं प्रतिज्ञाय “यथा सोम्यैकेन मृत्पिण्डेन” इत्येकमृत्पिण्डारब्धघटशरावादीनां तन्मृत्पिण्डादनन्यतया(१) तद्विज्ञानेनैव(२) तेषां ज्ञाततेव ब्रह्मज्ञानेन तदारब्धस्य कृत्स्नस्य चिदचिदात्मकस्य जगतस्तद(३)नतिरिक्तवस्तुतया ज्ञातता संभवतीत्युपपाद्य “सदेव सोम्येदमग्र आसीदेकमेवाद्वितीयम्” इतीदं शब्दवाच्यस्य चिदचिदात्मकप्रपञ्चस्य सृष्टेः प्राङ्निखिलभेदप्रहाणेन सच्छब्दवाच्यतयैकता(४)ऽऽपत्तिं घटशरावाद्युत्पत्तेः प्रागुत्पादकमृत्पिण्डैकता(५)ऽऽपत्तिवदभिधाय “तदेक्षत बहुस्यां प्रजायेय” इति(६) तदेव सच्छब्दवाच्यं परं ब्रह्म चिदचिदात्मकप्रपञ्चरूपेणात्मनो बहुभवनमेकमृत्पिण्डस्य घटशरावादिरूपेण बहुभवनवत्संकल्प्यात्मानमेव तेजःप्रभृतिजगदाकारेणासृजतेति चाभिधाय “एतदात्म्यमिदं सर्वं तत्सत्यं स आत्मा तत्त्वमसि” इत्यभिधानाद्ब्रह्मैकमेवाविद्याकृतेन पारमार्थिकेन वो(७)पाधिना संबद्धं देवादिरूपेण बहुभूतमिति वैदिकै(८)रभ्युपगन्तव्यमिति । तदयुक्तम्(९) । “ज्ञाज्ञौ द्वावजावीशनीशौ । नित्यो नित्यानां चेतनश्चेतनानामेको बहूनां यो विदधाति कामान्” इत्यादिश्रुतिभिर्जीवानामजत्वानित्यत्वबहुत्ववचनात् । यदि घटशरावादेरुत्पत्तेः प्रागेकीभूतस्य मृद्वव्यस्योत्प-

(१) ‘मृत्पिण्डादनन्यतया’ ग० ‘तन्मृत्पिण्डादनन्यद्रव्यतया’ मु०

(२) ‘एव’ इति मुद्रिते नास्ति ।

(३) ‘तस्माद्’ मु०

(४) ‘सच्छब्दवाच्यतयैकधा’ ग० ‘सच्छब्दवाच्यतयैकता’ मु०

(५) ‘मृत्पिण्डैकधा’ ग०

(६) “बहुस्याम्” इति ‘इत्येवास्ति मुद्रिते ।

(७) ‘कृतेनापारमार्थिकेन चो’ क० ग० (८) ‘वेदविद्भि’ मु०

(९) ‘मिति यत्तदयुक्तम्’ ग०

न्युत्तरकालभाविबहुत्ववत्सृष्टेः प्रागेकीभूतस्यैव ब्रह्मणः सृष्ट्य-  
त्तरकालं(१) नानाविधजीवरूपेण बहुत्वमुच्येत, तदा जीवाना-  
मजत्वनित्यत्वबहुत्वादि विरुध्येत । सूत्रविरोधश्च “इतरव्य-  
पदेशाद्विताकरणादिदोषप्रसक्तिः” इति ब्रह्मैव देवमनुप्यादिजी-  
वरूपेण(२) बहुभूतं चेत्त(३)दाऽऽत्मनोहिताकरणादिदोषप्रसक्ति-  
रित्युक्ता “अधिकं तु भेदनिर्देशात्” इति जीवाद्ब्रह्मणोऽर्थान्त-  
रत्वमुक्तम् । तथा च “वैषम्यनैर्घृण्ये न सापेक्षत्वात्” इति देवा-  
द्विषमसृष्टिप्रयुक्तपक्षपातनैर्घृण्ये (४) जीवानां पूर्वपूर्वकर्मापेक्ष-  
त्वाद्विषमसृष्टेरिति परिहृते । तथा(५) “न कर्माविभागादिति चे-  
न्नानादित्वादुपपद्यते चाप्युपलभ्यते च” इति “सदेव सोम्येद-  
मग्र आसीदेकमेवाद्वितीयम्” इति सृष्टेः प्रागविभागवचनात्सृष्टेः  
प्राग्जीवानामभावात्तत्कर्म न सम्भवतीति परिचोद्य (६) जीवानां  
तत्कर्मप्रवाहाणां चानादित्वादिति परिहृतम् । “नात्माऽश्रुतेर्नि-  
त्यत्वाच्च ताभ्य” इत्यात्मन उत्पत्त्यभावश्चोक्तः नित्यत्वं च । स्वा-  
भ्युपगमविरोधश्चाग्रामोक्षाज्जीवभेदस्यानादित्वं सर्वैरेव हि वेदा-  
न्तवादिभिः(७)रभ्युपगम्यते । अतः श्रुतिविरोधात्सूत्रविरोधात्स्वा-  
भ्युपगमविरोधाच्च सृष्टेः प्रागेकत्वावधारणं नामरूपविभागाभा-  
वाभिप्रायम्, नामरूपविभागानर्हसूक्ष्मचिदचिद्वस्तुभेद(८)सहं  
चेति सर्वैरभ्युपगम्यते । इयांस्तु विशेषः । अविद्यापरिकल्पनेऽ-

(१) ‘ कालीनं ’ मु०

(२) ‘ स्वरूपेण ’ मु०

(३) ‘ तदा ’ इति मुद्रिते नास्ति ।

(४) ‘ नैर्घृण्ये न ’ क० ‘ नैर्घृण्ये न सापेक्षत्वादिति ’ ग०

(५) ‘ तथा ’ इति क० पुस्तके नास्ति ।

(६) ‘ परिचोद्य ’ इति ग० पुस्तके नास्ति ।

(७) ‘ वेदान्तिभि ’ मु०

(८) ‘ चिदचिद्वस्तुशक्तिभेद ’ मु०

प्युपाधिपरिकल्पनेऽपि ब्रह्मव्यतिरिक्तस्याविद्यासंबन्धिन-  
श्चोपाधिसंबन्धिनश्च चेतनस्याभावादविद्योपाधिसंबन्धौ (१)  
तत्कृताश्च दोषा ब्रह्मण एव (२) भवेयुरिति ॥

( यादवसिद्धान्तविमर्शः । )

सन्मात्रब्रह्मवादेऽपि प्राक्सृष्टेः सन्मात्रं ब्रह्मैकमेव सृष्ट्युत्तर-  
कालं भोक्तृभोग्यनियन्तृरूपेण त्रिधा भूतं चेद्धटशरावमणिकव-  
ज्जीवेश्वरयोरप्यु(३)त्पत्तिमत्त्वमनित्यत्वं च स्यात्। अथैकत्वा (४)  
पत्तिवेलायामपि भोक्तृभोग्यनियन्तृशक्तित्रयमवस्थितमिति चेद,  
किमिदं शक्तित्रयपद(५)वाच्यमिति विवेचनीयम्। यदि सन्मा-  
त्रस्यैकस्यैव भोक्तृभोग्यनियन्तृरूपेण परिणामसामर्थ्यं शक्तित्रय-  
शब्दवाच्यम्, एवं तर्हि सृत्पिण्डस्य घटशरावादिपरिणामसम-  
र्थस्य तदुत्पादकत्वमिव ब्रह्मण ईश्वरादीनामुत्पादकत्वमिति  
तेषामनित्यत्वमेव । अथेश्वरादीनां सूक्ष्मरूपेणावस्थितिरेव  
शक्तिरित्युच्येत । तर्हि तदतिरिक्तस्य सन्मात्रस्य ब्रह्मणः प्र-  
माणाभावात्तदभ्युपगमे च तदुत्पाद्यतयेश्वरादीनामानित्यत्वप्र-  
सङ्गाच्च त्रयाणां नामरूपविभागानर्हसूक्ष्मदशाऽऽपत्तिरेव प्राक्सृ-  
ष्टेरेकत्वा(६)वधारणावसेयेति वक्तव्यम् । न तदा तेषां ब्रह्मात्म-  
कत्वा (७)देकत्वावधारणं विरुद्धयेत ॥ अतः सर्वावस्थस्य(८)  
चिदचिद्वस्तुनो ब्रह्मशरीरत्वश्रुतेः सर्वदा सर्वशब्दैर्ब्रह्मैव तत्तच्छ्र-

(१) 'संबन्धेन' क०

(२) 'ब्रह्मण्येव' ग०

(३) 'अपि' इति मुद्रिते नास्ति । (४) 'एकता ऽऽ'क० 'एकधा ऽऽ'ग०

(५) 'शब्द' मु०

(६) 'एकधा ऽ'ग०

(७) 'अन्यथा तेषामब्रह्मात्मकत्वा' क० 'तथा तेषामब्रह्मात्म-  
कत्वा' ग० 'तदा तेषां बहुत्वा' पा०

(८) 'सर्वावस्थावस्थितस्य' मु०

रीरतया तत्तद्विशिष्टमेवाभिधेयमिति(१) स्थूलचिदचिद्रस्तुविशिष्टं ब्रह्मैव कार्यभूतं जगत्, नामरूपविभागानहंमृक्षमचिदचिद्रस्तुविशिष्टं ब्रह्म कारणमिति । तदेव स्मृत्पिण्डध्यानीयम् “मदेव मोक्ष्येदमग्र आसीदेकमेवाद्वितीयम्” इत्युच्यते । तदेव विभक्त-  
नामरूपचिदचिद्रस्तुविशिष्टं ब्रह्म कार्यमिति सर्वं समञ्जनम् ॥

श्रुतिन्यायविरोधस्तु तेषां भाष्ये प्रपञ्चित इति नेह प्रत-  
न्यते । भाष्योदितो ऽधिकरणार्थः समूत्रविवरणः सुख(२)-  
ग्रहणाय संक्षेपेणोपन्यस्यते ॥

( संक्षेपतः प्रमेयकथनम् । )

तत्र प्रथमे पादे प्रधानपुरुषावेव जगत्कारणतया वेदान्ताः  
प्रतिपादयन्तीत्याशङ्क्य सर्वज्ञं सत्यसंकल्पं निरवद्यं समस्तक-  
ल्याणगुणाकरं ब्रह्मैव जगत्कारणतया प्रतिपादयन्तीत्युक्तम् ।  
द्वितीयतृतीयचतुर्थपादेषु कानि चिद्वेदान्तवाक्यानि प्रधाना-  
दिप्रतिपादनपराणीति तन्मुखेन सर्वाक्षेपमाशङ्क्य तान्यपि ब्रह्म-  
पराणीत्युक्तम् । तत्रास्पष्टजीवादिनिङ्गकानि वाक्यानि द्वि-  
तीये निरूपितानि, स्पष्टलिङ्गकानि तृतीये, चतुर्थे तु प्रधानादि-  
प्रतिपादनच्छायानुसारीणीति विशेषः । अतः प्रथमेऽध्याये सर्व-  
वेदान्तवाक्यजातं सर्वज्ञत्वसत्यसंकल्पत्वादियुक्तं ब्रह्मैव जगत्कार-  
णतया प्रतिपादयतीति स्थापितम् । द्वितीयेऽध्याये ऽस्य-  
र्थस्य दुर्धर्षत्वप्रतिपादनेन द्रढिमोच्यते । तत्र प्रथमे पादे  
सांख्यादिस्मृतिविरोधान्न्यायविरोधाच्च प्रमत्तो दोषः परिहृ-  
तः । द्वितीये सांख्यादिवेदवाह्यपक्षप्रतिक्षेपमुखेनास्यैवादरणीयता  
स्थिरीकृता । तृतीयचतुर्थयोर्वेदान्तवाक्यानामन्योन्यविप्र-

(१) ‘ अभिधीयत इति ’ सु०

(२) ‘ सूत्राविवरणसुख ’ क० ग० ‘ सूत्रार्थविवरणसुख ’ पा०

तिषेधादिदोषगन्धाभावख्यापनाय वियदादीनां ब्रह्मकार्य-  
ताप्रकारो विशोध्यते । तत्र तृतीये पादे चिद (१) चित्प्रज्ञ-  
श्चस्य ब्रह्मकार्यत्वे सस्यचिदंशस्य स्वरूपान्यथाभावेन कार्य-  
त्वम्, चिदंशस्य स्वभावान्यथाभावेन ज्ञानसंकोच विकासरूपेण  
(२) कार्यतोदिताचतुर्थे तु जीवोपकरणानामिन्द्रियादीनामु-  
त्पत्तिप्रकारः । इति प्रथमेनाध्ययद्वयेन मुमुक्षुभिरुपास्यं निर-  
स्तनिखिलदोषगन्धमनवधिकातिशयासंख्येयकल्पाणगुणगणं  
निखिलजगदेककारणं ब्रह्मेति प्रतिपादितम् । उत्तरेण द्विकेन  
ब्रह्मोपासनप्रकारस्तत्फलभूतं मोक्षस्वरूपं च चिन्त्यते । तत्र  
तृतीयाध्यायस्य प्रथमे पादे ब्रह्मोपासिषोत्पत्तये जीवस्य संस-  
रतो दोषाः प्रकीर्त्तिताः । द्वितीये चोपासनोत्पत्तये ब्रह्मणो  
निरस्तनिखिलदोषता-कल्याणगुणाकरतारूपोभयलिङ्गता प्र-  
तिपाद्यते । तृतीये तु ब्रह्मोपासनैकत्वनानात्वपूर्वकमुपासनेषूपमं-  
हार्यानुपसंहार्यगुणविशेषाः प्रपञ्चिताः । चतुर्थे तूपासनस्य  
वर्णाश्रमधर्मेतिकर्तव्यताकत्वमुक्तम् । चतुर्थेऽध्याये ब्रह्मोपा-  
सनफलचिन्ता क्रियते । तत्र प्रथमे पादे ब्रह्मोपासनफलं वक्तुं  
उपासनस्वरूप(३)पूर्वकोपासनप्रकारो विद्यानुष्ठान(४)माहा-  
त्म्यं चोच्यते । द्वितीये तु ब्रह्मोपासिनां ब्रह्मप्राप्तिगत्युपक्रम(५)-  
प्रकारश्चिन्त्यते । तृतीये चार्चिरादिस्वरूपम्, अर्चिरादिनैव ब्रह्मप्रा-  
प्तिरिति प्रतिपाद्यते । चतुर्थे तु मुक्तस्य ब्रह्मानुभवप्रकारश्चिन्त्य-  
ते । अतो मुमुक्षुभिर्ज्ञातव्यं निरस्तनिखिलदोषगन्धानवधिकातिश-

(१) ' वियदादिचिद ' क०

(२) ' चिदंशस्य स्वरूपान्यथाभावाभावेन ज्ञानसंकोचविकासरू-  
पेणान्यथाभावेन ' क०

(३) ' स्वरूपविचार ' मु० (४) ' अनुष्ठान ' पदं नास्ति ग० पुस्तके ।

(५) ' गत्युक्त ' ग०

यासंख्येयकल्पाण्युण्यगुण्यकरं निखिलजगदेककारणं परं ब्रह्म-  
ज्ञानं (१) च मोक्षसाधनमसकृदावृत्तं स्मृतिसन्तानरूपमुपाम-  
नात्मकम्, उमासनाफलं चार्चिरादिना परं ब्रह्मोपपद्य  
स्वेन रूपेण स्वरूपभूतज्ञानादिगुणाविर्भावपूर्वकानन्तमहावि-  
भूत्यनवधिकातिशयानन्दब्रह्मानुभवोऽपुनरावृत्तिरूप इति शा-  
रीरकशास्त्रेणोक्तं भवति ॥

( जिज्ञासाऽधिकरणम् । )

अथातो ब्रह्मजिज्ञासा ॥ १ ॥

ब्रह्ममीमांसा विषयः ॥ सा किमारम्भणीयोतानारम्भणी-  
येति संशयः ॥ तदर्थं परीक्ष्यते वेदान्ताः किं ब्रह्मणि प्रमाणमुत  
नेति । तदर्थं परीक्ष्यते परिनिष्पन्नेऽर्थे शब्दस्य बोधनसामर्थ्या-  
वधारणं संभवति न वेति (२) । न संभवतीति पूर्वपक्षः । सं-  
भवतीति राद्धान्तः । यदि (३) न संभवति तदा परिनिष्पन्नेऽर्थे  
शब्दस्य बोधनसामर्थ्याभावात्सिद्धस्वरूपे ब्रह्मणि न वेदान्ताः  
प्रमाणमिति तद्विचाराकारा ब्रह्ममीमांसा नारम्भणीया ।  
यदा संभवति तदा सिद्धेऽप्यर्थे शब्दस्य बोधनसामर्थ्यसंभवाद्दे-  
दान्ताः ब्रह्मणि प्रमाणमिति सा चारम्भणीया स्यात् ॥ तत्र  
पूर्वपक्षवादी मन्यते—तद्व्यवहारादन्यत्र व्युत्पत्त्यसंभवात्  
व्यवहारस्य च कार्यबुद्धिपूर्वकत्वेन कार्य एवार्थे शब्दशक्त्यव-  
धारणात् परिनिष्पन्नेऽर्थे (४) ब्रह्मणि न वेदान्ताः प्रमाणमिति  
तद्विचाररूपा ब्रह्ममीमांसा नारम्भणीयेति ॥ राद्धान्तस्तु—बा-  
लानां मातापितृप्रभृतिभिरभवातातमातुलशशिपथुमृगादि

(१) 'तज्ज्ञानं' मु०

(२) 'नेति' मु०

(३) 'यदा' मु०

(४) 'अर्थे' इति क० पुस्तकेस्ति ।



ष्वङ्गुल्या (१) निर्दिश्य तत्तदभिधायकशब्दान्प्रयुञ्जानैः क्रमेण बहुशः शिक्षितानां तत्तच्छब्दश्रवणसमनन्तरं स्वात्मनामेव तत्तदर्थबुद्ध्युत्पत्तिदर्शनाच्छब्दार्थयोः संबन्धान्तरादर्शनात्संकेतयितृपुरुषाज्ञानाच्च बोध्यबोधकभाव एव शब्दार्थयोः संबन्ध इति निश्चिन्वानानां परिनिष्पन्नेऽप्यर्थे शब्दस्य बोधकत्वावधारणं संभवतीति ब्रह्मणि वेदान्तानां (२) प्रामाण्यात्तदर्थविचाराकारा ब्रह्ममीमांसाऽऽरंभणीयेति ॥ सूत्रार्थः (३)—अथेतानन्तर्येऽत इति च वृत्तस्य हेतुभावे । ब्रह्मणो जिज्ञासा ब्रह्मजिज्ञासा । ज्ञातुमिच्छा जिज्ञासा । इच्छाया इष्यमाणप्रधानत्वादिष्यमाणं ज्ञानमिच्छाभिप्रेतम् । पूर्ववृत्तादल्यास्थिरफलकेवलकर्मधागमादनन्तरं तत एव हेतोरनन्तस्थिरफलब्रह्माधिगमः कर्त्तव्य इति ॥

( जन्माद्यधिकरणम् । )

जन्माद्यस्य यतः ॥ २ ॥

तैत्तिरीयके “यतो वा इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति, तद्विजिज्ञासस्व तद्ब्रह्म” इत्येतद्वाक्यं विषयः ॥ किमेतज्जिज्ञास्यतया प्रतिज्ञातं ब्रह्म जगज्जन्मादिकारणतया लक्षणतः प्रतिपादयितुं शक्नोति न वेति संशयः ॥ न शक्नोतीति पूर्वपक्षः । कुतः । जगज्जन्मादीनामुपलक्षणतया विशेषणतया च (४) ब्रह्मलक्षणत्वासंभवाद । उपलक्षणत्वे ह्युपलक्षितस्याकारान्तरयोगोऽपेक्षितः । न चेह तदस्ति । अत उपलक्षणत्वं न संभवति । विशेषणत्वेऽप्यनेक-

(१) ‘अङ्गुल्यादिना’ ग० (२) ‘वेदान्तवाक्यानां’ मु०

(३) ‘सूत्रार्थः—अथातो ब्रह्मजिज्ञासा—अथे’ मु० क०

(४) ‘वा’ मु०

विशेषणावाशेष्टतयाऽपूर्वस्यैकस्य प्रतिपादकत्वं न संभवति । विशेषणानां व्यावर्त्तकत्वेन विशेषणबहुत्वे ब्रह्मबहुत्वप्रसक्तेः ॥ राद्धान्तस्तु—एकस्मिन्नविरुद्धानां विशेषणानामनेकत्वेऽपि इयामत्वयुवत्वादिविशिष्टदेवदत्तवज्जन्मादिविशिष्टं ब्रह्मैकमेव भवति । उपलक्षणत्वेऽपि जगज्जन्मादिभिरुपलक्षितस्य ब्रह्मशब्दावगतबृहत्त्वाद्याकराश्च सन्तीति जगज्जन्मादिकारणं ब्रह्मेति लक्षणतः प्रतिपादयितुं शक्नोतीति ॥ सूत्रार्थः—अस्य विविधाविचित्रभोक्तृभोग्यपूर्णस्य जगतः यतो जन्मादि तद्ब्रह्मेति प्रतिपादयितुं शक्नोसेतद्वाक्यमिति ॥

( शास्त्रयोनित्वाधिकरणम् । )

शास्त्रयोनित्वात् ॥ ३ ॥

“ यतो वा इमानि (१) ” इत्यादिवाक्यमेव विषयः ॥ तत्किं जगत्कारणे ब्रह्मणि शास्त्रं (२) प्रमाणमुत नेति संशयः ॥ नैतत्प्रमाणमिति पूर्वपक्षः । कुतः । अनुमानसिद्धब्रह्मविषयत्वात् । प्रमाणान्तराविषये हि शास्त्रं प्रमाणम् (३) । जगतः मानयवत्वेन कार्यत्वात्कार्यस्य च स्वोपादानोपकरणसंप्रदानप्रयोजनाद्य (४) भिन्नकर्तृकत्वाज्जगन्निर्माणचतुरः कर्मपरवशपरिमितशक्त्यादिक्षेत्रज्ञविलक्षणः सर्वज्ञः सर्वशक्तिः (५) सर्वेश्वरोऽनुमानसिद्ध इति न तस्मिन् “यतो वा इमानि भूतानि” इत्यादि वाक्यं प्रमाणमिति ॥ राद्धान्तस्तु—जगतः कार्यत्वेऽप्येकदैवैकेन कृत्स्नं

(१) ‘ इमानि भूतानि ’ इत्या ’ मु०

(२) तच्छास्त्रमित्यन्वयः । ‘ शास्त्रम् ’ इति नास्ति मुद्रिते ।

(३) “ प्रत्यक्षेणानुमित्या वा यस्तृपायो न बुध्यते । एतं विदन्ति वेदेन तस्माद्वेदस्य वेदता ” इति वचनादिति बोध्यम् ।

(४) ‘ नाभिज्ञ ’ ग०

(५) ‘ सर्वशक्तः ’ मु०

जगन्निर्मितमिति(१) प्रमाणाभावात्, क्षेत्रज्ञानामेव विलक्षणपुण्या-  
नां ज्ञानशक्तिवैचित्र्यसंभवनया कदाचित्कस्यचि (२) जगदेकदे-  
शनिर्माणसामर्थ्यसंभवात् तदतिरिक्तपुरुषानुमानं न संभवतीति  
शास्त्रैकप्रमाणत्वाद्व्रह्मणः “यतो वा इमानि” इत्यादि वाक्यं ब्रह्मणि  
प्रमाणमिति (३) ॥ सूत्रार्थस्तु—शास्त्रं यस्य योनिः कारणं प्रमाणं  
तद्व्रह्म शास्त्रयोनि । तद्बुद्धिकारणत्वेन शास्त्रस्य योनित्वम्(४) ।  
प्रमाणान्तराविषयत्वेन शास्त्रैकप्रमाणकत्वाद्व्रह्मणस्तत्प्रतिपाद-  
कत्वेन तस्मिन् “यतो वा इमानि” इत्यादि वाक्यं प्रमाणमिति ॥

( समन्वयाधिकणम् । )

तत्तु समन्वयात् ॥ ४ ॥

ब्रह्मणः शास्त्रप्रमाणकत्वं संभवति न वेति(५) विचार्यते ॥ न  
संभवतीति पूर्वपक्षः । कुतः । प्रवृत्तिनिवृत्त्यन्वयविरहिणो ब्रह्मणः  
स्वरूपेणापुरुषार्थत्वात्पुरुषार्थावबोधित्वेन (६) च शास्त्रप्रमा-  
ण्यान्मोक्षसाधनब्रह्मध्यानविधिपरत्वेऽप्यसत्यपि ब्रह्मणि तद्व्या-  
नविधानसंभवान्न ब्रह्मसद्भावे तात्पर्यमिति ब्रह्मणः शास्त्रप्रमा-  
णकत्वं न संभवतीति ॥ राद्धान्तस्तु—आतिशयितगुणपितृपु-  
त्रादिजीवनज्ञानवदनवधिकातिशयानन्दस्वरूपब्रह्मज्ञानस्य नि-  
रतिशयपुरुषार्थत्वात्तस्य शास्त्रप्रमाणकत्वं संभवति ।  
“आनन्दो ब्रह्म । यदेष आकाश आनन्दो न स्यात् ।

(१) ‘मित्यत्र’ मु०

(२) ‘कस्य चित्’ इति क० ग० पुस्तकयोर्नास्ति ।

(३) ‘शास्त्रैकप्रमाणकत्वाद्व्रह्मणस्तत्प्रतिपादकत्वेन तस्मिन् “यतो  
वा इमानि” इति वाक्यं प्रमाणमिति’ मु० । ‘न संभवति’  
इत्यनन्तरं सूत्रार्थपर्यन्तं स्थितो ग्रन्थो नास्ति क० पुस्तके ।

(४) ‘तद्बुद्धि’ इत्यादि पङ्क्तिर्मुद्रिते नास्ति ।

(५) ‘नेति’ मु०

(६) ‘बोधकत्वेन’ मु०

यतो वाचो निवर्तन्ते अप्राप्य मनसा सह, आनन्दं ब्रह्मणो विद्वान् ” इत्येवमादिभिः(१) रनवधिकातिशयानन्दस्वरूपं(२) ब्रह्मेति हि प्रतिपाद्यते । अतो ब्रह्म स्वेन परेण वाऽप्यनुभूयमानं निरतिशयानन्दस्वरूपमेवेति तत्प्रतिपादनपरम्येव साक्षात्पुरुषार्थान्वयः । प्रवृत्तिनिवृत्तिपरस्य तु तत्साध्यफलमन्वयात् पुरुषार्थान्वय इति ॥ सूत्रार्थस्तु-तु शब्दः प्रसक्ताऽऽशङ्कानिवृत्त्यर्थः । तत्पूर्वसूत्रोदितं ब्रह्मणः शास्त्रयोनित्वं समन्वयात्सिद्ध्यति । सम्यक् पुरुषार्थतयाऽन्वयः समन्वयः । वेदितुः(३) निरतिशयानन्दरूपत्वेन परमपुरुषार्थरूपे ब्रह्मणि वेदकतया शास्त्रस्यान्वयात्(४) ब्रह्मणः शास्त्रप्रमाणकत्वं सिद्ध्यत्येवेति ॥

( ईक्षत्यधिकरणम् । )

ईक्षतेर्नाशब्दम् ॥ ५ ॥

जगत्कारणवादि वेदान्तवेद्यं विषयः ॥ तर्त्तिक सांख्योक्तं प्रधानमुतानवधिकातिशयानन्दं ब्रह्मेति संशयः ॥ प्रधानमिति पूर्वपक्षः । कुतः । प्रतिज्ञादृष्टान्तान्वयेनानुमानाकारवाक्यवेद्यत्वात् (५) । “येनाश्रुतं श्रुतं भवति” इत्यनेनै (६) कविज्ञानेन सर्वविज्ञानं प्रतिज्ञाय “यथा सोम्यैकेन मृत्पिण्डेन” इति दृष्टान्तेन कृपपाद्यते । एवमानुमानिकमेवैतद्वाक्यवेद्यमिति निश्चीयते (७) । “सदैव सोम्य” इति सच्छब्दः प्रधानविषयः । “तदैक्षत बहुस्याम्” इति च गौणमीक्षणं भवितुमर्ह-

- (१) ‘ इत्यादिभि ’ मु० (२) ‘ रूप ’ ग० (३) ‘ वेत्तु ’ ग०  
 (४) ‘ परमपुरुषार्थतया वेद्यत्वेनात्वयात् ’ क० ‘ परमपुरुषार्थतया वेद्यत्वेनान्वयत्वेनान्वयात् ’ पा०  
 (५) ‘ वाक्ये वेद्यत्वात् ’ ग० (६) ‘ इत्यादिनैक ’ ग० मु०  
 (७) ‘ निश्चिते सति ’ पा०

ति। “तत्तेज ऐक्षत” इत्यादिगौणोक्षणसाहचर्याच्च ॥ राद्धान्तस्तु-  
 “तदैक्षत बहुस्याम्” इति बहुभवनसंकलपरूपेक्षणान्वयात् “सदेव  
 सोम्येदम्” इति कारणवाचिसच्छब्दविषयो नाचेतनं प्रधानम् ।  
 अपि तु सार्वज्ञ्यसत्यसंकल्पत्वादियुक्तं परं (१) ब्रह्मैवेति निश्चीयते ।  
 न चानुमानाकारमेतद्राक्यं हेत्वनुपादानात् (२) । अन्य (३)-  
 ज्ञानेनान्यज्ञानासंभवपरिजिहीर्षया तु दृष्टान्तोपादानम् । न च  
 मुख्येक्षणसंभवे गौणपरिग्रहसंभवः । तेजःप्रभृतिष्वपि न गौण-  
 मीक्षणम् । तेजआदिशब्दानां तेजः प्रभृतिशरीरकस्यान्तर्या-  
 मिणो वाचकत्वादिति परमेव ब्रह्म जगत्कारणवाचिवेदान्तवेद्य-  
 मिति ॥ सूत्रार्थः—इक्षतिरी (४) क्षतिधात्वर्थ ईक्षणम् । शब्द  
 एव (५) प्रमाणं यस्य न भवति तदशब्दम् । परोक्तमानुमानिकं  
 प्रधानम् । “सदेव सोम्येदम्” इति जगत्कारणतया प्रतिपा-  
 दितान्वयिन ईक्षणव्यापारान्नाचेतनमशब्दं तत् । अपितु सर्वज्ञं  
 सत्यसंकल्पं (६) ब्रह्मैव जगत्कारणमिति निश्चीयत इति ॥

गौणश्चेन्नात्मशब्दात् ॥ ६ ॥

“तत्तेज ऐक्षत” इत्यचेतनगतगौणोक्षण (७) साहचर्यात् “तदैक्ष  
 त” इत्यत्रेक्षति (८) गौण इति चेन्न। आत्मशब्दात्। सच्छब्दाभिहिते  
 ईक्षतिरि “ऐतदात्म्यमिदं सर्वं तत्सत्त्वं स आत्मा” इति श्रूयमाणा-  
 च्चेतनवाचिन आत्मशब्दादयमीक्षति मुख्य ऐवेति प्रतीयते। “ऐत

(१) ‘संकल्पत्वयुक्तं ब्रह्मैवेति’ क०

(२) ‘हेत्वनुपदशात्वे’ ग०

(३) ‘तैन्नान्य’ ग०

(४) ‘इक्षतेरिती’ क० मु०

(५) ‘एव’ कारो ग० मुद्रितपुस्तकयोर्नास्ति ।

(६) ‘सर्वज्ञं परं’ ग० पा०

(७) ‘गौणशब्दसाह’ ग०

(८) ‘इतीक्षतिर्गौ’ क०

दात्तामिदं सर्वम्” इति तेजःप्रभृतीनामपि तदात्मकत्वावगमा-  
त्तेजःप्रभृतीक्षणमपि मुख्यमेवेत्यभिप्रायः ॥

तन्निष्ठस्य मोक्षोपदेशात् ॥ ७ ॥

इतश्च सच्छब्दाभिहितं न प्रधानम् । अपि तु परमेव  
ब्रह्मा “तच्चमसि” इति सदात्मकतया प्रत्यगात्माऽनुमंधाननिष्ठस्य  
“तस्य तावदेव चिरं यावन्न विमोक्ष्येऽथ संपत्स्ये” इति मोक्षो-  
पदेशात्तत्कारणं परमेव ब्रह्म ॥

हेयत्वावचनाच्च ॥ ८ ॥

यदि प्रधानमिह कारणतया विवाक्षितं तदा तस्य मोक्षविरो-  
धित्वाद्धेयत्वमुच्येत । न चोच्यते । अतश्च न प्रधानम् ॥

प्रतिज्ञाविरोधात् ॥ ९ ॥

प्रधानवादे (१) प्रतिज्ञा च विरुद्धयते (२) । “येनाश्रुतं  
श्रुतम्” इति वक्ष्यमाणकारणविज्ञानेन चेतनाचेतनमिश्रकृत्स्न-  
प्रपञ्चज्ञानं हि प्रतिज्ञातम् । चेतनांशं प्रति प्रधानस्याकार-  
णत्वात्तज्ज्ञानेन चेतनांशो न ज्ञायत इति न प्रधानं  
कारणम् ॥

स्वाप्ययात् ॥ १० ॥

“स्वमपीतो भवति।सता सोम्य तदा संपन्नो भवति” इति जीव-  
स्य सुषुप्तस्य स्वाप्ययः श्रूयते (३)।स्वकारणे ह्यप्ययः स्वाप्ययः।  
जीवं प्रति प्रधानस्याकारणत्वात्स्वाप्ययश्चुतिर्विरुद्धयते। अतश्च  
न प्रधानम् । अपि तु परब्रह्मैव ॥

(१) ‘ प्रधानकारणवादे ’ ग०

(२) ‘ विरुद्धोत ’ ग०

(३) स्वाप्ययश्चुतेः ’ मु०

## गतिसामान्यात् ॥ ११ ॥

इतरोपनिषद्गतिसामान्यादस्यां चोपनिषदि न प्रधानं कारणं विवक्षितम्। इतरास्तु चोपनिषत्सु “यः सर्वज्ञः सर्वविद-  
तस्मादेतद्ब्रह्म नाम रूपमन्नं च जायते । पराऽस्य शक्तिर्विविधैव  
श्रूयते स्वाभाविकी ज्ञानबलक्रिया च । स कारणं करणाधिपा-  
धिपः। आत्मनि खल्वरे विज्ञाते (१) सर्वमिदं विज्ञातं भवति। तस्य ह  
वा एतस्य महतो भूतस्य निश्चसितमेतद्यद्वेदः (२) । पुरुष एवेदं  
सर्वं यद्रतं यच्च भव्यं । तस्माद्विराडजायत । आत्मा वा इदमेक  
एवाग्र आसीत्—स इमाल्लोकानसृजत । तस्माद्वा एतस्मादात्मन  
आकाशः संभूतः । एको ह वै नारायण आसीत् । स एकाकी  
नारमेत” इति सर्वज्ञः पुरुषोत्तम एव कारणतया प्रतिपाद्यते ।  
अस्याश्च तद्गतिसामान्यादत्रापि स एव कारणतया प्रति-  
पादनमर्हतीति । न च प्रधानम् ॥

## श्रुतत्वाच्च ॥ १२ ॥

श्रुतमेवा (३) स्यामुपनिषदि “आत्मत एवेदं सर्वम्” इति ।  
अतश्च “सदेव सोम्येदम्” इत्यादिजगत्कारणवादिवेदान्तवेद्यं  
न प्रधानम् । सर्वज्ञं सत्यसंकल्पं परमेव ब्रह्मेति (४) स्थितम् ॥

( आनन्दमयाधिकरणम् । )

## आनन्दमयोऽभ्यासात् ॥ १३ ॥

तैत्तिरीयके “ तस्माद्वा एतस्मादात्मन आकाशः संभूतः ”  
इति प्रकृत्य “ तस्माद्वा एतस्माद्विज्ञानमयादन्योऽन्तर

(१) ‘ विदिते ’ ग०

(२) ‘ एतद्वेदः ’ ग०। क० पुस्तके ‘ एतद्यद्वेदः ’ इत्यंशो नास्ति ।

(३) ‘ एव ह्यस्या ’ क०

(४) ‘ परं ब्रह्मेति ’ ग०

आत्माऽऽनन्दमयः ” इत्यत्र जगत्कारणतयाऽवगत आनन्दमयः किं प्रत्यगात्मेति परमात्मेति संशयः ॥ प्रत्यगात्मेति पूर्वपक्षः । कुतः । “ तस्यैष एव शरीर आत्मा ” इत्यानन्दमयस्य शरीरत्वश्रवणात् । शरीरो हि शरीरसंबन्धी । स च प्रत्यगात्मैव । तस्य चेतनत्वेनेक्षापूर्विका च सृष्टिरुपपद्यते ॥ राद्धान्तस्तु—“ सैषाऽऽनन्दस्य मीमांसा भवाति ” इत्यारभ्य “ यतो वाचो निवर्तन्ते अप्राप्य मनसा सह, आनन्दं ब्रह्मणो विद्वान् ” इति निरतिशय(१)दशाशिरस्कोऽभ्यस्यमान आनन्दः प्रत्यगात्मनोऽर्थान्तरभूतस्य परस्यैव ब्रह्मण इति निश्चीयते । शरीरात्मत्वं च परमात्मन एव । “ तस्माद्वा एतस्मादात्मन आकाशः संभूतः ” इत्याकाशादिजगत्कारणतयाऽवगत एवानन्दमयस्य शरीर आत्मेति प्रतीयते । आत्मान्तरा(२)निर्देशात् । श्रुत्यन्तरेषु पृथिव्यक्षरादीनां (३) शरीरत्वं परमात्मन आत्मत्वं च श्रूयते “ यस्य पृथिवी शरीरम् ” इत्यारभ्य “ एष सर्वभूतान्तरात्माऽपहतपाप्मा दिव्यो देव एको नारायणः ” इति । अन्नमयस्यात्मैव प्राणमयादिषु “ तस्यैष एव शरीर आत्मा यः पूर्वस्य ” इत्यनुकृष्यते । इति प्रत्यगात्मनो विज्ञानमयस्य स एव शरीर आत्मा । आनन्दमये तु “ तस्यैष एव शरीर आत्मा यः पूर्वस्य ” इति निर्देशः आनन्दमयस्यानन्यात्मत्वप्रदर्शनार्थः । अतो जगत्कारणतया निर्दिष्ट आनन्दमयः परमात्मैवेति ॥ सूत्रार्थस्तु—आनन्दमयशब्दनिर्दिष्ट आकाशादिजगत्कारणभूतः प्रत्यगात्मनोऽर्थान्तरभूतः परमा-

(१) ‘ निरतिशयानन्द ’ ग०

(२) ‘ मयादिशरीर आत्मेति प्रतीतेरात्मान्तरा ’ पा०

(३) ‘ पृथिव्यादीनां ’ क०



त्मा । कुतः । अस्यानन्दस्य निरतिशयत्वप्रतीतिवलात् । “ स एको मानुष आनन्दः—ते ये शतम् ” इत्याद्यभ्यासादातस्य च प्रत्यगात्मन्यसंभावितस्य तदतिरिक्ते परमात्मन्येव संभवात् ॥

विकारशब्दान्नेति चेन्न प्राचुर्यात् ॥ १४ ॥

“ आनन्दमयः ” इति विकारार्थान्मयद् (१) छन्दान्नायम विकृतः परमात्मा । अस्य च विकारार्थत्वमेव युक्तम् । “ अन्न-मयः ” इति विकारोपक्रमादिति चेन्न । प्रसगात्मन्यपि “ न जाय-ते म्रियते वा विपश्चित् (२) ” इति विकारप्रतिषेधात् । प्रा-चुर्यार्थं एवायं मयडिति निश्चयात् । अस्मिन्श्चानन्दे “ यतो वाचो निवर्तन्ते ” इति (३) वक्ष्यमाणप्राचुर्या (४) दयमानन्दप्रचुरः परमात्मैव । नह्यनवधिकातिशयरूपः (५) प्रभूतानन्दः प्रत्यगात्मनि संभवति ॥

तद्धेतुव्यपदेशाच्च ॥ १५ ॥

“ एष ह्येवानन्दयाति ” इति जीवान्प्र(६)ज्ञानन्दयितृत्व-व्यपदेशाच्चायं परमात्मैव ॥

मान्त्रवार्णिकमेव च गीयते ॥ १६ ॥

“ सखं ज्ञानमनन्तं ब्रह्म ” इति मन्त्रवर्णोदितं ब्रह्मैव “ त-स्माद्वा एतस्मादात्मनः ” इत्यारभ्यानन्दमय इति गीयते । ततश्चानन्दमयो ब्रह्म ॥

(१) ‘ विकारार्थमयद् ’ ग०

(२) ‘ विपश्चित् ’ इत्यंशो नास्ति मुद्रिते । ‘ वा विपश्चित् ’ इत्यंशो नास्ति क० पुस्तके ।

(३) ‘ इत्यादि ’ मु०

(४) ‘ वक्ष्यमाणात्प्राचुर्या ’ मु०

(५) ‘ नह्यनवधिकातिशयानन्दरूपः ’ ग०

(६) ‘ जीवात्मानं प्र ’ ग०

प्रत्यगात्मनः परिशुद्धं स्वरूपं मन्त्रवर्णोदितामिशाशङ्क्याह-  
नेतरोऽनुपपत्तेः ॥ १७ ॥

परस्माद्ब्रह्मण इतरः प्रत्यगात्मा न मन्त्रवर्णोदितः ।  
तस्य “ विपाश्चिता ब्रह्मणा ” इति विपाश्चित्वानुपपत्तेः । विविधं  
पश्यच्चित्तं हि विपाश्चित्वम् । तच्च “ सोऽकामयत बहुस्यां प्रजा-  
येय ” इत्यादिवाक्योदितनिरुपाधिकबहुभवनसंकल्पपूर्वकं (१)  
सर्वज्ञत्वम् । तच्च प्रत्यगात्मनः परिशुद्धस्यापि (२) न संभवति ।  
“ जगद्व्यापारवर्जं प्रकरणात् ” (३) इति वक्ष्यमाणत्वात् ।  
अतः (४) परं ब्रह्मैव मान्त्रवर्णिकम् ॥

भेदव्यपदेशाच्च ॥ १८ ॥

“ भीषाऽस्माद्वातः पवते ” इत्यादिनाऽग्निवायुमूर्यादिजी-  
ववर्गस्यानन्दमयात्प्रशसितुः प्रशसितव्यत्वेन भेदो व्यप-  
दिश्यते । अतश्चानन्दमयः परमात्मेति ॥ योजनान्तरं “ त-  
स्माद्वा एतस्माद्विज्ञानमयात्, अन्योऽन्तर आत्माऽऽनन्दमयः ”  
इति विज्ञानमयाज्जीवादानन्दमयस्य भेदो व्यपदिश्यते ।  
विज्ञानमयो जीव एव । न बुद्धिमात्रम् । मयदूळरुतेः (५) ।  
अतश्चानन्दमयः परमात्मेति ॥

कामाच्च नानुमानापेक्षा ॥ १९ ॥

“ सोऽकामयत ” इत्यारभ्य “ इदं सर्वममृजत ” इति कामादेव  
जगत्सर्गश्रवणादस्यानन्दमयस्य जगत्सर्गे नानुमानगम्यप्र-  
कृत्यपेक्षा (६) प्रतीयते । प्रत्यगात्मनो हि यस्य कस्य चिदपि

(१) ‘ संकल्परूपं ’ मु०

(२) ‘ परिशुद्धस्वरूपस्यापि ’ मु०

(३) ‘ मुद्रिते सूत्रं पूर्णमस्ति । (४) ‘ ततः ’ क०

(५) ‘ मात्रं व्यपदिश्यते ’ ग० (६) ‘ अपेक्षाऽपि ’ मु०

सर्गे प्रकृत्यपेक्षाऽस्ति । अतश्चायं प्रत्यगात्मनोऽन्यः परमात्मा ॥

अस्मिन्नस्य च तद्योगं शास्ति ॥ २० ॥

‘ रसो वै सः, रसं ह्येवायं लब्धवानऽऽन्दी भवति ’ इत्यास्मिन्नानन्दमये रसशब्दानिर्दिष्टेऽस्यायंशब्दनिर्दिष्टस्य (१) जीवस्य तल्लाभादानन्दयोगं शास्ति शास्त्रम् । प्रत्यगात्मनो यल्लाभादानन्दयोगः स तस्मादन्यः परमात्मैवेत्यानन्दमयः परं ब्रह्म ॥

( अन्तरधिकरणम् । )

अन्तस्तद्धर्मोपदेशात् ॥ २१ ॥

छान्दोग्ये “ य एषोऽन्तरादित्ये हिरण्मयः पुरुषो दृश्यते । य एषोऽन्तराक्षिणि पुरुषो दृश्यते ” इत्यक्षयादित्याधारतया श्रूयमाणः पुरुषः किं जीवविशेष उत परमपुरुष इति संशयः ॥ जीवविशेष इति पूर्वः पक्षः । कुतः । सशरीरत्वात् । शरीरसंयोगो हि कर्मवश्यस्य जीवस्य ( २ ) स्वकर्मफलभोगायेति ( ३ ) ॥ राज्ञान्तस्तु—“ स एष सर्वेभ्यः पाप्मभ्य उदितः ” इत्यादिनाऽपहतपाप्मत्व ( ४ ) पूर्वकसर्वलोककामेशत्वो ( ५ )—पदेशात्तेषां जीवेष्वनंभवादयमक्षयादित्याधारः पुरुषोत्तम एव । स्वासाधारणविलक्षणरूपवत्त्वं च ज्ञानबलैश्वर्यादिकल्याणगुणवत्त्वस्य संभवति । श्रूयते च तद्रूपस्याप्राकृतत्वम् “ आदित्यवर्णं तमसस्तु पारे ” इत्यादौ ॥ सूत्रार्थस्तु—आदित्याक्षयन्तः ( ६ ) श्रूयमाणः पुरुषः परं ब्रह्म ।

( १ ) ‘ अयंशब्दनिर्दिष्टस्य ’ इति नास्ति क० पुस्तके ।

( २ ) ‘ जीवस्य ’ इति क० पुस्तके नास्ति ।

( ३ ) ‘ फलोपभोगायेति ’ ग० ( ४ ) ‘ पाप्मत्वादि ’ ग०

( ५ ) ‘ कामेशशब्दो ’ ग०

( ६ ) ‘ आदित्याद्यन्तः ’ मु० ‘ आदित्यादौ ’ ग०

तद (१) साधारणापहतपाप्मत्वादि (२) धर्मोपदेशात् ॥

भेदव्यपदेशाच्चान्यः ॥ २२ ॥

“य आदित्ये तिष्ठन्नादित्यादन्तरः । य आत्मनि तिष्ठन्नात्मनोऽन्तरः” इत्यादिभिर्जीवा(३) द्वेदव्यपदेशाच्चायं जीवादन्त्यः परमात्मैव ॥

( आकाशाधिकरणम् । )

आकाशस्तल्लिङ्गात् ॥ २३ ॥

छन्दोग्ये(४) “अस्य लोकस्य का गतिरित्याकाश (५) इति होवाच, सर्वाणि ह वा इमानि भूतान्याकाशादेव समुत्पद्यन्ते आकाशं प्रत्यस्तं यन्ति” इत्यत्राकाशशब्दनिर्दिष्टं जगत्कारणं किं प्रसिद्धाकाश उत समस्तचिदचिद्रस्तुवि(६) लक्षणं ब्रह्मेति संशयः ॥ प्रसिद्धाकाश इति पूर्वः पक्षः । कुतः । आकाशशब्दस्य लोके तत्रैव व्युत्पत्तेः । “यतो वा इमानि भूतानि” इत्यादिसामान्यलक्षणस्य सदादिशब्दानामपि साधारणत्वेन “आकाशादेव समुत्पद्यन्ते” इति विशेषे पर्यवसानात् । ईक्षणादयोऽप्याकाश एव जगत्कारणमिति निश्चिते सति गौणा वर्णनीयाः ॥ राद्धान्तस्तु—“सर्वाणि ह वा इमानि भूतानि” इति प्रसिद्धवन्निर्देशात्प्रसिद्धेऽपेक्षापूर्वकत्वाच्चि-

(१) ‘तस्या’ ग०

(२) ‘तदसाधारणसर्वेश्वरत्वपाप्मोदयादि’ क० ‘तदसाधारणसर्वेश्वरत्वापाप्मोदयादि’ पा०

(३) ‘इत्यादिजी’ ग०

(४) ‘छान्दोग्ये’ इति ग० पुस्तके नास्ति ।

(५) ‘गतिः’ इत्युक्ते प्रतिवचनम् “आकाश” ग०

(६) ‘चिदचिद्वि’ क०

दचिद्रस्तुवि (१) लक्षणं सर्वज्ञं ब्रह्माकाशशब्दनिर्दिष्टमिति ॥  
सूत्रार्थस्तु—आकाशशब्दनिर्दिष्टं परमेव ब्रह्म । प्रसिद्धवन्नि-  
र्दिश्यमानाज्जगत्कारणत्वादिलिङ्गात् ॥

( प्राणाधिकरणम् । )

अत एव प्राणः ॥ २४ ॥

छान्दोग्ये “ प्रस्तोतर्या देवता प्रस्तावमन्वायत्ता ” इति प्र-  
स्तुत्य “ कतमा सा देवतेति प्राण इति होवाच सर्वाणि  
ह वा इमानि भूतानि प्राणमेवाभिसंविशन्ति प्राणमभ्यु-  
ज्जिहते सेषा देवता प्रस्तावमन्वायत्ता ” इत्यत्र निखिल-  
जगत्कारणतया प्राणशब्दनिर्दिष्टः किं प्रसिद्धः प्राण उ-  
क्तोक्तलक्षणं ब्रह्मेति संशयः ॥ प्रसिद्धप्राण इति पूर्वः पक्षः ।  
कुतः । सर्वस्य जगतः प्राणायत्तस्थितिदर्शनात्स एव निखिलजग-  
देककारणतया निर्देशमर्हतीति ॥ राद्धान्तस्तु—शिलाकाष्ठादि-  
ष्वचेतनेषु चेतनस्वरूपेषु च (२) प्राणायत्तस्थित्यभावात् “ सर्वा-  
णि ह वा इमानि भूतानि ” इति प्रसिद्धवन्निर्देशादेव हेतोः  
प्राणशब्दनिर्दिष्टं परमेव ब्रह्म ॥ सूत्रमपि व्याख्यातम् ॥

( ज्योतिरधिकरणम् । )

ज्योतिश्चरणाभिधानात् ॥ २५ ॥

छान्दोग्ये “ अथ यदतः परो दिवो ज्योतिर्दीप्यते विश्वतः  
पृष्ठेषु सर्वतः पृष्ठेष्वनुत्तमेषूत्तमेषु लोकेष्विदं वा व तद्यदि-  
दमस्मिन्नन्तः पुरुषे ज्योतिः ” इत्यत्र जगत्कारणत्वव्याप्त-  
निरतिशयदीप्तियुक्ततया ज्योतिःशब्दनिर्दिष्टं किं प्रसिद्धादि-

(१) ‘ चिदाचिद्वि ’ ग०

(२) ‘ चेतनस्वरूपेषु च ’ इति मुद्रित एवास्ति ।

त्यादिज्योतिरुत परमेव ब्रह्मेति संशयः ॥ प्रसिद्धज्योतिरिति पूर्वः पक्षः । कुतः । “इदं वाव तद्यदिदमस्मिन्नन्तः पुरुषे ज्योतिः” इति कौक्षेयज्योतिषा प्रसिद्धेनैक्यावगमात् । स्ववाक्ये तदतिरिक्तपरब्रह्मासाधारणलिङ्गा(१)दर्शनाच्च ॥ रा-  
द्धान्तस्तु-प्रसिद्धज्योतिषोऽन्यदेव परं ब्रह्मेह निरतिशयदीप्ति-  
युक्तं ज्योतिःशब्दनिर्दिष्टम् । कुतः । “ पादोऽस्य विश्वा (२)  
भूतानि त्रिपादस्यामृतं दिवि” इति पूर्ववाक्ये ह्युसंवन्धित-  
या निर्दिष्टस्यैव चतुष्पदो ब्रह्मणः “ अथ यदतः परो दिवो  
ज्योतिः” इत्यत्र प्रत्यभिज्ञानात् । तच्च परमेव ब्रह्मेति वि-  
ज्ञातम् । सर्वेषां भूतानां तस्य पादत्वेन व्यपदेशात् । एवं पर-  
ब्रह्मत्वे निश्चिते कौक्षेयज्योतिषस्तु तदात्मकत्वानुसंधानं फला-  
योपदिश्यत इति ज्ञायते (३) ॥ सूत्रार्थस्तु-ज्योतिःशब्दनिर्दिष्टं  
परं ब्रह्म । अस्य ज्योतिषः पूर्ववाक्ये. सर्वभूतचरणत्वाभि-  
धानात् । सर्वभूतपादत्वं च परस्यैव ब्रह्मण उपपद्यते ॥

छन्दोऽभिधानान्नेति चेन्न तथा चेतोऽर्पणनि-  
गमात्तथाहि दर्शनम् ॥ २६ ॥

“ गायत्री वा इदं सर्वम् ” इति गायत्र्याख्यच्छन्दसः  
प्रकृतत्वात्सर्वभूतपादत्वेन गायत्र्या एवाभिधानान्न ब्रह्मेति  
चेत्, नैतत् । तथा चेतोऽर्पणनिगमात् गायत्री यथा भवति तथा  
ब्रह्मणि चेतोऽर्पणोपदेशात् । गायत्री सादृश्यं चतुष्पात्त्वं  
ब्रह्मण्यनुसंधेयमित्युपदिश्यते । गायत्र्याः सर्वात्मत्वानुपपत्तेरि-  
त्यर्थः । तथा हि दर्शनं तथा ह्यन्यत्रापि छन्दस एव सादृश्या-

(१) ‘ लिङ्गप्रतिपादका ’ इत्यपि पाठः ।

(२) ‘ सर्वा ’ मु०

(३) ‘ विज्ञायते ’ क०

छन्दः शब्देनाभिधानं दृश्यते “ते वा एते पञ्चान्ये पञ्चान्ये दश संपद्यन्ते” इत्यारभ्य “सैषा विराडन्नादी ” इति ॥

भूतादिपादव्यपदेशोपपत्तेश्चैवम् ॥ २७ ॥

भूतपृथिवीशरीरहृदयानि निर्दिश्य “सैषा चतुष्पदा” इति भूतादीनां पादत्वव्यपदेशो ब्रह्मण्येवोपपद्यत इति च ब्रह्मैव गायत्रीशब्दनिर्दिष्टमिति गम्यते ॥

उप(१)देशभेदान्नेति चेन्नोभयस्मिन्नप्यवि-

रोधात् ॥ २८ ॥

“पादोऽस्य सर्वा भूतानि त्रिपादस्यामृतं दिवि” इति पूर्व-  
वाक्योदितं परं ब्रह्मैवास्तु; तथापि “अथ यदतः परो दिवो  
ज्योतिः” इति द्युसंबन्धमात्रेण नेह तत्प्रत्यभिज्ञायते; तत्र चात्र  
चोप(२)देशप्रकारभेदात्; तत्र हि “दिवि” इति द्यौः सप्तम्या  
निर्दिश्यते, इह च “दिवः परो ज्योतिः” इति पञ्चम्या, ततो  
न प्रतिसंधानीमिति चेन्न । उभयस्मिन्नपि व्यपदेश उपरिस्थि-  
तिरूपाथैक्येन प्रतिसंधानाविरोधात् । यथा वृक्षाग्रे श्येनः,  
वृक्षाग्रात्प(३)रतः श्येन इति ॥

( इन्द्रप्राणाधिकरणम् । )

प्राणस्तथाऽनुगमात् ॥ २९ ॥

कौपीताकिब्राह्मणे प्रतर्दनविद्यायाम् “त्वमेव वरं वृणीष्व  
यं त्वं मनुष्याय हिततमं मन्यसे ” इति प्रतर्दनेनोक्त इन्द्रः  
“ प्राणोऽस्मि प्रज्ञात्मा तं मामायुरमृतमित्युपास्व ” इत्याह ।  
अत्र हिततमोपासनकर्मतया निर्दिष्ट इन्द्रः प्राण(४)शब्दाभिधे-

(१) ‘ व्यप ’ ग०

(२) ‘ च व्यप ’ ग०

(३) ‘ वृक्षात्प ’ क०

(४) ‘ इन्द्रप्राण ’ क० मु०

यः किं जीव उत परमात्मेति संशयः ॥ जीव इति पूर्वपक्षः ।  
 इन्द्रशब्दस्य जीवविशेषे प्रसिद्धेः (१) प्राणशब्दस्यापि तत्स-  
 मानाधिकरणस्य स एवार्थ इति “ तं मामायुरमृतमित्युपा-  
 स्व” इति तस्यैवोपास्यत्वोपदेशात् ॥ राद्धान्तस्तु-इन्द्रप्राणश-  
 ब्दनिर्दिष्टं जीवाद्यर्थान्तरभूतं परं ब्रह्म “स एष प्राण एव प्रज्ञा-  
 त्माऽऽत्मनोऽजरोऽमृत” इतीन्द्रप्राणशब्दनिर्दिष्टस्यैव जीवेष्व-  
 संभावितानन्दत्वाजरत्वामृतत्वश्रवणात् ॥ सूत्रार्थस्तु-उपास्य-  
 तयोपदिष्टमिन्द्रप्राणशब्दाभिधेयं परं ब्रह्म । तथेति प्रकारवचनः ।  
 परब्रह्मप्रकारभूतेष्वानन्दादिष्वस्यानुगमात् ॥

न वक्तुरात्मोपदेशादिति चेदध्यात्मसंबन्ध-

भूमा ह्यस्मिन् ॥ ३० ॥

नायमुपास्यः परमात्मा, “मामेव विजानीहि । तं मामायुर-  
 मृतमित्युपास्व” इति प्रज्ञातजीवभावसेयन्द्रस्य वक्तुः स्वात्मन  
 उपास्यत्वो(२)पदेशात्, उपक्रमे जीवभावातिशये सत्युपसंहार-  
 स्य तदनुगुणतया नेयत्वादेति चेन्न । अध्यात्मसंबन्धभूमा ह्यस्मिन्  
 आत्मीन संबन्धोऽध्यात्मसंबन्धस्तस्यभूमा बहुत्वमाजीवाद्यर्थान्तर-  
 भूतात्माऽसाधारणधर्मसंबन्धबहुत्वमस्मिन्प्रकरण उपक्रमप्रभृत्युप-  
 संहारादुपलभ्यते । उपक्रमे तावत् (३) “यं त्वं मनुष्याय हि-  
 ततमं मन्यसे” इत्यने(४) नोच्यमानमुपासनं परमात्मोपासनमेव ।  
 तस्यैव हिततमत्वात् । तथा “एष एव(५)साधु कर्म कारयति” इत्या-  
 दि साध्वसाधुकर्मणोः कारयितृत्वं परमात्मन एव धर्मः । “तद्य-

(१) ‘ प्रसिद्धिः ’ क०

(२) ‘ उपास्यत्वेनो ’ क०

(३) ‘ तावदुक्तम् ग०

(४) ‘ इति ह्याने ’ मु० ‘ इत्युक्ते ’ पा०

(५) ‘ एष ह्येव ’ क०



था रथस्यारेषु नेमिरर्पिता नाभावरा अर्पिता एवमेवैता भूत-  
मात्राः प्रज्ञामात्रास्वर्पिताः प्रज्ञामात्राः प्राणेऽर्पिताः” इति सर्वा-  
धारत्वं च तस्यैव धर्मः । आनन्दादयश्च । “ एष लोकाधिप-  
तिरेषसर्वेशः ” इति च । हीति हेतौ अतः परब्रह्मैवाय-  
मित्यर्थः ॥

परमात्मैवोपास्यश्चत्कथमिन्द्रो “ मामुपास्व ” इत्युपदिदे-  
शेत्यत आह—

शास्त्रदृष्ट्या तृपदेशो वामदेववत् ॥ ३१ ॥

इन्द्रस्य जीवस्यैव सतः स्वात्मत्वेनोपास्यभूतपरमात्मोपदेशोऽयं  
शास्त्रदृष्ट्या । “अन्तः प्रविष्टः शास्ता जनानां सर्वात्मा । तत्त्वमसि ।  
य आत्मानि तिष्ठन्नात्मनोऽन्तरो यमात्मा न वेद यस्यात्मा शरीरं  
य आत्मानमन्तरो यमयति स त आत्माऽन्तर्याम्यमृतः । एष  
सर्वभूतान्तरात्माऽपहतपाप्मा दिव्यो देव एको नारायणः” इत्या-  
दीनि हि शास्त्राणि परमात्मानं (१) जीवात्मन आत्मतयोपदि-  
दिशुः । अतो जीवात्मवाचिनः शब्दाः जीवात्मशरीरकं परमा-  
त्मानमेव वदन्तीति विदितशास्त्रार्थस्य (२) “ मामेव विजानी-  
हि । मामुपास्व” इति स्वात्मवाचि (३) शब्देन परमात्मोपदेशोऽयं  
न विरुद्ध्यते । यथा वामदेवः शास्त्रदृष्ट्या स्वात्मशरीरकं परमात्मानं  
पश्यन्नहमिति परमात्मानमवोचन् “ तद्वैतत्पश्यन्नृषिर्वाम-  
देवः प्रतिपेदे अहं मनुरभवं सूर्यश्चाहं कक्षीवानृषिरस्मि  
विप्रः ” इति ॥

(१) ‘ परमात्मनो ’ ग०

(२) ‘ शास्त्रदृष्टार्थस्य तस्य ’ मु० । ‘ विदित ’ इति विना ‘ शा-  
स्त्रार्थस्य ’ इत्येव पाठान्तरे ।

(३) ‘ वाचि ’ इति मुद्रित क० पुस्तकयोर्नास्ति ।

जीवमुख्यप्राणलिङ्गान्नेति चेन्नोपासातैविध्यादाश्रि-  
तत्वादिह तद्योगात् ॥ ३२ ॥

“ त्रिशिर्षाणं त्वाष्ट्रमहनमरुन्मुखान्यतीन्सालावृकेभ्यः प्रा-  
यच्छम् । यावदस्मिञ्छरीरे प्राणो वसति तावदायुः ” इति जीव-  
मुख्यप्राणलि(१)ङ्गान्नाध्यात्मसंबन्धभूम्ना परमात्मत्वनिश्चय  
इति चेन्न । परमात्मन एव स्वाकारेण जीवशरीरकत्वेन प्राण-  
शरीरकत्वेन चोपासातैविध्याद्धेतोस्तत्त(२)च्छब्देनाभिधानमिति  
निश्चीयते । अन्यत्रापि ब्रह्मोपासने चै (३)विध्यस्याश्रितत्वा-  
त् “सखं ज्ञानमनन्तं ब्रह्म । अनन्दा ब्रह्म” इति स्वाकारेणोपास्य-  
त्वं “सच्च सच्चामभवत्” इत्यादिना भोक्तृशरीरकत्वेन भोग्यश-  
रीरकत्वेन च । इह प्रतर्दनविद्यायामपि तस्य त्रैविध्यस्य संभवात् ।  
अत इन्द्रप्राणशब्दनिर्दिष्टः परमात्मा -॥

इति श्रीभगवद्रामानुजविरचिते वेदान्तदीपे

प्रथमाध्यायस्य प्रथमः पादः ॥

( सर्वत्रप्रसिद्ध्यधिकरणम् । )

सर्वत्र प्रसिद्धोपदेशात् ॥ १ ॥

छान्दोग्ये श्रूयते “ सर्वं खल्विदं ब्रह्म तज्जलानिति शान्त  
उपासीत, अथ खलु क्रतुमयोऽयं पुरुषो यथा क्रतुर्गस्मिँल्लोके  
पुरुषो भवति तथेतः प्रेक्ष भवति स क्रतुं कुर्वीत मनोमयः  
प्राणशरीरः ” इति । अत्र “सर्वं खल्विदं ब्रह्म” इति सर्वात्मत्वेन नि-  
र्दिष्टं ब्रह्म किं प्रत्यगात्मेत परमात्मेति संशयः ॥ प्रत्यगात्मेति पूर्वः  
पक्षः । सर्व(४)तादात्म्योपदेशो हि तस्यैवोपपद्यते । परस्य तु

(१) ‘ प्राणयोर्लि ’ क०

(२) ‘ तत्र त ’ ग०

(३) ‘ पासनात्रै ’ मु०

(४) ‘ सर्वत्र ’ मु०

ब्रह्मणः सकलहेयप्रसनीकल्याणैकतानस्य समस्तहेयाकर (१)-  
 सर्वतादात्म्यं विरोधादेव न संभवति । प्रसगात्मनो हि कर्मनिमि-  
 त्त(२)ब्रह्मादिस्तम्बपयन्तसर्वभाव उपपद्यते । सृष्ट्यादिहेतुकत्वं  
 च तत्तत्कर्म (३) निमित्तत्वेन सृष्ट्यादेरुपपद्यते । ब्रह्मशब्दो ऽपि  
 बृहत्त्वगुणयोगेन “तस्मादेतद्ब्रह्म नामरूपमन्नं च जायते” इति  
 वक्तव्येव वर्त्तते ॥ राद्धान्तस्तु—“तज्जलान्” इति “सर्वं खल्विदं  
 ब्रह्म” इति तज्जन्मस्थितिलयहेतुकं तदात्मकत्वं प्रसिद्धवन्निर्दिश्य-  
 मानं परस्यैव ब्रह्मण उपपद्यते । परस्माद्ब्रह्मण एव हि जगज्जन्म-  
 स्थितिलयाः प्रसिद्धाः “सोऽकामयत बहुस्यां प्रजायेयेति । इदं  
 सर्वमसृजत” इत्यादिपुनस्तथा सर्वात्मकत्वं च जन्मादिहेतुकं परस्यैव  
 ब्रह्मणः (४) प्रसिद्धं “सन्मूलाः सोम्येमाः सर्वाः प्रजाः सदायतनाः  
 सत्प्रतिष्ठाः । ऐतदात्म्यमिदं सर्वम्” इति हेयप्रसनीककल्याणैक-  
 तानात्मनश्च परस्य हेयाकरसर्वभूतात्मत्वमविरुद्धम् । यः पृथिव्यां  
 तिष्ठन्—यस्य पृथिवीशरीरम् । य आत्मनि तिष्ठन्—यस्यत्मा-  
 शरीरं स त आत्मान्तर्याम्यमृतः ” इत्यादिना शरीरात्मभावेन  
 सर्वात्मत्वोपपादनात् । शरीरात्मनोश्च स्वभावव्यवस्थापनात् । सर्वं  
 ब्रह्मेति सर्वत्र सर्वशब्द(५) सामानाधिकरण्यनिर्देशश्च सर्वशब्दस्य  
 सर्वशरीरके ब्रह्मण्येव प्रवृत्तेरुपपद्यते । शरीरवाची हि शब्दः  
 शरीरिण्यात्मन्येव पर्यवस्यति । देवमनुष्यादिशब्दवत् ॥ सूत्रा-  
 र्थः—सर्वत्र “सर्वं खल्विदं ब्रह्म” इति निर्दिष्टे सर्वत्र सर्वशब्द (६)-

(१) ‘समस्तहेयाकार’ ग० ‘समस्तहेयाकारं’ मु०

(२) ‘निमित्तो’ मु०

(३) ‘तस्येव कर्म’ पा०

(४) ‘ब्रह्मणः’ इति क० ग० पुस्तकयोर्न ।

(५) ‘सर्वत्र सर्वशब्द’ इति मुद्रित ग० पुस्तकयोर्नास्ति ।

(६) ‘निर्दिष्टे वस्तुनि सर्वशब्दवाच्ये’ मु० ‘निर्दिष्टे सर्वत्र जगति  
 सर्वशब्दसामा’ पा० ‘निर्दिष्टे वस्तुनि सर्वशब्दस्य’ ग०

सामानाधिकरण्येन तदात्मतया निर्दिष्टं परं ब्रह्मैव । कुतः ।  
प्रसिद्धोपदेशात् तज्जलानिति सर्वमिदं ब्रह्म खल्विति प्रसिद्ध-  
वत्सर्वात्मकत्वस्योपदेशात् (१) । तदेव हि जगज्जन्मास्थितिलय-  
हेतुत्वेन वेदान्तेषु प्रसिद्धम् ॥

विवक्षितगुणोपपत्तेश्च ॥ २ ॥

मनोमयत्वादिकाः सखसंकल्पत्वमिश्रा विवक्षिताः गुणाः  
परस्मिन्नेवोपपद्यन्ते ॥

अनुपपत्तेस्तु न शरीरः ॥ ३ ॥

एतेषां गुणानामनन्तदुःखमिश्रपरिमितसुखलवभागिन्यङ्गे  
कर्मपरवशे शरीरे प्रसगात्मन्यनुपपत्तेश्चायं न शरीरः । अपि  
तु परमेव ब्रह्म ॥

कर्मकर्तृव्यपदेशाच्च ॥ ४ ॥

“एतमितः प्रेक्षाभिसंभवितास्मि” इति प्राप्यतयोपास्यो  
निर्दिश्यते, प्राप्तृतया च जीवः । अतश्च जीवादन्यदेवेदं (२)  
परं ब्रह्म ॥

शब्दविशेषात् ॥ ५ ॥

“एष म आत्माऽन्तर्हृदये” इति शरीरः पृष्ठ्या निर्दिष्टः,  
उपास्यः प्रथमया । अतश्च जीवादन्यः ॥

स्मृतेश्च ॥ ६ ॥

“सर्वस्य चाहं हृदि संनिविष्टो मत्तः स्मृतिर्ज्ञान मपोहनं

---

(१) ‘प्रसिद्धवत्स्योपदेशात्’ ग० ‘प्रसिद्धवत्स्योपदेशात् । स-  
र्वात्मकत्वस्योपदेशाच्च’ सु०

(२) ‘इदम्’ इति ग० पुस्तके नास्ति ।

च ” इति स्मृतेश्च जीवादन्य उपास्यः परमात्मा ॥

अर्भकौकस्त्वात्तद्व्यपदेशाच्च नेति चेन्न निचाय्य-

त्वादेवं व्योमवच्च ॥ ७ ॥

“ एष म आत्माऽन्तर्हृदये ” इत्यल्पस्थानत्वात् “ अणीयान्त्री-  
हेर्वा यवाद्वा ” इत्यल्पत्वव्ययदेशाच्च न परं ब्रह्मेति चेन्न । निचा-  
य्यत्वादेवं एवमुपास्यत्वाद्धेतोरल्पायतनत्वालपत्वव्यपदेशः ।  
न स्वरूपाल्पत्वेन । “ ज्यायान्पृथिव्याः ” इत्यादिना सर्वस्माज्ज्या-  
यस्त्वोपदेशात् । ज्यायसोऽप्यस्य हृदयायतनावच्छेदे (१)-  
नाल्पत्वानुसंधानमुपपद्यते । व्योमवत् यथा महतोऽपि व्योम्नः  
सूचिवाश्या (२) दिष्वल्पत्वानुसंधानम् । चशब्दोऽवधारणे त-  
द्भेदेवेत्यर्थः (३) । स्वाभाविकं चास्य महत्त्वमत्र व्यपदिश्यते इत्यर्थः ।  
“ ज्यायान्पृथिव्या ज्यायानन्तरिक्षाज्ज्यायान्दिवो ज्यायाने-  
भ्यो लोकेभ्यः ” इति ह्यनन्तरमेव व्यपदिश्यते (४) ॥

संभोगप्राप्तिरिति चेन्न वैशेष्यात् ॥ ८ ॥

यद्युपासकशरीरे (५) हृदयेऽयमपि वर्तते ततस्तद्भेदास्यापि श-  
रीरप्रयुक्तसुखदुःखसंभोगप्राप्तिरिति चेन्न । हेतुवैशेष्यात् । न हि  
शरीरान्तर्वर्तित्वमेव सुखदुःखोपभोगहेतुः । अपि तु कर्मपरवश-  
त्वम् । तत्त्वपहतपाप्मनः परमात्मनो न संभवति ॥

(१) ‘ वच्छेद्यत्वे ’ ग०

(२) ‘ सूचीपथा ’ मु० ‘ सूचिपाशा ’ क०

(३) ‘ वेत्यर्थः । व्योमवच्चायं व्यपदिश्यते । स्वाभा ’ पा०

(४) ‘ इतिह्युक्तं परमे व्यपदिश्यते ’ पा०

(५) ‘ शरीरि ’ क०

( अन्तर्धिकरणम् । )

अत्ता चराचरग्रहणात् ॥ ९ ॥

कठवल्लीष्वाम्नायते “यस्य ब्रह्म च क्षत्रं चोभे भवत ओ-  
दनः, मृत्युर्यस्योपसेचनं क इत्या वेद यत्र सः” इति । अत्रौ-  
दनोपसेचनसूचितोऽत्ता किं जीव उत परमात्मेति संशयः ॥ जीव  
इति पूर्वः पक्षः । भोक्तृत्वस्य कर्मनिमित्तत्वात् जीवस्यै-  
व तत्संभवात् ॥ राद्धान्तस्तु—सर्वोपसंहारे मृत्यूपमेचनमदनीयं  
चराचरात्मकं कृत्स्नं जगदिति तस्यैत (१) स्यात्तापरमात्मैव न  
चेदं कर्मनिमित्तं भोक्तृत्वम् । अपितु जगत्सृष्टि(२)स्थितिलय-  
लीलस्य परमात्मनो जगदुपसंहारित्वरूपं भोक्तृत्वम् ॥ सूत्रार्थः-  
ब्रह्मक्षत्रौदनस्यात्ता परमात्मा । ब्रह्मक्षत्रशब्देन चराचरस्य (३)  
कृत्स्नस्य जगतो ग्रहणात् । मृत्यूपसेचनो ह्योदनो न(४)  
ब्रह्मक्षत्रमात्रम् । अपि तु तदुपलक्षितं चराचरात्मकं कृत्स्नं  
जगदेव ॥

प्रकरणाच्च ॥ १० ॥

“ महान्तं विभुमात्मानं मत्वा धीरो न शोचति, नाय-  
मात्मा प्रवचनेन लभ्यो न मेधया (५) ” इति परस्यैव हीदं  
प्रकरणम् । अतश्चायं परमात्मा ॥

अनन्तरं (६) “ ऋतं पिबन्तौ मुकृतस्य लोके गुहां प्रविष्टौ

(१) ‘तस्यौदन ’ ग०

(२) ‘ अपि जगतः सृष्टि ’ ग०

(३) ‘ चराचरात्मकस्य ’ ग०

(४) ‘ न मृत्यूपसेचनस्यौदनं ’ ग०

(५) ‘ नमेधया ’ इत्यंशः क० ग० पुस्तकयोः न स्ति ।

( ६ ) ‘ नन्वनन्तरम् ’ मु०

परमे पराद्धर्थे ” इति द्वयोः (१) कर्मफलादनश्रवणात्परमात्मनश्च कर्मफलादनानन्वया(२)दन्तःकरणद्वितीयो जीव एव तत्रात्तेति (३) प्रतीयते, अतोऽत्रापि स एव जीवोऽत्ता भवितुमर्हतीत्याशङ्क्याह—

गुहां प्रविष्टावात्मानौ हि तद्दर्शनात् ॥ ११ ॥

गुहां प्रविष्टौ हि जीवात्मपरमात्मानौ । जीवद्वितीयः परमात्मैव तत्र प्रतीयत इत्यर्थः । स्वयमनश्नतोऽपि परमात्मनः प्रयोजकतया पानेऽन्वयो विद्यते (४) । जीवद्वितीयः परमात्मेति कथमवगम्यते । तद्दर्शनात् । तयोरेव हास्मिन्प्रकरणे गुहाप्रवेशव्यपदेशो दृश्यते “ तं दुर्दर्शं गूढमनुप्रविष्टं गुहाहितं गह्वरेष्टं पुराणम्, अध्यात्मयोगाधिगमेन देवं मत्वा धीरो हर्षशोकौ जहाति ” इति परमात्मनः “ या प्राणेन संभवसदितिर्देवतामयी, गुहां प्रविश्य तिष्ठन्ती सा भूतेभिर्यजायत ” इति जीवस्य । कर्मफलान्यत्तीत्यदितिर्जीवः ॥

विशेषणाच्च ॥ १२ ॥

अस्मिन्प्रकरणे हुपक्रमप्रभृत्योपसंहारा (५) जीवपरमात्मानावेवोपास्यत्वोपासकत्वप्राप्यत्वप्राप्तृत्वादिभिर्विशिष्येते “ महान्तं विभुमात्मानं मत्वा धीरो न शोचति । (६) विज्ञानमारथिर्यस्तु मनःप्रग्रहवान्नरः, सोऽध्वनः पारमाप्नोति तद्विष्णोः परमं पदम् ” इत्यादिषु । अतश्चात्ता परमात्मा ॥

(१) ‘ द्वयोरपि ’ क०

(२) ‘ कर्मफलानन्वया ’ क० ‘ कर्मफलादनासंभवा ’ ग०

(३) ‘ अत्रात्मेति ’ ग०

(४) ‘ दृश्यते ’ ग०

(५) ‘ प्रभृत्युपसंहारा ’ मु० ग०

(६) ‘ शोचति ’ इति “ विज्ञान ’ क०

( अन्तराधिकरणम् । )

अन्तर उपपत्तेः ॥ १३ ॥

छान्दोग्ये “ य एषोऽक्षिणि पुरुषो दृश्यते एष आत्मेति होवाच एतदमृतमभयमेतद्ब्रह्म ” इत्यत्राक्षयाधारः पुरुषः किं प्रतिबिम्बात्मजीवदेवताविशेषेष्वन्य(१)तम उत परमात्मेति संशयः ॥ एष्वन्यतम इति पूर्वपक्षः । “ य एष-दृश्यते ” इति प्रसिद्धवत्साक्षात्कारनिर्देशात् ॥ राद्धान्तस्तु-परमात्मैवायमक्षयाधारः पुरुषः अक्षिपुरुषसंबन्धितया श्रूयमाणा निरूपाधिकात्म-(२)त्वामृतत्वाभयत्वंब्रह्मत्वसंयद्वा(३)मत्वादयः परमात्मन्येवोपपद्यन्ते । प्रसिद्धवन्निरर्देशश्च “ यश्चक्षुषि तिष्ठन् ” इत्यादि श्रुत्यन्तर-प्रसिद्धैरुपपद्यते । साक्षात्कारश्च तदुपासननिष्ठानां योगिनामिति ॥ सूत्रार्थः-अक्षयन्तरपुरुषः परमात्मा । संयद्वा(४)मत्वादीनां गुणानामत्रै(५)वोपपत्तेः ॥

स्थानादिव्यपदेशाच्च ॥ १४ ॥

स्थानं स्थितिः । परमात्मन एव “ यश्चक्षुषि तिष्ठन् ” इत्यादौ चक्षुषि स्थिति(६)नियमनादीनां व्यपदेशाच्चायं परमात्मा ॥

सुखविशिष्टाभिधानादेव च ॥ १५ ॥

“ प्राणो ब्रह्म कं ब्रह्म खं ब्रह्म ” इति सुखाविशिष्टतया प्रकृतस्यैव परस्य (७) ब्रह्मणोऽक्षयाधारतयोपास्यत्वाभिधाना-

(१) ‘ प्रत्यगात्मा जीवो । देवताविशेषेष्वन्य ’ ग० ‘ प्रतिबिम्बा-  
त्मजीवदेवताविशेषान्य ’ मु०

(२) ‘ निरूपाधिका आत्म ’ ग०

(३) ‘ बृहत्त्वसंपद्वा ’ ग०

(४) ‘ संपद्वा ’ ग०

(५) ‘ गुणानां तत्रै ’ क०

(६) ‘ चक्षुःस्थिति ’ क०

(७) ‘ प्रकृतस्य परस्यैव ’ मु०



च्चायं परमात्मा । एवकारोऽस्यैव हेतोर्नैरपेक्ष्यावगमाय ॥

“प्राणो ब्रह्म कं ब्रह्म खं ब्रह्म” इत्यत्र सुखविशिष्टं परमेव ब्रह्माभिहितमिति कथमिदं(१)मवगम्यते यावता नामादिव-  
त्पतीकोपासनमेवेत्याशङ्क्याह—

अत एव च स ब्रह्म ॥ १६ ॥

यतस्तत्र भवभयभीतायोपकोसलाय ब्रह्मस्वरूपजि (२)-  
ज्ञासवे “कं च तु खं च (३) न विजानामि”इति पृच्छते “य-  
द्वा व कं तदेव खं यदेव खं तदेव कम् ” इत्यन्योन्यव्यवच्छे-  
दकतयाऽपरिछिन्नसुखस्वरूपं ब्रह्मेत्यभिधाय “ प्राणं च  
हास्मै तदाकाशं चोचुः ” इत्युक्तम् । अत एव खशब्दा(४)-  
भिधेयः स आकाशोऽपरिछिन्नसुखविशिष्टं परं ब्रह्मैव ॥

श्रुतोपनिषत्कगत्यभिधानाच्च ॥ १७ ॥

श्रुतोपनिषत्कैरधिगतब्रह्म(५)याथात्म्यैर्ब्रह्मप्राप्तये या ग-  
तिरर्चिरादिकाऽधिगन्तव्यतयाऽवगता श्रुत्यन्तरे तस्याश्चेहा-  
क्षिपुरुषं श्रुतवतो(६)ऽधिगन्तव्यतया “ तेऽर्चिषमेवा(७)-  
ऽभिसंभवन्ति ” इत्यादिनाऽभिधानादक्षिपुरुषः परमात्मा ॥

अनवास्थितेरसंभवाच्च नेतरः ॥ १८ ॥

परमात्मन इतरो जीवादिकः । तस्याक्षिणि नियमेना-

(१) ‘ इदम् ’ इति ग० पुस्तके नास्ति ।

(२) ‘ स्वरूपं जि ’ ग०

(३) ‘ कं च खं च तु ’ ग०

(४) ‘ सुखशब्दा ’ ग०

(५) ‘ परब्रह्म ’ मु०

(६) ‘ श्रुतवते ’ क०

(७) ‘ तेऽर्चिषम् ’ क०

नवस्थितेरमृततत्त्वसंयद्रामत्वादीनां चासम्भवाच्च सो(१)-  
ऽक्षयाधारः ॥

( अन्तर्याम्यधिकरणम् । )

अन्तर्याम्यधिदैवाधिलोकादिषु तद्धर्म-

व्यपदेशात् ॥ १९ ॥

बृहदारण्यके “ यः पृथिव्यां तिष्ठन्पृथिव्या अन्तरो  
यं पृथिवी न वेद यस्य पृथिवी शरीरं यः पृथिवीमन्तरो यम-  
यत्येष त आत्माऽन्तर्याम्यमृतः ” इत्यादिषु सर्वेषु पर्या-  
येषु श्रूयमाणोऽन्तर्यामी किं प्रत्यगात्मोत् परमात्मेति संश-  
यः ॥ प्रत्यगात्मोति पूर्वः पक्षः । वाक्यशेषे “ द्रष्टा-श्रो-  
ता-मन्ता ” इति द्रष्टृत्वादिश्रुतेः । “ नान्योऽतोऽस्ति द्र-  
ष्टा ” इति द्रष्टृन्तरनिषेधाच्च । राद्धान्तस्तु-पृथिव्याद्यात्म-  
पर्यन्तसर्वतत्त्वानां सर्वैरेभिरदृष्टेनैकेन नियमनं निरु-  
पाधिकाऽमृतत्वादिकं च परमात्मन एव धर्म इत्यन्तर्या-  
मी परमात्मा । द्रष्टृत्वादिश्च रूपादिसाक्षात्कारः । स च “ पश्य-  
त्यचक्षुः सृष्ट्वाऽत्य कर्णः ” इत्यादिना च परमात्मनोऽप्यस्ति ।  
“ नान्योऽतोऽस्ति द्रष्टा ” इति जीवेनादृष्टान्तर्यामिद्रष्टृवत् अ-  
न्तर्यामिणाऽप्यदृष्टद्रष्टृन्तरनिषेधपरः ॥ सूत्रार्थः—अधिदै-  
वाधिलोकादिपदचिह्नितेषु वाक्येषु श्रूयमाणोऽन्तर्यामी  
परमात्मा । सर्वान्तरत्वसर्वाविदितत्वसर्वशरीरकत्वसर्वनियमनम-  
र्वात्मत्वाऽमृतत्वादिपरमात्मधर्माणां व्यपदेशात् ॥

न च स्मार्त्तमतद्धर्माभिलाषाच्छारीरश्च ॥ २० ॥

स्मार्त्तं प्रधानम् । शारीरः प्रत्यगात्मा । स्मार्त्तं च

शारीरश्च नान्तर्यामी । तयोरसंभावितात्म(१)धर्माभिलापात् ।  
यथा स्मार्त्तस्याचेतनस्यासंभावनया नान्तर्यामित्वप्रसक्ति-  
स्तथा प्रत्यगात्मनोऽपीत्यर्थः ॥

उभयेऽपि हि भेदेनैनमधीयते ॥ २१ ॥

उभये काण्वा माध्यान्दिनाश्चापि “यो विज्ञाने तिष्ठ-  
न् । य आत्मनि तिष्ठन् ” इति यतः प्रत्यगात्मनो भे-  
देनैनमन्तर्यामिणमधीयते अतोऽयं तदतिरिक्तः परमात्मा ॥

( अदृश्यत्वाधिकरणम् । )

अदृश्यत्वादिगुणको धर्मोक्तेः ॥ २२ ॥

आथर्वणे “ अथ परा यया तदक्षरमधिगम्यते यत्तद-  
द्वैश्यम् ” इत्यारभ्य “ यद्भूतयोनिं परिपश्यन्ति धीराः ।  
अक्षरात्परतः परः ” इत्यादौ किं प्रधानपुरुषौ प्रतिपाद्येते  
उत परमात्मेति संशयः ॥ प्रधानपुरुषाविति पूर्वपक्षः ।  
पृथिव्याद्यचेतनगतदृश्यत्वादीनां प्रतिषेधात्तज्जातीयमचेत-  
नं प्रधानमेव भूतयोन्यक्षरमिति प्रतीयते । तथा “ अक्षरा-  
त्परतः परः ” इति च त(२)स्याधिष्ठाता पुरुष एवेति ॥  
राद्धान्तस्तु-उत्तरत्र “ यः सर्वज्ञः सर्वविद् ” इति प्रधानपुरु-  
षयोरसंभावितं सार्वज्ञ्यमभिधाय “ तस्मादेतद्ब्रह्म नाम-  
रूपमन्नं च जायते ” इति सर्वज्ञात्सत्यसंकल्पाज्जगदुत्पत्ति  
श्रवणात्पूर्वोक्तमदृश्यत्वादिगुणकं भूतयोन्यक्षरम् । “ अक्षरा-  
त्परतः परः ” इति च निर्दिष्टं तदक्षरं परं ब्रह्मैवेति विज्ञा-  
यते ॥ सूत्रार्थः—अदृश्यत्वादिगुणकः परमात्मा । सार्वज्ञ्या(३)-  
दितद्धर्मोक्तेः ॥

(१) ‘ संभावितोक्त ’ मु०

(२) ‘ इति चैत ’ मु०

(३) ‘ सर्वज्ञत्वादि ’ मु०

विशेषणभेदव्यपदेशाभ्यां च नेतरौ ॥ २३ ॥

विशिनष्टि हि प्रकरणं प्रधानाद्भूतयोन्यक्षरमेकवि-  
ज्ञानेन सर्वविज्ञानादिना । तथा “ अक्षरात्परतः परः ”  
इत्यक्षरादव्याकृतात्परतोऽवस्थितात्पुरुषात्पर इति पुरुषाच्चास्य  
भूतयोन्यक्षरस्य भेदो व्यपदिश्यते । अतश्च न प्रधानपुरुषो ।  
अपि तु परमात्मैवात्र निर्दिष्टः ॥

रूपोपन्यासाच्च ॥ २४ ॥

“ अग्निर्मूर्द्धा ” इत्यादिना समस्तस्य चिदचिदात्मकप्रप-  
ञ्चस्य भूतयोन्यक्षररूपत्वेनोपन्यासाच्चायमदृश्यत्वादिगुणकः प-  
रमात्मा ॥

( वैश्वानराधिकरणम् । )

वैश्वानरः साधारणशब्दविशेषात् ॥ २५ ॥

छान्दोग्ये “ आत्मानमेवेमं वैश्वानरं संप्रत्ययेषि तमेव  
नो ब्रूहि ” इत्यारभ्य “ यस्त्वेतमेव प्रादेशमात्रमभिविमान-  
मात्मानं वैश्वानरमुपास्ते ” इत्यत्र किमयं वैश्वानर आत्मा  
पर(१)मात्मेति शक्यनिर्णय-उत नेति संशयः ॥ अशक्यनिर्णय  
इति पूर्वः पक्षः । वैश्वानरशब्दस्य जाठराग्नौ महाभू-  
ततृतीये देवताविशेषे परमात्मनि च वैदिकप्रयोगदर्शना-  
त् । अस्मिन्प्रकरणे सर्वेषां लिङ्गोपलब्धेश्च ॥ राद्धान्तस्तु-  
“ को न आत्मा किं ब्रह्म ” इति सर्वेषां जीवानामात्मभूतं ब्रह्म  
किमिति प्रक्रमादुत्तरत्र च “ आत्मानं वैश्वानरम् ” इति ब्रह्म  
शब्दस्थाने सर्वत्र वैश्वानरशब्दप्रयोगाच्च वैश्वानर आत्मा

(१) ‘ वैश्वानरात्मा पर ’ क० ‘ वैश्वानरः पर ’ मु०

सर्वेषां जीवानामात्मभूतं परं ब्रह्मेति विज्ञायते ॥ सूत्रार्थः—वैश्वानरशब्दनिर्दिष्टः परमात्मा । वैश्वानरशब्दस्यानेकार्थसाधारणत्वेऽप्यस्मिन्प्रकरणे परब्रह्मासाधारणैर्विशेषणैः सर्वात्मत्वादिभिर्विशेष्यमाणत्वात् । विशेष्यत इति विशेषः ॥

स्मर्यमाणमनुमानं स्यादिति ॥ २६ ॥

स्मर्यमाणं प्रत्यभिज्ञायमानम् । अनुमीयतेऽनेनेत्यनुमानम् । इतिशब्दः प्रकारवचनः । इत्थंरूपं स्मर्यमाणं वैश्वानरस्य परमात्मत्वेऽनुमानं स्यात् । द्युप्रभृतिपृथिव्यन्तम(१)वयवविभागेन वैश्वानरस्य रूपमिहोपदिष्टम् “अग्निर्मूर्द्धा चक्षुषी चन्द्रसूर्यौ । द्यां मूर्द्धानमस्य विप्रा वदन्ति” इति च श्रुतिस्मृति(२)प्रसिद्धं परमपुरुषरूपमिह प्रत्यभिज्ञायमानं वैश्वानरस्य परमपुरुषत्वे(३) लिङ्गं स्यादित्यर्थः ॥

अनिर्णयमाशङ्क्य परिहरति—

शब्दादिभ्योऽन्तःप्रतिष्ठानाच्च नेति चेन्न तथा

दृष्टुच्यपदेशादसंभवात्पुरुषमपि चैनमधीयते ॥ २७ ॥

शब्दादिभ्यः(४)—शब्दस्तावद्वाजिनां वैश्वानरविद्याप्रकरणे “ स एषोऽग्निर्वैश्वानरः ” इति वैश्वानर(५)–

(१) ‘ पृथिव्यन्तरम् ’ ग० ‘ पृथिवीपर्यन्तम् ’ क०

(२) ‘ इत्यदिश्रुतिप्रसिद्धं ’ क० ‘ इति श्रुतिस्मृतिप्रसिद्धम् ’ मु०

(३) ‘ परमात्मत्वे ’ मु०

(४) ‘ शब्दादिभ्योऽन्तः प्रतिष्ठानाच्चेति ’ मु०

(५) ‘ वैश्वानरशब्द ’ ग०

समानाधिकरणोऽग्निशब्दः, अस्मिन्प्रकरणे च “ हृदयं गार्हपत्यः ” इत्यारभ्य वैश्वानरस्य हृदयादिस्थानस्या(१)-  
 ग्नित्रयपरिकल्पनं प्राणाहृत्याधारत्वमित्यादिप्रतीयते, वाजिना-  
 मपि “ स यो ह वै तमेवमग्निं वैश्वानरं पुरुषविधं पुरुषेऽन्तः  
 प्रतिष्ठितं वेद ” इति वैश्वानरस्य पुरुषशरीरान्तःप्रतिष्ठा-  
 तत्त्वं प्रतीयते, अत एतैर्लिङ्गैर्वैश्वानरस्य जाठराग्नित्व-  
 प्रतीतेर्नायं परमात्मेति शक्यनिर्णय इति चेत् तन्न(२) । तथा  
 दृष्ट्युपदेशात् । दृष्टिरूपासनम् । तथोपासनोपदेशादिस्वार्थः ।  
 जाठराग्निशरीरतया वैश्वानरस्य परमात्मन उपासनं ह्यत्रोपदि-  
 श्यते “ अयमग्निर्वैश्वानरः पुरुषेऽन्तः प्रतिष्ठितः ” इत्यादौ ।  
 कथमवगम्यत इति चेदसंभवात् । केवलजाठराग्नेस्त्रैलोक्यशरी-  
 रत्वाद्यसंभवात् । पुरुषमपि चैनमधीयते । च शब्दः  
 प्रसिद्धौ । वाजिनस्तत्रैव “ स एषोऽग्निर्वैश्वानरो यत्पुरुषः ”  
 इत्येनं (३) वैश्वानरं पुरुषमपि ह्यधीयते । पुरुषश्च परमा-  
 त्मैव । “ पुरुष एवेदं सर्वम् । पुरुषान्न परं किं चिद् ”  
 इत्यादिषु प्रसिद्धेः ॥

अत एव न देवता भूतं च ॥ २८ ॥

यत्त्रैलोक्यशरीरोऽसौ वैश्वानरो यतश्च निरुपाधिकपुरुष-  
 शब्दनिर्दिष्टोऽत एव नाग्न्याख्या देवता महाभूततृती-  
 यश्च वैश्वानरः शङ्कनीयः ॥

साक्षादप्यविरोधं जैमिनिः ॥ २९ ॥

अग्निशरीरतया वैश्वानरस्योपासनार्थमग्निशब्दसामानाधि-  
 करण्यनिर्देश इत्युक्तम् । विश्वेषां नराणां नेतृत्वादिना संव-

(१) ‘ हृदयादिस्थस्या ’ क० ‘ हृदयादिस्थानस्थस्या ’ पा०

(२) ‘ चेन्न ’ ग०

(३) ‘ इत्यनेन ’ ग०

न्धेन(१) यथा वैश्वानरशब्दः परमात्मनि वर्तते तथैवाग्निशब्द-  
स्याप्यग्रनयनादिना योगेन साक्षात्परमात्मनि वृत्तौ न कश्चि-  
द्विरोध इति जैमिनिराचार्यो मन्यते ॥

“यस्त्वेतमेवं प्रादेशमात्रमभिविमानं(२) वैश्वानरम् ” इति  
द्युप्रभृतिपृथिव्यन्तप्रदेश (३)संबन्धिन्या मात्रयाऽव(४)च्छि-  
न्नत्वमनवच्छिन्नस्य(५) परमात्मनो वैश्वानरस्य कथमुपपद्यत  
इत्यत्राह—

अभिव्यक्तेरित्याश्मरथ्यः ॥ ३० ॥

अनवच्छिन्नस्यैव परमात्मन उपासका(६)भिव्यक्त्यर्थं द्यु-  
प्रभृतिप्रदेश(७)परिच्छिन्नत्वमित्याश्मरथ्य आचार्यो मन्यते ॥

द्युप्रभृतिप्रदेशा(८)वच्छेदेनाभिव्यक्तस्य परमात्मनो द्युभ्वा-  
दित्यादीनां (९) मूर्द्धाद्यवयवकल्पनं किमर्थमिति चेन्नब्राह्म—

अनुस्मृतेर्वादरिः ॥ ३१ ॥

अनुस्मृतिरूपासनम् । ब्रह्मप्राप्तये तथोपासनार्थं मूर्द्ध-  
प्रभृतिपादान्तदेहपरिकल्पनमिति वादरिराचार्यो मन्यते ॥

अयं (१०) वैश्वानरः परमात्मा त्रैलोक्यशरीर उपास्य  
उपदिश्यते चेत् “उर एव वेदिर्लोमानि वह्निर्हृदयं गार्हपत्यः”

- 
- |                                |  |
|--------------------------------|--|
| (१) ‘नेतृत्वादिसंबन्धेन’ क०    | (२) ‘विमानमात्मानं’ मु०                |
| (३) ‘पृथिव्यन्तः प्रादेश’ ग०   | (४) ‘मात्रया परि’ मु०                  |
| (५) ‘मात्रयाऽवच्छिन्नस्यैव’ ग० | (६) ‘उपासना’ मु०                       |
| (७) ‘द्युप्रभृतिप्रादेश’ ग०    | (८) ‘द्युप्रभृतिपृथिव्यान्तप्रदेश’ मु० |
| (८) ‘प्रादेशा’ ग०              |  |
| (९) ‘द्युवादीनां’ क०           | ‘अग्निद्युभ्वादित्यादीनां’ ग०          |
| (१०) ‘कथं’ पा०                 |  |

इत्यादिना उपासकशरीरावयवानां गार्हपत्यादिपरिकल्पनं कि-  
मर्थमित्यत्राह(१)—

संपत्तेरिति जैमिनिस्तथा हि दर्शयति ॥ ३२ ॥

वैश्वानरविद्याऽङ्गभूताया उपासकैरहरहः क्रियमाणायाः  
प्राणाहुतेरग्निहोत्रत्वसंपादनाय गार्हपत्यादिपरिकल्पनमिति  
जैमिनिराचार्यो मन्यते । तथा ह्यग्निहोत्रसंपत्तिमेव दर्श-  
यतीयं श्रुतिः प्राणाहुतिं विधाय “अथ य एवं विद्वान-  
ग्निहोत्रं जुहोति” इति ॥ उक्तानामर्थानां पूजितत्वरूपनाया-  
चार्यग्रहणम् ॥

आमनन्ति चैनमस्मिन् ॥ ३३ ॥

एनं परम(२) पुरुषं वैश्वानरं द्युभ्वादित्यादि(३) देहमस्मिन्नु-  
पासकदेहे प्राणाग्निहोत्रेणाराध्यत्वायामनन्ति हि “तस्य ह वा  
एतस्य वैश्वानरस्य मूर्द्धैव सुतेजाः” इत्यादिना । उपासकस्य  
मूर्द्धा(४)दिपादान्ता एव द्युप्रभृतयः परमपुरुषस्य मूर्द्धादिय  
इति प्राणाग्निहोत्रवेलायामनुसंधेया इत्यर्थः ॥

इति श्रीभगवद्रामानुजविरचिते वेदान्तदीपे  
प्रथमाध्यायस्य द्वितीयः पादः ॥

द्युभ्वाद्यायतनं स्वशब्दात् ॥ १ ॥

आथर्वणे “यस्मिन्द्यौः पृथिवी चान्तरिक्षमोतं मनः सह-

(१) ‘इत्यत आह’ ग०

(२) ‘परम’ इति क० पुस्तकेनास्ति ।

(३) ‘द्युभ्वादि’ मु० ‘द्यूवादि’ क०

(४) ‘उपासकमूर्द्धा’ मु०



प्राणैश्च सर्वैः, तमेवैकं जानथात्मानम् ” इत्यत्र द्युपृथिव्यादीना-  
मायतनं किं जीव उत परमात्मेति संशयः ॥ जीव इति  
पूर्वः पक्षः । मनःप्रभृतीन्द्रियाधारत्वश्रुतेः । उत्तरत्र  
नाडीसंबन्धाज्जायमानत्वश्रुतेश्च ॥ राद्धान्तस्तु—निरुपा-  
धिकात्मत्वामृतसेतुत्वयोः परमात्मधर्मयोः श्रवणात्परमात्मैवा-  
यम् । सर्वनियन्तृ(१)तयाऽऽप्नोतीति ह्यात्मा । अमृतस्य प्राप-  
कतया सेतुश्च स एव । नाडी संबन्धो बहुधा जायमानत्वं  
च “ सन्ततं शिराभिस्तु लम्बसाकाशसन्निभम् । अजायमानो  
बहुधा विजायते ” इत्यादिषु (२) सर्वसमाश्रयणीयत्वा-  
या(३)जहत्स्त्रभावस्यैव परमात्मनो दृश्यते ॥ सूत्रार्थस्तु—द्युपृ-  
थिव्यादीनामायतनं परमात्मा । स्वशब्दात्स्वाभाधारणात्मादि-  
शब्दात् ॥

मुक्तोपसृप्यव्यपदेशाच्च ॥ २ ॥

“ तदा विद्वान्पुण्यपापे विधूय निरञ्जनः परमं साम्य-  
मुपैति । तथा विद्वान्नामरूपाद्रिमुक्तः परात्परं पुरुषमु-  
पैति दिव्यम् ” पुण्यपापे विधूय नामरूपाद्रिमुक्त इति च बन्धा-  
न्मुक्तस्य प्राप्यतया व्यपदेशाच्चायं परमात्मा ॥

नानुमानमतच्छब्दात्प्राणभृच्च ॥ ३ ॥

आनुमानम(४)नुमानगम्यं प्रधानं यथा तद्वाचिशब्दाभावा  
दिह(५) न गृह्यते तथा प्राणभृदपीत्यर्थः । अतश्चायं परमात्मा ॥

(१) ‘ सर्वं नियन्तृ ’ मु०

(२) ‘ इत्यादिकं ’ ग०

(३) ‘ णीयत्वाद् ’ ग०

(४) ग० पुस्तके “ आनुमानम् ” इत्यंशो नास्ति ।

(५) ‘ भावात्तादिह ’ मु०

भेदव्यपदेशाच्च ॥ ४ ॥

“अनीशया शोचति मुह्यमानः । जुष्टं यदा पश्यत्यन्यमी-  
शम् ” इत्यादिना जीवाद्भेदेन व्यपदेशाच्चायं परमात्मा ॥

प्रकरणात् ॥ ५ ॥

“अथ परा यया तदक्षरमाधिगम्यते ” इत्यादिना परमा-  
त्मन एव प्रकृतत्वात् ॥

स्थित्यदनाभ्यां च ॥ ६ ॥

“तयोरन्यः पिप्पलं स्वाद्वत्त्यनश्नन्नन्यो अभिचाकशीति ”  
इति कर्मफलमनश्नतः परमात्मनो दीप्यमानतया स्थितेर्जीवस्य  
कर्मपरवशतया तत्फला(१)दनाच्च परमात्मनो जीवाद्भेदावगमाद-  
मूर्तसेतुद्यु(२) भ्वाद्यायतनं न जीवः । “अदृश्यत्वादिगुण-  
कः” इत्यनेन परमात्पत्ते स्थापितेऽपि (३) नाडीसंवन्धजाय-  
मानत्वलिङ्गाद्या प्रकरणविच्छेदाशङ्का सा निराकृता “द्यु-  
भ्वाद्यायतनम् ” इति । वैश्वानरस्य त्रैलोक्यशरीरत्वादि-  
ना परमात्मत्वनिर्णय इति मध्ये वैश्वानरविद्या निरूपिता ॥

(भूमाधिकरणम् ।)

भूमा संप्रसादादध्युपदेशात् ॥ ७ ॥

छान्दोग्ये “यत्र नान्यत्पश्यति नान्यच्छृणोति ना-  
न्यद्रिजानाति स भूमा ” इत्यत्र भूमशब्दनिर्दिष्टो निरतिशय-  
वैपुल्यविशिष्टमुखस्वरूपः किं प्रत्यगात्मात परमात्मेति सशयः ॥  
प्रत्यगात्मेति पूर्वः पक्षः । “तरति शोकमात्मीवत् ” इति

(१) ‘वशतया फला’ ग०

(२) ‘सेतुद्यु’ मु०

(३) ‘स्थापिते’ क०

प्रक्रम्य (१) नामादिपरंपरयोत्तरभूयस्त्वेन प्रश्नप्रतिवचनाभ्यां प्रवृत्तस्यात्मोपदेशस्य प्राणशब्दनिर्दिष्टे प्रत्य(२)गात्मनि समाप्तिदर्शनात्प्रत्यगात्मन एव भूमसंशब्दनमिति निश्चीयते ॥  
 राज्ञान्तस्तु—यद्यपि प्रश्नप्रतिवचनाभ्यामुत्तरोत्तरभूयस्त्ववचनं प्राणे पर्यवसितं तथापि प्राणवेदिनोऽतिवादित्वमुक्त्वा “एष तु वा अतिवदति यः सत्येनातिवदति” इति तुशब्देनोपासकभेदं प्रतिपाद्य तस्य सत्योपासकस्य पूर्वस्मादाधिक्योपदेशात्सत्यशब्दाभिधेयं (३) परं ब्रह्मैव भूमविशिष्टमिति ॥  
 सूत्रार्थस्तु—भूमगुणविशिष्टं परं ब्रह्मैव । संप्रसादादध्युपदेशात् । संप्रसादः प्रत्यगात्मा “स एष संप्रसादोऽस्माच्छरीरात्समुत्थाय परं ज्योतिरुपसंपद्य ” इत्यु(४)पनिपत्प्रसिद्धेः । “एष तु वा अति (५) वदति” इति प्रत्यगात्मनोऽधिकतयोपदेशात् । अतिवादित्वं हि स्वोपास्याधिक्यवादित्वम् ॥

धर्मोपपत्तेश्च ॥ ८ ॥

स्वाभाविकामृतत्वस्वभाहिमप्रतिष्ठितत्वसर्वात्मत्वसर्वोत्पत्तिहेतुत्वादीनां भूमिनि श्रूयमाणानां धर्माणां परस्मिन्नेव ब्रह्मण्युपपत्तेश्च भूमा परं ब्रह्मैव (६) ॥

( अक्षराधिकरणम् । )

अक्षरमन्वरान्ततद्धृतेः ॥ ९ ॥

वाजिनां गार्गीप्रश्ने (७) “सहो वाचैतद्वै तदक्षरं गार्गी ब्रा-

(१) ‘प्रकृत्य’ ग०

(३) ‘शब्दाभिधेयं’ ग०

(५) ‘वा वाति’ ग०

(७) ‘गार्गीप्रश्ने’ सु०

(२) ‘निर्दिष्टप्रत्य’ क०

(४) ‘इत्याद्यु’ सु०

(६) ‘परं ब्रह्म’ क०

ह्यणा अभिवदन्त्यस्थूलमनणवह्मस्वमदीर्घमलोहितमस्नेहमच्छायम्”  
 इत्यत्राक्षरशब्दनिर्दिष्टं प्रधानं जीवो वोत परमात्मेति सं-  
 शयः ॥ प्रधानं जीवो वा न परमात्मेति पूर्वः पक्षः । “ क-  
 स्मिन्नु खल्वाकाश ओतश्च प्रोतश्च ” इत्युक्त (१) आकाशाधारत-  
 योच्यमानमक्षरं प्रधानं जीवो वा । प्रधानस्य विकाराधारत्वात् (२) ।  
 जीवस्याचिद्वस्त्वाधारत्वात् । न परमात्मेति (३) ॥ राद्धान्तस्तु—  
 “ यदूर्ध्वं गार्गि दिवः ” इत्यारभ्य कालत्रयवर्तिनः कृत्स्न-  
 स्याधारतया निर्दिष्ट आकाशोऽव्याकृतमेव । न वायुमानाकाशः ।  
 ततः प्रश्नात् “ कस्मिन्नु खल्वाकाश ओतश्च प्रोतश्च ” इति  
 पृष्टे तदा (४) धारतयोच्यमानमेतदक्षरं न प्रधानं भवितुमर्हति ।  
 नापि जीवः । “ एतस्य वा अक्षरस्य प्रशासने गार्गि सू-  
 र्याचिन्द्रमसौ विधृतौ तिष्ठतः ” इत्यारभ्य प्रशासनात्सर्वाधा-  
 रत्वश्रुतेः ॥ सूत्रार्थस्तु— “ एतद्वै तदक्षरं गार्गि ” इति निर्दिष्ट-  
 मक्षरं परमात्मा । अम्बरान्तधृतेः । अम्बरं वायुमानाकाशः ।  
 अम्बरान्तोऽम्बरपा (५) रभूतः । अम्बरकारणमिति यावत् । कार-  
 णापत्तिरेव हि कार्यस्यान्तः । स चाम्बरान्तोऽव्याकृतं प्रधानम् ।  
 तस्य धृतेर्धारणात् । अव्याकृतस्यापि धृतेरक्षरं परमात्मै-  
 वेत्यर्थः ॥

एवं तर्हि जीवो भवितुमर्हति तस्य प्रधानधृत्युपपत्तेरित्या-  
 शङ्क्याह—

सा च प्रशासनात् ॥ १० ॥

सा चाम्बरान्तधृतिः “ एतस्य वाऽक्षरस्य प्रशासने गार्गि ”-

(१) ‘ इत्युक्तेः ’ ग०

(२) ‘ स्पदत्वात् ’ ग०

(३) ‘ न परमात्मेति ’ इति क० ग० पुस्तकयोर्नास्ति ।

(४) ‘ आकाशा ’ ग०

(५) ‘ अम्बराधारभूतः ’ ग०

इति प्रशासनाच्छ्रूयते । प्रशासनं प्रकृष्टं शासनम् । अप्रति-  
हताज्ञा । न चाप्रतिहताज्ञया कृत्स्नस्य चिदाचिदात्मकस्य ज-  
गतो धृतिर्जीव उप(१)पद्यते । अतो न जीवः ॥

अन्यभावव्यावृत्तेश्च ॥ ११ ॥

अन्यभावोऽन्यत्वमस्याक्षरस्य परमपुरुषादन्यत्वं व्यावर्त्त-  
यति वाक्यशेषः । अदृष्टं द्रष्टि (२) सादिना सर्वैरेवादृष्टमे-  
तदक्षरं सर्वस्य द्रष्टि(३)त्यादि प्रधानजीवयोरसंभावनीयार्थप्र-  
तिपादनात् ॥

( ईक्षतिकर्माधिकरणम् । )

ईक्षतिकर्म व्यपदेशात्सः ॥ १२ ॥

आथर्वणिकानां सत्यकामप्रश्ने “ यः पुनरेतं त्रिमात्रेणो-  
मित्यनेनैवाक्षरेण परमपुरुषमभिध्यायीत ” इत्यारभ्य “ स  
सामभिरुन्नीयते ब्रह्मलोकं स एतस्माज्जीवघनात्परात्प-  
रं पुरिशयं पुरुषमीक्षते ” इत्यत्र ध्यायतीक्षतिक-  
र्मतया व्यपदिष्टः परमपुरुषः किं हिरण्यगर्भ उत (४)  
परब्रह्मभूतः पुरुषोत्तम इति संशयः ॥ हिरण्यगर्भ इति  
पूर्वः पक्षः । पूर्वत्रैकमात्रं प्रणवमुपासीनस्य मनुष्यलोकप्रा-  
प्तिं फलं (५) द्विमात्रमुपासीनस्यान्तरिक्षलोकप्राप्तिं च फलम-  
भिधायानन्तरम् “ यः पुनरेतं त्रिमात्रेण ” इति त्रिमात्रं प्र-  
णवमुपासीनस्य फलत्वेनोच्यमानब्रह्मलोकस्थपुरुषेक्षण (६) क-  
र्मभूतश्चतुर्मुख एवेति विज्ञायते (७) । मनुष्यलोकान्तरिक्षलोकसा-

(१) ‘ जीवस्योप ’ क०

(२) ‘ अदृष्टो द्रष्टेत्या ’ ग०

(३) ‘ द्रष्टे ’ ग०

(४) ‘ किं ’ क०

(५) ‘ प्राप्तिफलं ’ ग०

(६) ‘ लोकस्य पुरुषेक्षण ’ ग० ‘ ब्रह्मलोकस्थपुरुष ईक्षण ’ पा०

(७) ‘ ज्ञायते ’ ग०

हचयाद्विह्नलोकोऽपि क्षेत्रज्ञलोक इति निश्चयात् ॥ रा-  
द्धान्तस्तु “ परात्परं पुरिशयं पुरुषमीक्षते ” इतीक्षतिकर्म-  
तया निर्दिष्टपरमपुरुष(१)विषये श्लोके “ तमोकारेणैवायने-  
नान्वेति विद्वान्यत्तच्छान्तमजरममृतमभयं परं च ” इति निरुपाधि-  
कशान्तत्वामृतत्वादि(२)व्यपदेशात्परमात्मैवायमिति निश्चीयते।  
एवं परमात्मत्वे निश्चिते ब्रह्मलोकशब्दश्च तत्स्थानमेवाभि-  
दधातीत्यवगम्यते । तद्विषयोद्वाहते च श्लोके “ यत्तत्कवयो  
वेदयन्ति (३) । तद्विष्णोः परमं पदं सदा पश्यन्ति सूरयः ”  
इति (४) सूरिर्भिदृश्यत्ववचनं तदेव द्रढयति ॥ सू-  
त्रार्थस्तु—इक्षतिकर्म स परमात्मा । ध्यायतीक्षत्योरेकवि-  
षयत्वेन ध्यायतिकर्मापि स एवेत्यर्थः । व्यपदेशात् । तद्वि-  
षयतया “ शान्तमजरममृतमभयं परं च ” इति परमात्म-  
धर्माणां व्यपदेशात् ॥

( दहराधिकरणम् । )

दहर उत्तरेभ्यः ॥ १३ ॥

छान्दोग्ये “ अथ यदिदमास्मिन्ब्रह्मपुरे दहरं पुण्डरी-  
कं वेश्म दहरोऽस्मिन्नन्तराकाशस्तस्मिन्यदन्तस्तदन्वेष्टव्यं तद्वा-  
च विजिज्ञासितव्यम् ” इत्यत्र हृदयपुण्डरीकमध्यवर्त्तिदहरा-  
काशः श्रूयमाणः किं भूताकाश उत जीवोऽथ परमा-  
त्मेति संशयः ॥ प्रथमं तावद्भूताकाश इति युक्तमाश्र-  
यितुमिति पूर्वः पक्षः । (५) भूताकाशे प्रसिद्धिप्राचुर्यात् । आ-

(१) ‘ निर्दिष्ट पुरुष ’ मु०

(२) ‘ शान्तत्वादि ’ ग०

(३) ‘ वेदयन्ते ’ मु०

(४) ‘ इत्येवमादिभिः ’ मु०

(५) ‘ भूताकाशे ’ इत्यतः प्राक् ‘ आकाशशब्दस्य ’ इत्य-  
धिकं मुद्रिते ।

काशान्तर्वर्तिनोऽन्यस्यान्वेष्टव्यताप्रतीतिश्च ॥ राद्धान्तस्तु—“किं तदत्र विद्यते यदन्वेष्टव्यम् ” इति चोदिते(१)“यावान्वाऽयमाकाशस्तावानेषोऽन्तर्हृदय आकाशः (२) ” इत्यारभ्य “एतत्संख्यं ब्रह्मपुरम् ” इत्यन्तेन दहराकाशस्यातिमहत्त्वसर्वाश्रयत्वाजरत्वसखत्वाद्यभिधाय “ अस्मिन्कामाः समाहिताः ” इत्याकाशान्तर्वर्तिनोऽन्वेष्टव्याः कामा इति प्रतिपाद्य कोऽयं दहराकाशशब्दनिर्दिष्टः के तदाश्रयाः कामा इत्यपेक्षायां “ एष आत्माऽपहृत(३)पाप्मा ” इत्यारभ्य “सत्यसंकल्पः” इत्यन्तेनाकाशशब्दनिर्दिष्ट आत्मा कामाश्चापहृतपाप्मत्वादयस्तद्विशेषणभूता इति प्रतिपादयद्वाक्यमपहृतपाप्मत्वादिविशिष्टमा(४)त्मानमाह । अत(५) उपक्रमे चान्वेष्टव्यतया प्रतिज्ञात आकाश आत्मा, एतद्विशेषणभूता अपहृतपाप्मत्वादयः कामा इति ज्ञापयद्वाक्यमिदम् (६) “ अथ य इहात्मानमनुविद्य ब्रजन्त्येतांश्च सखान्कामांस्तेषां सर्वेषु लोकेषु कामचारो भवति ” इत्युपसंहरति । अतोऽ(७)यं दहराकाशोऽपहृतपाप्मत्वादिविशिष्टः परमात्मेति निश्चीयते । न भूताकाशादिरिति (८)॥ एवं तर्हीस्मिन्वाक्ये “ अथ य एष संप्रसादोऽस्माच्छरीरात्समुत्थाय” इति प्रसगात्मनः प्रतीतिस्तस्य चोत्तरत्र प्रजापतिवाक्येऽपहृतपाप्मत्वादिगुणकत्वावगमात्प्रस-

(१) ‘ चोदितो ’ ग०

(२) मुद्रिते ‘ तावानेषोऽन्तर्हृदय आकाशः ’ इत्यंशो नास्ति ।

(३) ‘ एषोऽपहृत ’ क०

(४) ‘ विशिष्टपरमा ’ मु०

(५) ‘ अतः ’ इति मुद्रिते नास्ति ।

(६) ‘ अत उपक्रमे “ दहरोऽस्मिन्नन्तर आकाशः ” इति निर्दिष्ट आत्मा “ तस्मिन्न्यदन्तः ” इति कामाः “ तदन्वेष्टव्यम् ” इति च तदुभयमन्वेष्टव्यमिति ज्ञापयद्वाक्यम् ’ इति क०

(७) ‘ अत्रा ’ ग०

(८) ‘ काश इति ’ क०

गात्मैव दहराकाश इति पूर्वपक्षी मन्यते ॥ राद्धान्ती तु—प्र-  
त्यगात्मा कर्मपरवशतया जागरितस्वप्नसुषुप्साद्यवस्थाभि-  
स्तिरोहितापहतपाप्मत्वादिकः परमात्मानमुपसंपन्नस्तत्प्रसादा-  
दाविर्भूतगुणकः(१) प्रजापतिवाक्ये प्रतिपादितः, दहराकाश-  
स्त्वतिरोहितनिरुपाधिकापहतपाप्मत्वादिकः प्रत्यगात्मन्य-  
संभावनीयजगद्विधरणसमस्तचिद्वस्तुनियमनाद्यनन्तगुणकः  
प्रतिपन्न इति नायं प्रत्यगात्मा दहराकाशः, अपि तु  
परमात्मैवेति मन्यते ॥ सूत्रार्थस्तु—दहराकाशः परं ब्रह्म । उत्त-  
रेभ्यो वाक्यगतेभ्योऽपहतपाप्मत्वादिपरमात्मासाधारणधर्मेभ्यो  
हेतुभ्यः ॥

गतिशब्दाभ्यां तथा हि दृष्टं लिङ्गं च ॥ १४ ॥

अस्मिन्दहराकाशे सर्वासां प्रजानां तम(२)जानतीनामहरह-  
र्या गतिः श्रूयते, यश्च दहराकाशपरा(३)मर्शरूपैतच्छब्दसमाना-  
धिकरणतया प्रयुक्तो ब्रह्मलोकशब्द(४)स्ताभ्यां दहराकाशः परं  
ब्रह्मेत्यवगम्यते “ तद्यथा हिरण्यनिधिं निहितमक्षेत्रज्ञा उपर्यु-  
परि संचरन्तो न विन्देयुरेवेमेवेमाः सर्वाः प्रजा अहरहर्गच्छन्त्य एतं  
ब्रह्मलोकं न विन्दन्त्यनृतेन हि प्रत्यूढाः ” इति । तथाहि दृष्टं  
तथा ह्यन्यत्र परस्मिन्ब्रह्मण्येवं रूपं गमनं दृष्टं “ एवमेव खलु सो-  
म्येमाः सर्वाः प्रजाः सति संपद्य न विदुः सति संपत्स्यामहे ”  
इति “ स त आगम्य न विदुः सत आगच्छामहे ” इति । तथा  
ब्रह्मलोकशब्दश्च परस्मिन्ब्रह्मणि (५) दृष्टः “ एष ब्रह्मलोकः

(१) ‘ गुणः ’ क०

(२) ‘ प्रजानाम ’ मु०

(३) ‘ दहराकाशाव ’ मु०

(४) ‘ ब्रह्मशब्दः ’ क०

(५) ‘ परस्मिन्ब्रह्मण्येव ’ मु०



सम्राडिति होवाच ” इति । लिङ्गं च मा भूदन्यत्र दर्शनम् ।  
अस्मिन्प्रकरणे सर्वासां प्रजानां श्रूयमाणमहरहर्गमनं ब्रह्म-  
लोकशब्दश्च दहराकाशस्य परमात्मत्वे पर्याप्तं लिङ्गमा चशब्दोऽ-  
वधारणे । एतदेव पर्याप्तमित्यर्थः ॥

धृतेश्च महिम्नोऽस्यास्मिन्नुलब्धेः ॥ १५ ॥

अस्य धृताख्यस्य परमात्मनो महिम्नोऽस्मिन्दहराका-  
श उपलब्धेरयं परमात्मा । धृतिर्जगद्विधरणं परमात्मानो म-  
हिमेत्यन्यत्रावगम्यते “ एष सर्वेश्वर एष भूताधिपतिरेष भू-  
तपाल एष सेतुर्विधरण एषां लोकानामसंभेदाय ” इति ।  
स चास्मिन्द(१)हराकाश उपलभ्यते “ अथ य आत्मा स सेतु-  
र्विधृतिरेषां लोकानामसंभेदाय ” इति ॥

प्रासिद्धेश्च ॥ १६ ॥

“ को ह्येवान्यात्कः प्राण्याद्यदेष आकाश आन-  
न्दो न स्यात् सर्वाणि ह वा इमानि भूतान्याकाशादेव समु-  
त्पद्यन्ते ” इत्यादिष्वाकाशशब्दस्य परस्मिन्ब्रह्माणि प्र-  
सिद्धेराकाशशब्द एव परमात्मधर्मविशेषितो भूताकाशश-  
ब्दां निवर्तयतीत्यर्थः ॥

इतरपस्मर्शात्स इति चेन्नासंभवात् ॥ १७ ॥

परमात्मन इतरो जीवः । “ अथ य एष संप्रसादोऽ-  
स्माच्छरीरात्समुत्थाय ” इति जीवस्य परामर्शात्स एव द-  
हराकाश इति चेत्तन्न (२) । पूर्वोक्तानां गुणानां तस्मिन्न-  
संभवात् ॥

उत्तराच्चेदाविर्भूतस्वरूपस्तु ॥ १८ ॥

उत्तरात्प्रजापतिवाक्यादपहतपाप्मत्वादिगुणको जीवोऽवगम्य-  
त इति चेत्तत्र (१)। जागरिताद्यवस्थाभिरनादिकालप्रवृत्ताभिः  
पुण्यपापरूपकर्म(२)मूलाभिस्तिरोहिण्यैः परब्रह्मोपासन-  
जनिततदुपसंपत्त्याविर्भूतस्वरूपोऽसौ जीवस्तत्र प्रजापतिवाक्ये-  
ऽपहतपाप्मत्वादिगुणकः कीर्तितः । दहराकाशस्त्वतिरोहि-  
तस्वरूपापहतपाप्मत्वादिगुणक इत्यतोऽस्मिन्दहराकाशे न  
जीवाशङ्का ॥

दहरवाक्ये जीवपरामर्शः किमर्थमिति चेत्तत्राह—

अन्यार्थश्च परामर्शः ॥ १९ ॥

“ अस्माच्छरीरात्समुत्थाय परं ज्योतिरुपसंपद्य स्वेन रू-  
पेणाभिनिष्पद्यते ” इति परज्योतिःस्वरूपदहराकाशोपसंपत्त्याऽ-  
स्य जीवस्याऽनृततिरोहित(३)स्वरूपस्य स्वरूपाविर्भावो भव-  
तीति दहराकाशस्य जगद्विधरणादिवज्जीवस्वरूपाविर्भावा-  
पादनरूपसंपद्विशेषप्रतिपादनार्थो जीवपरामर्शः ॥

अल्पश्रुतेरिति चेत्तदुक्तम् ॥ २० ॥

“ दहरोऽस्मिन् ” इत्यल्पपरिमाणश्रुतिरारागोपमितस्य  
जीवस्यैवोपपद्यते न तु सर्वस्माज्ज्यायसो ब्रह्मण इति चे-  
त्तत्र यदुत्तरं वक्तव्यं तत्पूर्वमेवोक्तमिति(४) “ निचाय्यत्वादेवं  
व्योमवत् ” इत्यनेन ॥

अनुकृतेस्तस्य च ॥ २१ ॥

अनुकृतिरनुकारः । तस्य परमात्मनोऽनुकाराद्धि जीवस्या-

(१) ‘ चेन्न ’ ग०

(२) ‘ पुण्यपापकर्म ’ ग०

(३) ‘ जीवस्यातिरोहित ’ ग०

(४) ‘ इति ’ कारो मुद्रिते नास्ति ।

विर्भूतस्वरूपस्यापहतपाप्मत्वादिगुणकत्वम् । अनुकर्तुर्जीवादनु-  
कार्यः परब्रह्मभूतो दहराकाशोऽर्थान्तरभूत एव । तदनुकारश्च  
तत्साम्यापत्तिः । श्रूयते च (१) “ यदा पश्यः पश्यते रुक्मवर्णी  
कर्तारमीशं पुरुषं ब्रह्मयोनिम्, तदा विद्वान् पुण्यपापे विधूय  
निरञ्जनः परमं साम्यमुपैति ” इति ॥

अपि स्मर्यते ॥ २२ ॥

स्मर्यते च तदुपासनात्तत्साम्यापत्तिरूपानुष्ठातिजर्विस्य—

“ इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ” इति ॥

( प्रमिताधिकरणम् । )

शब्दादेव प्रमितः ॥ २३ ॥

कठवल्लीष्वाम्नायते “ अङ्गुष्ठमात्रः पुरुषो मध्य आत्म-  
नि तिष्ठति, ईशानो भूतभव्यस्य न ततो विजुगुप्सते, एत-  
द्वै तत् ” उत्तरत्र “ अङ्गुष्ठमात्रः पुरुषो ज्योतिरिवाधूमकः ”  
तथोपरिष्ठात् “ अङ्गुष्ठमात्रः पुरुषोऽन्तरात्मा सदा जनानां हृदये  
संनिविष्टः ” इति । अत्राङ्गुष्ठप्रमितो जीवात्मोत् (२) परमात्मेति  
संशयः ॥ जीवात्मेति पूर्वः पक्षः । अन्यत्र स्पष्टजीवभावे (३) पुरु-  
षेऽङ्गुष्ठ प्रमितत्वश्रुतेः (४) “ प्राणाधिपः संचरति स्वकर्मभिर-  
ङ्गुष्ठमात्रो रवितुल्यरूपः ” इति ॥ राद्धान्तस्तु—तत्र “ स्वकर्म-  
भिः ” इति जीवभावनिश्रयवदत्रापि “ ईशानो भूतभव्यस्य ”

(१) ‘ तत्साम्यापत्तिः श्रूयते ’ मु०

(२) ‘ जीवो बोत ’ क०

(३) ‘ अन्यत्र स्वीकृतस्पष्टजीवभावे ’ मु०

(४) ‘ त्वं श्रूयते ’ ग०

इतीशितृत्वदर्शनात् परमात्मैवेति ॥ सूत्रार्थस्तु—शब्दादेव प्र-  
मितः । अङ्गुष्ठप्रमितः परमात्मैव । ईशानो भूतभव्यस्येति  
परमात्मवाचिशब्दात् ॥

कथमनवच्छिन्नस्य परमात्मनोऽङ्गुष्ठप्रमितत्व(१)मित्या-  
शङ्क्याह—

हृद्यपेक्षया तु मनुष्याधिकारत्वात् ॥ २४ ॥

उपासनार्थमुपासकहृदये वर्त्तमानत्वादुपासकहृदयस्या-  
ङ्गुष्ठमात्रत्वात् तदपेक्षयेदमङ्गुष्ठप्रमितत्वम् । मनुष्याणामेवो-  
पासकत्वसंभावनया मनुष्यानधिकृत्य पृथक्त्वाच्छास्त्रस्य मनुष्य-  
हृदया(२)पेक्षयेदमुक्तम् । स्थितं तावदुत्तरत्र समापयिष्यते ॥

( देवताऽधिकरणम् । )

तदुपर्यपि बादरायणः संभवात् ॥ २५ ॥

मनुष्याधिकारं ब्रह्मोपासनशास्त्रमित्युक्ते तत्प्रसङ्गेन दे-  
वादीनामपि ब्रह्मविद्यायामधिकारोऽस्ति नेति चिन्त्यते ॥ न  
देवादीनामधिकारोऽस्ति(३)पूर्वः पक्षः । परिनिष्पन्ने ब्रह्मणि  
शब्दस्य प्रामाण्यसंभवेऽपि देवादीनां विग्रहादिभत्वे प्रमाणाभा-  
वात् मन्त्रार्थवादाना(४)मपि विधिशेषतया विग्रहादिस-  
द्भावपरत्वाभावाच्च विग्रहवन्निर्वर्त्याहरहरनुष्ठीयमानाविवेका-  
दिसाधनसप्तकसंस्कृतमनोनिष्पाद्योपासननिर्वृत्तौ तेषां सा-  
मर्थ्याभावात् ॥ राद्धान्तस्तु—जगत्सृष्टिप्रकरणेषु नामरूपव्या-

(१) ' नोऽवच्छिन्नत्व ' ग० (२) ' स्त्रस्य हृद्य ' क०

(३) ' देवादीनामधिकारो नास्तीति ' क०

(४) ' वादादीना ' ग०

करणश्रूसैव देवादीनां विग्रहवत्त्वं (१) सिद्ध्यति । देवादीनां देहेन्द्रियादिकरणमेव हि नामरूपव्याकरणम् । मन्त्रार्थवादयोश्च तदुलब्धेस्तयोरनुष्ठेयप्रकाशनस्तुतिपरत्वेऽपि तदुपपत्तये तत्सद्भावे प्रामाण्यादेवादीनां विग्रहादिमत्वसिद्धिः । न हि विग्रहादिमत्तया स्तुतिः प्रकाशनं च तदभावे संभवति । अतः सामर्थ्यसंभवादस्सेवाधिकारः ॥ सूत्रार्थस्तुतदुपर्यपि तेभ्यो मनुष्येभ्य उपारिवर्त्तमानानां देवादीनामप्यधिकारोऽस्ति । यद्वा तद्ब्रह्मोपासनमुपरि देवादिष्वपि संभवति । (२) तेषामपि ब्रह्मस्वरूपतदुपासनप्रकारज्ञानतदर्थित्वतदुपासन(३)सामर्थ्यसंभवात् । पूर्वोपार्जितज्ञानाविस्मरणात् ज्ञानसंभवः । तापत्रयाभिहितपूर्वकब्रह्मगुणज्ञानाच्चार्यित्वसंभवः । सृष्टिवाक्यमन्त्रार्थवादेषु विग्रहादिमत्व(४)दर्शनात्सामर्थ्यसंभवश्चेति भगवान्वादरायणो मन्यते ॥

विरोधः कर्मणीति चेन्नानेकप्रतिपत्तेर्दर्शनात् ॥ २६ ॥

कर्मणि यागादौ विग्रहवत्त्वे सत्येकस्य युगपदनेकयागेषु सन्निधानानुपपत्तेर्विरोधः प्रसज्यत इति चेत्तन्न । शक्तिमतां सौभरिप्रभृतीनां युगपदनेकशरीरप्रतिपत्तिदर्शनात् ॥

शब्द इति चेन्नातः प्रभवात्प्रत्यक्षानु-

मानाभ्याम् ॥ २७ ॥

विरोध इति वर्त्तते । मा भूत्कर्माणि विरोधः, शब्दे तु

(१) 'विग्रहादिमत्त्वं' मु०

(२) 'यद्वा' इत्यादिपङ्क्तिः ग० पुस्तके नास्ति । क० पुस्तके तु 'सूत्रार्थस्तु' इत्यनन्तरं 'तद्ब्रह्मोपासन' मित्यादिग्रन्थ एवास्ति ।

(३) 'दान' मु०

(४) 'विग्रहवत्त्वादि' मु०

वैदिके विरोधः प्रसज्यते, विग्रहवत्वे हि तेषां सावयवत्वेनोत्पत्तिविनाशयोगादुत्पत्तेः प्राग्विनाशादूर्ध्वं च वैदिकानामिन्द्रादिशब्दानामर्थशून्यत्वमनित्यत्वं वा स्यादिति चेत्तन्न । अतः प्रभवात् । अतो वैदिकादेव शब्दादिन्द्रादेः प्रभवात् । पूर्वपूर्वेन्द्रादौ विनष्टे वैदिकादिन्द्राद्याकृतिविशेषवाचिनः शब्दादिन्द्राद्याकृतिविशेषं स्मृत्वा तदाकारमपरमिन्द्रादिकं सृजति प्रजापतिरिति वैदिकशब्दस्य न काश्चिद्विरोधः । न हि देवदत्तादिवादिन्द्रादिशब्दा व्यक्तिविशेषसंकेतपूर्वकाः प्रवृत्ताः । अपि तु गवादिशब्दवदाकृतिविशेषवाचिन इति तेषामपि नित्य एव वाच्यवाचकभावः । वैदिकादिन्द्रादिशब्दात्तदर्थविशेषं स्मृत्वा कुलालादिरिव घटादिकं प्रजापातिः सृजतीति कुतोऽवगम्यते । प्रसक्षानुमानाभ्यां श्रुतिस्मृतिभ्यामित्यर्थः । श्रुतिस्तावत् “ वेदेन रूपे (१) व्याकरोत्सता सती प्रजापतिः ” । तथा “ स भूरिति व्याहरत्स भूमिमसृजत ” इत्यादिका । स्मृतिरपि—

“सर्वेषां च स नामानि कर्माणि च पृथक्पृथक् ।

वेदशब्देभ्य एवादौ पृथक्संस्थाश्च निर्ममे ॥

नाम रूपं च भूतानां कृत्स्नानां च प्रपञ्चनम् ।

वेदशब्देभ्य एवादौ देवादीनां चकार सः ॥ ”

इत्यादिका ॥

अत एव च नित्यत्वं ॥ २८ ॥

यतः प्रजापतिर्वैदिकाच्छब्दादर्थकारं स्मृत्वा तदाकारं सर्वं सृजत्यतश्च वसिष्ठविश्वामित्रादीनां मन्त्रसूक्तादिकृत्त्वेऽपि मन्त्रादिमयस्य वेदस्य नित्यत्वं तिष्ठत्येव । प्रजापतिर्हि

नैमित्तिकप्रलयानन्तरं “मन्त्रकृतो दृणीते । विश्वामित्रस्य सूक्तं भवति” इत्यादिवेदशब्देभ्योऽनधीतमन्त्रादिदर्शनशक्तवसिष्ठाद्याकृतिविशेषं स्मृत्वा वासिष्ठत्वादिपदप्राप्तयेऽनुष्ठितकर्मविशेषांश्चानुस्मृत्य तदाकारां(१)स्तावद्वसिष्ठादीन्सृजति । ते चानधीत्यैव वेदैकदेशभूतमन्त्रादीन्स्वरतो वर्णतश्चास्खलितान्पठन्ति । तदेषां मन्त्रादिकृत्त्वेऽपि वेदस्य नित्यत्वमुपपद्यते ॥

प्रजापातिप्रभृतिषु सर्वेषु तत्त्वेष्वव्याकृतपर्यन्तेष्वव्याकृतपरिणामरूपेषु(२) शब्दमयेषु च वेदेषु विनष्टेष्वव्याकृतसृष्ट्यावृत्तौ कथं वेदस्य नित्यत्वमिष्यत आह—

समाननामरूपत्वाच्चावृत्तावप्यविरोधो दर्श-

नात्स्मृतेश्च ॥ २९ ॥

प्राकृत(३)सृष्ट्यावृत्तावपि सृज्यानां समाननामरूपत्वादेव न कश्चिद्विरोधः । आदिसर्गेऽपि हि परमपुरुषः पूर्वसंस्थानं जगत्स्मरंस्तथैव सृजति, वेदांश्च पूर्वानुपूर्वीविशिष्टानाविष्कृत्य हिरण्यगर्भाय ददाति । पूर्वसंस्थानमेव जगत्सृजतीति कथमवगम्यते । दर्शनात्स्मृतेश्च । दर्शनं श्रुतिः “अहोरात्राणि विदधद्विश्वस्य मिषतो वशी, सूर्याचन्द्रमसौ धाता यथापूर्वमकल्पयत्, दिवश्च पृथिवीं चान्तरिक्षमथो सुवः” इति “यो ब्रह्माणं विदधाति पूर्वं यो वै वेदांश्च प्रहिणोति तस्मै” इति च । स्मृतिरपि—

“यथर्तुष्वृतु(४)लिङ्गानि नानारूपाणि पर्यये ।

दृश्यन्ते तानि तान्येव तथा भावा युगादिषु ॥” इति ।

(१) ‘तदाकारविशेषां’ मु०

(३) ‘अव्याकृत’ मु०

(२) ‘परिणामरूप’ ग०

(४) ‘यथा तु ऋतु’ ग०

इति । एतदेव वेदस्य नित्यत्वं यत्पूर्वपूर्वोच्चारणक्रम-  
विशेषं स्मृत्वा तेनैव क्रमेणोच्चार्यत्वम् । परमपुरुषोऽ-  
पि स्वस्वरूपस्वाराधनतत्फलयाथात्म्यावबोधि वेदं स्वस्वरूप-  
वन्नित्यमेव पूर्वानुपूर्वीं विशिष्टं स्मृत्वाऽऽ(१)विष्करोति । अतो दे-  
वादीनां ब्रह्मविद्याधिकारे न कश्चिद्विरोधः ॥

( मध्वधिकरणम् । )

मध्वादिष्वसंभवादनधिकारं जैमिनिः ॥ ३० ॥

छन्दोग्ये “ असौ वा आदित्यो देव मधु ” इत्युपक्रम्य  
“तद्यत्प्रथमममृतं तद्वसव उपजविन्ति” इत्युक्त्वा “स य एतदे-  
वममृतं वेद वसूनामेवैको भूत्वाऽग्निनैव मुखेनैतदेवामृतं दृष्ट्वा  
तृप्यति” इत्यादिना ऋग्यजुःसामादिवेदोदितकर्मसंपाद्य रसाधार-  
तया मधुमयस्यादित्यस्य पूर्वदक्षिणपश्चिमोत्तरोर्ध्वाशान्वसुरुद्रा-  
दित्यमरुत्साध्यनाम्नां देवगणानां भोग्यत्वेनाभिधाय तैर्भुज्यमा-  
नाकारेणादित्यं शानुपास्यानुपदिश्य तानेवादित्यांशांस्तथाभूता-  
न्प्राप्यानुपदिशति । एवमादिषूपासनेषु वस्वादिखादीना(२)म-  
धिकारोऽस्ति नेति संशयः ॥ नास्त्यधिकार इति पूर्वः पक्षः । व-  
स्वादीनामुपास्यान्तर्गतत्वेन कर्मकर्तृभावाविरोधात् । प्राप्यस्य  
वसुत्वादेः प्राप्तत्वाच्च ॥ राद्धान्तस्तु—ब्रह्मण एव तदवस्थस्यो-  
पास्यत्वाद्ब्रह्मादीनां सतां स्वावस्थब्रह्मानुसन्धानाविरोधात्क-  
ल्पान्तरे वसुत्वादेः प्राप्यत्वाविरोधाच्च वस्वादीनामप्याधिका-  
रः संभतीति ॥ सूत्रार्थस्तु—मधुविद्यादिषु वस्वादीनामनधि-  
कारं जैमिनिर्मन्यते । असंभवाद् वस्वादीनामेवोपास्यानामुपास-  
कत्वासंभवाद् । वसुत्वादेः प्राप्तत्वादेव प्राप्यत्वासंभवाच्च ॥

(१) ‘ विशिष्टमा ’ ग०

(२) ‘ वस्वित्यादीना ’ ग०



ज्योतिषि भावाच्च ॥ ३१ ॥

“तं देवा ज्योतिषां ज्योतिरायुर्होपासतेऽमृतम्” इति ज्योतिषि परस्मिन्ब्रह्मणि देवमनुष्ययोरधिकारसाधारण्ये सत्यपि ज्योतिषां ज्योतिः परं ब्रह्म देवा उपासत इति विशेषवचनं वस्वादीनां कर्मकर्तृभावविरोधात्तेषु तेषामनधिकारं द्योतयति । देवा इति सामान्यवचनं च वस्वादिविशेषविषयमित्यवगम्यते । अन्येषामविरोधात् ॥

भावं तु बादरायणोऽस्ति हि ॥ ३२ ॥

तुशब्दः पक्षं व्यावर्तयति । वस्वादीनां मधुविद्यादिष्वधिकारसद्भावं भगवान्बादरायणो मन्यते । अस्ति हि वस्वादीनामेवोपास्यत्वं प्राप्यत्वं च । इदानीं वसू(१)नामेव सत्तां कल्पान्तरे वसुत्वस्य प्राप्यत्वसंभवात् प्राप्यत्वं संभवति (२) । स्वात्मनां ब्रह्मभावानुसन्धानसंभवादुपास्यत्वं च संभवति । “य एतामेवं ब्रह्मोपनिषदं वेद ” इति हि कृत्स्नाया मधुविद्याया ब्रह्मविद्यात्वमवगम्यन्ते ॥

( अपशुद्राधिकरणम् । )

शुगस्य तदनादरश्रवणात्तदाद्रवणात्सूच्यते हि ॥ ३३ ॥

ब्रह्मविद्यायां शूद्रस्याप्यधिकारोऽस्ति नोति संशयः ॥ अस्तीति पूर्वः पक्षः । अर्थित्वसामर्थ्यसंभवात् । शूद्रस्यानग्निविद्यत्वेऽपि मनोवृत्तिमात्र(३)त्वादुपासनस्य संभवति हि सामर्थ्यम् । ब्रह्मस्वरूपतदुपासनप्रकारज्ञानं चेतिहासपुराणश्र-

(१) ‘ वस्वादीना ’ ग०

(२) ‘ प्राप्यत्वं संभवति ’ इत्यंशः क० पुस्तके नास्ति ।

(३) ‘ मनोमात्रनिर्वर्त्य ’ ग०

वशादेव निष्पद्यते । अस्ति हि शूद्रस्यापीतिहासपुराणश्रवणानुज्ञा “ श्रावयेच्चतुरो वर्णान्कृत्वा ब्राह्मणमग्रतः ” इति । तथा तत्रैव विदुरादीनां ब्रह्मनिष्ठत्वं दृश्यते । उपनिषत्स्वपि “ आजहारेमाः शूद्रानेनैव मुखेनालापयिष्यथाः ” इति शूद्रशब्देनामन्व्य (१) ब्रह्मविद्योपदेशदर्शनाच्छूद्रस्याप्यधिकारः सूच्यते ॥ राद्धान्तस्तु—उपासनस्य मनोवृत्तिमात्रत्वेऽप्यनधीतवेदस्य शूद्रस्योपासनोपायभूतज्ञानासंभवान्न सामर्थ्यसंभवः । कर्मविधिवदुपासनविधयोऽपि त्रैवर्णिकविषयाध्ययनगृहीतस्वाध्यायोत्पन्नज्ञानमेवोपासनोपायतया स्वीकुर्वते । इतिहासाद्यपि स्वाध्यायसिद्धमेव ज्ञानमुपबृंहयतीति ततोऽपि नास्य ज्ञानलाभः । श्रवणानुज्ञा तु पापक्षयादिफला । विदुरादीनां तु भवान्तरवासनया ज्ञानलाभाद्ब्रह्मनिष्ठत्वम् । शूद्रेत्यामन्त्रणमपि न चतुर्थवर्णत्वेन, अपि तु ब्रह्मविद्यावैकल्याच्छुगस्य संजातेति । अतो न शूद्रस्याधिकारः ॥ सूत्रार्थस्तु—ब्रह्मविद्यावैकल्येन हंसोक्तानादरवाक्यश्रवणात्तदेवाचार्यं प्रत्याद्रवणाच्चाचार्येणास्य शुश्रूषोर्विद्याऽलाभकृता शुक्सूच्यते । हिशब्दो हेतौ । यस्मादस्य शुक्सूच्यतेऽतः शोचनाच्छूद्र इति कृत्वाऽऽचार्यो रैकः जानश्रुतिं शूद्रेत्यामन्त्रयते, न जातियोगेनेत्यर्थः ॥

क्षत्रियत्वगतेश्च ॥ ३४ ॥

अस्य शुश्रूषोः क्षत्रियत्वावगतेश्च न जातियोगेन शूद्रेत्यामन्त्रणम् । प्रकरणोपक्रमे (२) हि “ बहुदायी ” इत्यादिना ज्ञानपतित्व (३) बहुतरपकान्नप्रदायित्वक्षत्तृप्रेषणबहुग्रामप्रदानैरस्य

(१) ‘ आमन्व्ये ’ ग०

(२) ‘ प्रकरणाप्रक्रमे ’ मु०

(३) ‘ दानवत्त्व ’ क०

जानश्रुतेः शुश्रूषोः क्षत्रियत्वं प्रतीतम् ॥

उत्तरत्र चैत्ररथेन लिङ्गात् ॥ ३५ ॥

उपरिष्ठाच्चास्यां विद्यायां (१) ब्राह्मणक्षत्रिययोरेवान्वयो दृश्यते “ अथ ह शौनकं च कापेयमभिप्रतारिणं च ” इत्यादौ । अभिप्रतारी हि चैत्ररथः-क्षत्रियः । अभिप्रतारिणश्चैत्ररथत्वं क्षत्रियत्वं च कापेयसाहचर्याद्विज्ञादवगम्यते । प्रकरणान्तरे हि कापेयसहचारिणश्चैत्ररथत्वं क्षत्रियत्वं चावगतं “ एतेन वै चैत्ररथं कापेया अयाजयन् ” इति “ तस्माच्चैत्ररथो नामैकः क्षत्रपतिरजायत ” इति च । अतोऽस्यां विद्यायामान्वितो ब्राह्मणादितरो जानश्रुतिरपि क्षत्रियो भवितुमर्हति ॥

संस्कारपरामर्शात्तदभावामिलापाच्च ॥ ३६ ॥

विद्योपदेशे “ उपत्वा नेष्ये ” इत्युपनयनसंस्कारपरामर्शाच्छूद्रस्य तदभाववचनाच्च नाधिकारः । “ न शूद्रे पातकं किञ्चिन्न च संस्कारमर्हति ” इति हि निषिध्यते ॥

तदभावनिर्द्धारणे च प्रवृत्तेः ॥ ३७ ॥

“ नैतद्ब्राह्मणो विवक्तुमर्हति सामिधं सोस्याहर ” इति शुश्रूषोर्जाबालेः शूद्रत्वाभावनिश्रय एवोपदेशप्रवृत्तेर्नाधिकारः शूद्रस्य (२) ॥

श्रवणाध्ययनार्थप्रतिषेधात् ॥ ३८ ॥

शूद्रस्य श्रवणाध्ययनादीनि हि प्रतिषिध्यन्ते “ तस्माच्छूद्रसमीपे नाध्येतव्यम् ” इति । अनुपशृण्वतो नाध्ययनादि संभवति ॥

(१) ‘ ब्रह्मविद्यायाम् ’ ग०

(२) ‘ शूद्रस्य ’ इति मुद्रिते नास्ति ।

स्मृतेश्च ॥ ३९ ॥

स्मर्यते च शूद्रस्य वेदश्रवणादौ दण्डः “अथ हास्य वेद-  
मुपशृण्वतस्त्रपुजतुभ्यां श्रोत्रप्रतिपूरणमुदाहरणे जिह्वाछेदो  
धारणो शरीरभेदः ” इति ॥

( प्रमिताधिकरणशेषः । )

प्रासङ्गिकं समाप्य प्रकृतं परिसमापयति(१)—

कम्पनात् ॥ ४० ॥

अङ्गुष्ठप्रमितप्रकरणमध्ये “ यदिदं किञ्च जगत्सर्वं प्राण-  
एजति निःसृतम्, महद्भयं ब्रजमुद्यतम्—भयादस्याग्निस्तपति ”  
इत्यादौ प्राणशब्दनिर्दिष्टाङ्गुष्ठप्रमितजनितभयनिमित्ता(२)व-  
ग्निवायुसूर्यप्रभृतिकृत्स्नजगत्कम्पनाच्छ्रूयमाणादङ्गुष्ठप्रमितः  
परमात्मैवेति निश्चीयते ॥

ज्योतिर्दर्शनात् ॥ ४१ ॥

अस्मिन्नेव प्रकरणे तत्संबन्धितया “ न तत्र सूर्यो भाति”  
इत्यारभ्य “ तस्य भासा सर्वमिदं विभाति” इति सर्वेषां छाद-  
कस्यानवधिकातिशयस्य भाःशब्दाभिहितस्य ब्रह्मभूतस्य प-  
रस्य ज्योतिषो (३) दर्शनाच्चाङ्गुष्ठप्रमितः परमात्मा ॥

( अर्थान्तरत्वाधिकरणम् । )

आकाशोऽर्थान्तरत्वादिव्यपदेशात् ॥ ४२ ॥

छान्दोग्ये श्रूयते “ आकाशो ह वै नामरूपयोर्निर्वहिता ते  
यदन्तरा तद्ब्रह्म तदस्मृतं स आत्मा” इति । अत्राकाशशब्दनिर्दिष्टः

(१) ‘ समापयति ’ ग०

(२) ‘ जनितभया ’ क०

(३) ‘ शब्दाभिहितस्य ज्योतिषो ’ क०

किं मुक्तात्मा उत परमात्मेति संशयः ॥ मुक्त इति पूर्वः पक्षः ।  
 “ धूत्वा शरीरमकृतं कृतात्मा ब्रह्मलोकमभिसंभवामि ” इति  
 मुक्तस्यानन्तरप्रकृतत्वात् ॥ राद्धान्तस्तु—“ नामरूपयोर्नि-  
 र्वोद्धृता ते यदन्तरा ” इति स्वयमस्पृष्टनामरूपतया नामरूपयो-  
 र्निर्वोद्धृत्वेन श्रूयमाणोऽयमाकाशो बद्धमुक्तोभयावस्थात्प्रत्यगा-  
 त्मनोऽर्थान्तरत्वात्परमात्मैव ॥ सूत्रार्थस्तु—आकाशः परमा-  
 त्मा । अस्य नामरूपयोर्निर्वोद्धृत्वतदस्पर्शलक्षणार्थान्तरत्वव्यप-  
 देशात् । प्रत्यगात्मनो ह्यर्थान्तरभूत एव नामरूपयोर्निर्वोद्धृता ।  
 बद्धावस्थे(१)स्तावन्नारूपाभ्यां स्पृष्टस्तत्परवशश्चेति न निर्वोद्धृता ।  
 मुक्तस्यापि जगद्व्यापाररहितत्वान्न निर्वोद्धृत्वम् । आदिशब्दे-  
 न निरुपाधिकब्रह्मत्वामृतत्वात्मत्वादीनि (२) गृह्यन्ते । तानि  
 निरुपाधिकानि मुक्तस्यापि न संभवन्ति ॥

तत्त्वमस्यादिनैक्यव्यपदेशात् “नेह नानाऽस्ति” इति भेदप्र-  
 तिषेधाच्च न प्रत्यगात्मनोऽर्थान्तरभूतः परमात्मेत्याशङ्क्याह—

सुषुप्त्युत्क्रान्त्योर्भेदेन ॥ ४३ ॥

व्यपदेशादिति वर्त्तते । “ प्राज्ञेनात्मना संपरिष्वक्तः ।  
 प्राज्ञेनात्मनाऽन्वारूढः ” इति सुषुप्त्युत्क्रान्त्योर्लुप्तसकलविशेष-  
 ज्ञानात्प्रत्यगात्मनस्तदानीमेव सर्वज्ञतया भेदेन व्यपदेशात्प्रती-  
 त्मनोऽर्थान्तरभूत एव परमात्मा ॥

पत्यादिशब्देभ्यः ॥ ४४ ॥

परिष्वज्जके प्राज्ञे श्रूयमाणेभ्यः पत्यादिशब्देभ्यश्चायं प्र-  
 त्यगात्मनोऽर्थान्तरभूतः (३) । “ सर्वस्याधिपतिः सर्वस्य वशी

(१) ‘ बद्ध ’ ग०

(२) ‘ त्मत्वानि ’ क०

(३) ‘ अर्थान्तरभूतः परमात्मा ’ मु०

सर्वस्येशानः ” इत्यादौ वैक्योपदेशभेदप्रतिषेधौ तु ब्रह्मकार्यत्व-  
निबन्धनाविति “ तज्जलानिति । सर्वं खल्विदं ब्रह्म ” इत्यादि-  
श्रुतिभिरेव व्यक्तौ ॥

इति श्रीभगवद्रामानुजविरचिने वेदान्तदीपे  
प्रथमाध्यायस्य तृतीयः पादः ।

( आनुमानिकाधिकरणम् )

आनुमानिकमप्येकेषामिति चेन्न शरीररूपकवि-  
न्यस्तगृहीतेर्दर्शयति च ॥ १ ॥

कठवल्लीषु “ इन्द्रियेभ्यः परा ह्यर्था अर्थेभ्यश्च परं मनः,  
मनसस्तु (१) परा बुद्धिर्बुद्धेरात्मा महान्परः, महतः परमव्यक्त-  
मव्यक्तात्पुरुषः परः, पुरुषान्न परं किं चित्सा काष्ठा सा परा  
गतिः ” इत्यत्र किं सांख्योक्तप्रधानामव्यक्तशब्दाभिधेय-  
मुत नेति संशयः ॥ प्रधानमिति पूर्वः पक्षः । “ महतः परम-  
व्यक्तम् ” इत्यादिना तत्तन्त्रप्रक्रियाप्रत्यभिज्ञानात् “ पुरुषान्न परं  
किं चित् ” इति पञ्चविंशकपुरुषातिरिक्ततत्त्वनिषेधाच्च ॥  
राद्धान्तस्तु—नाव्यक्तशब्देन प्रधानमिह गृह्यते । पूर्वत्र “ आत्मा-  
नं रथिनं विद्धि शरीरं रथमेव च ” इत्यादिनोपासननिवृत्तये  
वश्येन्द्रियत्वापादनाय य अत्म(२)शरीरबुद्धिमनइन्द्रियविषया  
रथरथसारथिप्रग्रहयगोचरत्वेन रूपितास्तेषु वशीकार्यत्वे पराः  
“ इन्द्रियेभ्यः परा ” इत्यादिनोच्यते । तत्र चेन्द्रियादयः स्व-

(१) ‘ मनसश्च ’ मु०

(२) ‘ ना आत्म ’ क० ‘ नायात्म ’ ग०

स्वशब्देनैव गृह्यन्ते । रथत्वेन रूपितं शरीरमिहाव्यक्तपरिणामत्वे-  
नाव्यक्तशब्देन गृह्यत इति नेह तत्तन्त्रप्रक्रियाप्रत्यभिज्ञागन्धः ।  
“अव्यक्तात्पुरुषः परः” इति च न पञ्चविंशक्तः । अपि तु प्राप्यः  
परमात्मा सर्वान्तर्यामितयो(१)पाप्मनस्याप्युपायभूत इति स  
इह वशीकार्यकाष्ठात्वेन “पुरुषान्न परं किं चित्” इत्यु-  
क्तः ॥ सूत्रार्थस्तु—एकेषां कठानां शाखायामानुमानिकं प्र-  
धानं जगत्कारणत्वेन “महत्तः परमव्यक्तम्” इत्याम्नायत  
इति चेत्तन्न । अव्यक्तशब्देन शरीराख्यरूपकाविन्यस्तगृहीतेः ।  
पूर्वत्रात्मादिषु रथिरथादिरूपकाविन्यस्तेषु रथत्वेन रूपितस्य  
शरीरस्यात्राव्यक्तशब्देन गृहीतेरित्यर्थः । अतो वशीका-  
र्यत्वे परा इहोच्यन्ते । दर्शयति चैनमर्थमस्मिन्वाक्यविशेष  
इन्द्रियादीनां नियमनप्रकारं प्रतिपादयन् “यच्छेद्वाङ्मनसी”  
इत्यादिः (२) ॥

कथमव्यक्तशब्दस्य शरीरं वाच्यं भवतीत्याशङ्क्याह—

सूक्ष्मं तु तदर्हत्वात् ॥ २ ॥

तुशब्दोऽवधारणे । सूक्ष्ममव्यक्तमेवावस्थान्तरापन्नं श-  
रीरं भवति तदवस्थस्यैव कार्यार्हत्वात् (३) ॥

यदि रूपकाविन्यस्ता आत्मादय एव वशीकार्यत्वे पराः  
“इन्द्रियेभ्यः पराः” इत्यादिना गृह्यन्ते तर्हि “अव्यक्ता-  
त्पुरुषः परः, पुरुषान्न परं किं चित्” इति पुरुषग्रहणं किमर्थ-  
मित्यत आह—

(१) ‘अन्तर्यामितयो’ मु०

(२) ‘दर्शयति च तदेव श्रुतिः “यच्छेद्वाङ्मनसी” इत्यादि-  
ना’ इति क०

(३) ‘कार्यतार्हत्वात्’ ग०

तधीनत्वार्थवत् ॥ ३ ॥

अन्तर्यामिरूपेणावस्थितपुरुषाधीनत्वादात्मादिकं सर्वं र-  
थित्वादिना रूपितमर्थवत्प्रयोजनवद्भवतीत्यतः उपासननिर्वृत्तौ  
वशीकार्यकाष्ठा परमपुरुष इति तदर्थमिह रूपकविन्यस्तेषु गृह्य-  
माणेषु परस्य पुरुषस्य(१) ग्रहणम् । उपासननिर्वृत्त्युपायकाष्ठा  
पुरुषः प्राप्यश्चेति “ पुरुषान्न परं किं चित्मा काष्ठा सा प-  
रा गतिः ” इत्युक्तम् ॥ भाष्यप्रक्रियया वा नेयमिदं सूत्रम् । प-  
रमपुरुषशरीरतया तदधीनत्वाद्भूतमूक्षमव्याकृतमर्थवदिति  
तदिहाव्यक्तशब्देन गृह्यते । नाब्राह्मात्मकं स्वनिष्ठं तन्त्रसि-  
द्धमिति ॥

ज्ञेयत्वावचनाच्च ॥ ४ ॥

यदि तन्त्रप्रक्रियेहाभिप्रेता तदाव्यक्तस्यापि ज्ञेयत्वं वक्त-  
व्यम् । “ व्याक्ताव्यक्तज्ञविज्ञानात् ” इति हि तत्प्रक्रि-  
या । न ह्यव्यक्तमिह ज्ञेयत्वेनोक्तम् । अतश्चात्र न तन्त्रप्रक्रि-  
यागन्धः ॥

वदतीति चेन्न प्राज्ञो हि प्रकरणात् ॥ ५ ॥

“ अशब्दमस्पर्शम् ” इत्युपक्रम्य “ महतः परं ध्रुवं नि-  
चाय्य तं मृत्युमुखात्प्रमुच्यते ” इति प्रधानस्य ज्ञेयत्वमनन्तर-  
मेव वदतीयं श्रुतिरिति चेत् । तन्न । “ अशब्दमस्पर्शम् ”  
इत्यादिना प्राज्ञः परमपुरुष एव ह्यत्रोच्यते “ सोऽध्वनः पारमाप्नो-  
ति तद्विष्णोः परमं पदम् । एष सर्वेषु भूतेषु गूढोत्मा न प्रका-  
शते ” इति प्राज्ञस्यैव प्रकृतत्वात् ॥

(१) ‘ तदर्थमिह विन्यस्तेषु गृह्यमाणेषु पुरुषस्यापि ’ क०



त्रयाणामेवमुपन्यासः प्रश्नश्च ॥ ६ ॥

अस्मिन्प्रकरणे “ येयं प्रेते विचिकित्सा मनुष्ये ” इत्या-  
रभ्यासमाप्तेरुपास्यो(१)पासनोपासकानां त्रयाणामेव ज्ञेय-  
त्वेनोपन्यासः प्रश्नश्च दृश्यते । न प्रधानादेस्तान्त्रिकस्यापि । अ-  
तश्च न प्रधानमिह ज्ञेयत्वेनोक्तम् ॥

महद्वच्च ॥ ७ ॥

यथा “ बुद्धेरात्मा महान्परः ” इत्यात्मशब्दसामानाधि-  
करणयान्महच्छब्देन न तान्त्रिकं महत्तत्त्वं गृह्यते एवमव्यक्तश-  
ब्देनापि न तान्त्रिकं प्रधानम् ॥

( चमसाधिकरणम् । )

चमसवदविशेषात् ॥ ८ ॥

श्वेताश्वतरे “ अजामेकां लोहितशुक्लकृष्णां वह्नीः प्रजाः  
सृजमानां सरूपाः, अजो ह्येको जुपमाणोऽनुशेते जहासेनां भु-  
क्तभोगामजोऽन्यः ” इत्यत्र किमजाशब्देन तन्त्रसिद्धा प्रकृ-  
तिराभेधीयत उत ब्रह्मात्मिकेति संशयः ॥ तन्त्रसिद्धेति पूर्वः  
पक्षः । “ अजामेकाम् ” इत्यस्या अकार्यत्वप्रतीतेर्वह्नीनां  
प्रजानां स्वातन्त्र्येण कारणत्वश्रवणाच्च ॥ साद्धान्तस्तु-न  
तन्त्रसिद्धायाः प्रकृतेरत्र ग्रहणम् । जननविरहश्रवणमात्रेण त-  
न्त्रसिद्धायाः(२)प्रतीतिनियमाभावात् । न हि यौगिकानां शब्दा-  
नामर्थप्रकरणादिभिर्विशेषव्यवस्थापकैर्विना विशेषे वृत्तिनि-  
यमसंभवः(३) । न चास्याः स्वातन्त्र्येण सृष्टिहेतुत्वमिह प्रती-

(१) ‘ परमपुरुषो ’ मु० ग०

(२) ‘ सिद्धायाः प्रकृतेः ’ मु०

(३) ‘ नियमसद्भावः ’ ग०

तम् । अपि तु सृष्टिहेतुत्वमात्रम् । तद्ब्रह्मात्मिकायाश्च न विरुद्धम् ।  
अत्र तु ब्रह्मात्मिकाया एव शाखान्तरसिद्धाया एतत्स्वरूपम-  
न्त्रोदितायाः प्रत्यभिज्ञानात्संवेति निश्चीयते ॥ सूत्रार्थस्तु—नाय  
मजाशब्दस्तन्त्रसिद्धप्रधानविषयः । कुतः । चमसवदविशेषात् ।  
“ अथार्वाण्विलश्चमसः ” इति मन्त्रे भक्षण(१)माधनत्वयोगेन  
प्रवृत्तस्य चमसशब्दस्य शिरसि वृत्तौ “यथैदं तच्छिर एष हर्वा-  
ण्विलश्चमसः ” इति वाक्यशेषे विशेषो दृश्यते तथा “ अजा-  
मेकाम् ” इत्यजाशब्दस्य तन्त्रसिद्धप्रधाने प्रवृत्तौ विशेषाभावा-  
त्तद्ग्रहणं न्याय्यम् ॥

अस्ति तु ब्रह्मात्मिकाया एव ग्रहणे विशेष इत्याह—

ज्योतिरूपक्रमा तु तथा ह्यधीयत एके ॥ ९ ॥

ज्योतिर्ब्रह्म यस्या उपक्रमः कारणं सा ज्योतिरूपक्रमा ।  
तुशब्दोऽवधारणे । ब्रह्मकारणिकैवैपाऽजा । तथा ह्यधीयत एके ।  
यथा रूपोऽयमजायाः प्रतिपादको मन्त्रस्तथारूपमेव मन्त्रं ब्र-  
ह्मात्मिकायास्तस्याः प्रतिपादकमधीयत एके शाखिनः । “ अ-  
णोरणीयान्महतो महीयान् ” इत्यादिना ब्रह्म प्रतिपाद्य “ स-  
प्त प्राणाः प्रभवन्ति तस्मात्सप्ताचिषः समिधः सप्तजिह्वाः, सप्त  
इमे लोका येषु चरन्ति प्राणा गुहाशया निहिताः सप्त सप्त, अंतः  
समुद्रा गिरयश्च सर्वे ” इत्यादिना ब्रह्मण उत्पन्नत्वेन ब्रह्मा-  
त्मकतया सर्वानुसंधानविधानसमये “ अजामेकां लोहितशु-  
क्लकृष्णां वर्ष्हीं प्रजां जनयन्तीं सरूपाम् ” इति प्रतिपाद्यमाना  
ब्रह्मात्मिकैवेति तत्प्रत्यभिज्ञानादिहाप्यजा ब्रह्मात्मिकैवेति नि-  
श्चीयते ॥

(१) ‘ चमन ’ मु०

अजातत्वं ज्योतिरूपक्रमात्वं च कथमुपपद्यत इत्यत  
आह—

कल्पनोपदेशाच्च मध्वादिवदविरोधः ॥ १० ॥

कल्पना सृष्टिः । “ सूर्याचन्द्रमसौ धाता यथा पूर्वमकल्प-  
यत् ” इत्यादिदर्शनात् । “ अस्मान्मायी सृजते विश्वमेतत् ”  
इति हि सृष्टिरिहोपदिश्यते । प्रलयवेलायामेषा प्रकृतिः परमपुरु-  
षाश्रया कारणावस्थाऽतिसूक्ष्मावयवा(१) शक्तिरूपेणावतिष्ठते ।  
तदवस्थाऽभिप्रायेणास्या अजात्वम् । सृष्टिवेलायां पुनस्तच्छरी-  
राद्वह्मणः स्थूलावस्था जायते । तदवस्था ज्योतिरूपक्रमेति न  
कश्चिद्विरोधः । मध्वादिवत् यथादिसस्यैकस्यैव कार्यावस्थायाम्  
“असौ वा आदिखो देवमधु ” इति वस्वादिभोग्यरसाधारतया  
मधुत्वं तस्यैव “ अथ तत ऊर्ध्वमुदेता नैवोदेता नास्तमेतैकल  
एव मध्ये स्थाता ” इत्यादिना नामरूपप्रहाणेन कारणावस्थायां  
सूक्ष्मस्यैकस्यैवावस्थानं न विरुध्यते तद्वत् ॥

( संख्योपसंग्रहाधिकरणम् । )

न संख्योपसंग्रहादपि नानाभावादति-

रेकाच्च ॥ ११ ॥

वाजसनेयके “यस्मिन्पञ्च पञ्चजना आकाशश्च प्रतिष्ठितः,  
तमेवं मन्य आत्मानं विद्वान्ब्राह्मामृतोऽमृतम् ” इत्यत्र किं सां-  
ख्योक्तानि पञ्चविंशतितत्त्वानि प्रतिपाद्यन्त उत नेति संशयः ॥  
तान्येवेति पूर्वः पक्षः । “पञ्च पञ्चजनाः” इति पञ्चसंख्याविशि-  
ष्टाः पञ्चजनाः पञ्चविंशतिः संपद्यन्ते । कथम् । पञ्चजना इति

समाहारविषयोऽयं समासः पञ्चपूल्य इतिवत् । पञ्चभिर्जनै-  
 रारब्धः समूहः पञ्चजनः । पञ्चजनीत्यर्थः । लिङ्गव्यत्ययश्छा-  
 न्दसः । पञ्चजना इति बहुवचनात्मसमूहबहुत्वं चावगम्यते ।  
 ते च कतीत्यपेक्षायां पञ्च पञ्चजना इति पञ्चशब्दविशेषिताः  
 पञ्चजनसमूहा इति पञ्चविंशतिस्तत्त्वानि भवन्ति । मोक्षाधिका-  
 रात्तान्त्रिकाण्येवेति निश्चीयन्ते । एवं निश्चिते सति “ तमेवं  
 मन्य आत्मानं विद्वान्ब्रह्मास्मृतोऽमृतम् ” इति पञ्चविंशकमा-  
 त्मानं ब्रह्मभूतं विद्वान्मृतो भवतीति ॥ राद्धान्तस्तु—“य-  
 स्मिन्पञ्च पञ्चजना आकाशश्च प्रतिष्ठितः ” इति यच्छब्दनि-  
 र्दिष्टब्रह्माधारत्वादाधेयानां (१) तत्त्वानां ब्रह्मात्मकत्वमवग-  
 म्यते । यच्छब्दनिर्दिष्टं च “ तमेवं मन्य आत्मानम् ”  
 इति तच्छब्देन परामृश्य “ब्रह्मास्मृतोऽमृतम्” इति निर्देशाद्ब्र-  
 ह्मेति निश्चीयते । अतो न तान्त्रिकप्रसङ्गः ॥ सूत्रार्थस्तु—“ पञ्च  
 पञ्चजनाः ” इत्यत्र पञ्चविंशतिर्मुख्योपसंग्रहणादपि न तान्त्रि-  
 काणीमानि तत्त्वानि । यस्मिन्निति यच्छब्दनिर्दिष्टब्रह्माधारतया  
 तान्त्रिकेभ्यो नानाभावादेषां तत्त्वानां पृथग्भावादित्यर्थः ।  
 आतिरेकाच्च तान्त्रिकेभ्यस्तत्वातिरेकप्रतीतिश्च । यस्मिन्निति  
 निर्दिष्टमतिरिक्तमाकाशश्च । न संख्योपसंग्रहादपीत्यपिशब्देन  
 संख्योपसंग्रहो न भवतीत्याह । आकाशस्य पृथङ्निर्देशात् ।  
 अतः पञ्चजना इति न समाहरविषयः समासः । “ दिक्सं-  
 ख्ये संज्ञायाम् ” इति संज्ञाविषयः । पञ्चजनसंज्ञिताः केचित्ते च  
 पञ्चैव “ सप्त सप्तर्षयः ” इतिवत् (२) ॥

(१) ‘ तदाधेयानाम् ’ मु०

(२) ‘ यथा मरीचिरपि सप्तर्षिरिति सप्तर्षिरिति प्रत्येकं सप्त-  
 र्षिसंज्ञिताः सप्त, एवं पञ्चजनसंज्ञिता अपि पञ्च सन्तीत्य-  
 र्थः—इति संप्रदायविदः

प्राणादयो वाक्यशेषात् ॥ १२ ॥

पञ्चजनसंज्ञिताः पञ्च पदार्थाः प्राणादय इति वाक्यशेषा-  
दवगम्यते “प्राणस्य प्राणमुत चक्षुषश्चक्षुः श्रोत्रस्य श्रोत्रम-  
न्नस्यान्नं मनसो ये मनो विदुः” इति ब्रह्मात्मकानीन्द्रियाणि  
“पञ्च पञ्चजनाः” इति निर्दिष्टानि । जननाच्च जनाः ॥

काण्वपाठेऽन्नवर्जितानां चतुर्णां निर्देशे(१)पञ्चजनसंज्ञिता-  
नीन्द्रियाणीति कथं ज्ञायते इत्यत आह—

ज्योतिषैकेषामसत्यन्ने ॥ १३ ॥

एकेषां काण्वानां वाक्यशेषे असत्यन्नशब्दे वाक्योपक्रमगतेन  
“तं देवा ज्योतिषां ज्योतिः” इति ज्योतिःशब्देन पञ्चजना इन्द्रि-  
याणीति विज्ञायते । कथम् । (२) ज्योतिषां ज्योतिरिति ब्रह्मणि  
निर्दिष्टे प्रकाशकानां प्रकाशकं ब्रह्मेति प्रतीयते । केते प्रकाशका  
इत्यपेक्षायां पञ्च पञ्चजना इति अनिर्ज्ञातविशेषाः पञ्चसंख्याताः  
प्रकाशकाः(३)पञ्चेन्द्रियाणीत्यवगम्यते । अतो “यस्मिन्पञ्च प-  
ञ्चजना आकाशश्च प्रतिष्ठितः” इतीन्द्रियाणि भूतानि च ब्रह्मणि  
प्रतिष्ठितानीति न तान्त्रिकत्वगन्धः ॥

( कारणत्वाधिकरणम् । )

कारणत्वेन चाकाशादिषु यथाव्यपदि-

ष्टोक्तेः ॥ १४ ॥

जगत्कारणवादीनि वेदान्तवाक्यानि किं प्रधानकारण-

(१) ‘निर्देशात्’ मु० ग०

(२) ‘कथम्’ इति क० पुस्तके नास्ति ।

(३) ‘प्रकाशकानि’ मु० ग०

वादैकान्तानि उत ब्रह्मकारणवादैकान्तनीति संशयः ॥ प्रधानकारणवादैकान्तानीति पूर्वः पक्षः । “ सदेव सोम्येदमग्र आसीत् ” इति कचित्मत्पूर्विकासृष्टिराम्नायते, अन्यत्र “ असदेव सोम्येदमग्र आसीत् ” तथा “ असद्रा इदमग्र आसीत् ” तथा “ तद्धेदं तर्ह्यव्याकृतमासीत्तन्नामरूपाभ्यां व्याक्रियते ” इति । अव्याकृतं हि प्रधानम् । अतः प्रधानकारणवादिनिश्चयात्तदैकान्तान्येव ॥ राद्धान्तस्तु—“ सखं ज्ञानमनन्तं ब्रह्म ” इत्युपक्रम्य “ तस्माद्वा एतस्मादात्मन आकाशः संभूतः । तदैक्षत बहुस्यां प्रजायेयेति तत्तेजोऽसृजत ” इत्यादिषु सर्वज्ञस्य परस्य ब्रह्मणः कारणत्वप्रतिपादनात्तस्यैव ब्रह्मणः कारणावस्थायां नामरूपविभागासंबन्धितया सद्भावाभावादसदव्याकृतादिशब्देन व्यपदेश इति ब्रह्मकारणवादैकान्तान्येव ॥ सूत्रार्थस्तु-आकाशादिपदचिन्हितेषु “ तस्माद्वा एतस्मादात्मन आकाशः संभूतः ” इत्यादिषु सर्वज्ञस्य परस्य ब्रह्मणः कारणत्वप्रतिपादनात् (१) सर्वेषु सृष्टिवाक्येषु यथाव्यपदिष्टस्यैव कारणत्वेनोक्तेः ब्रह्मकारणवादैकान्तानि । यथाव्यपदिष्टं सार्वज्ञ्यादियुक्ततयाऽस्माभिर्व्यपदिष्टम् ॥

तथा सति “ असद्रा इदमग्र आसीत् ” इति किं ब्रवीतीत्यत आह ॥

समाकर्षात् ॥ १५ ॥

“ सोऽकामयत बहुस्यां प्रजायेय ” इति बहुभवनसंकल्पपूर्वकं जगत्सृजतो ब्रह्मणः सर्वज्ञस्य “ असद्रा इदमग्र आसीत् ”

(१) ‘ सर्वज्ञस्ये ’ त्यादि ‘ प्रतिपादनात् ’ इत्यन्तो ग्रन्थो ग० पुस्तके नास्ति ।

इत्यत्रापि समाकर्षात्कारणावस्थायां नामरूपसंबन्धित्वाभावेना-  
सिदिति ब्रवीति । एवं “तद्धेदं तर्ह्यव्याकृतम्” इत्यादिषु “ स एष  
इहानुप्रविष्ट आनखाग्रेभ्यः । पश्यत्यचक्षुः ” इत्यादिपूर्वापरपर्या-  
लोचनया तत्र तत्र सर्वज्ञस्य समाकर्षो द्रष्टव्यः ॥

( जगद्वाचित्वाधिकरणम् । )

जगद्वाचित्वात् ॥ १६ ॥

कौषीतकीनां बालाक्यजातशत्रुसंवादे (१) “ब्रह्म ते ब्रुवाणि”  
इत्युपक्रम्य “ यो वै बालाक एतेषां पुरुषाणां कर्ता यस्य  
चैतत्कर्म स वै वेदितव्यः ” इत्यत्र वेदितव्यतयोपदिष्टः किं  
सांख्यतन्त्रप्रसिद्धः पुरुष उत परमात्मेति संशयः ॥ पुरुष  
एव प्रकृतिवियुक्त इति पूर्वः पक्षः । “ यस्य चैतत्कर्म ” इति  
पुरुषपापरूपकर्मसंबन्धितयोपलक्षितत्वात् ॥ राद्धान्तस्तु-  
“ यस्य चैतत्कर्म ” इति कर्मशब्दस्य क्रियत इति व्युत्पत्त्या  
जगद्वाचित्वात्कृत्स्नं जगद्यस्य कार्यं स परमपुरुष एव वेदित-  
व्यतयोपदिष्टो भवतीति ॥ सूत्रमपि व्याख्यातम् ॥

जीवमुख्यप्राणलिङ्गान्नेति चेत्तद्व्याख्यातम् ॥ १७ ॥

“ एवमेवैष प्रज्ञात्मैतैरात्मभिर्भुङ्क्ते ” इत्यादिभोक्तृत्वरूप-  
जीवलिङ्गात् “ अथास्मिन्प्राण एवैकधा भवति ” इति मुख्य-  
प्राणलिङ्गाच्च नायं परमात्मेति चेत्तस्य परिहारः प्रतर्दनवि-  
द्यायामेव व्याख्यातः । प्रकरणपूर्वापरपर्यालोचनया पर-  
मात्मपरं (२) वाक्यमिति निश्चिते सत्यन्यलिङ्गानि तदनुगुणतया  
नेतव्यानीत्यर्थः ॥

(१) ‘ बालाक्यजातशत्रुसंवादे ’ इत्ययमंशः क० मु० पुस्तक-  
योर्नास्ति ।

(२) ‘ परमिदं ’ मु०

“तौ ह सुप्तं पुरुषमाजग्मतुः” इति प्राणादि(१)नामभिराम-  
न्वणाश्रयणयष्टिघातोत्थापनादिना शरीरेन्द्रियप्राणा(२)ति-  
रिक्तजीवात्मसद्भावप्रतिपादनपरमिदं वाक्यमित्ववगम्यत इत्यत  
उत्तरं पठति—

अन्यार्थं तु जैमिनिः प्रश्नप्रतिवचनाभ्याम-  
पि चैवमेके ॥ १८ ॥

तुल्यशब्दः शङ्काव्यावृत्त्यर्थः । जीवसंकीर्तनमन्यार्थं जी-  
वातिरिक्तब्रह्मसद्भावप्रतिबोधनार्थमिति प्रश्नप्रतिवचनाभ्याम-  
वगम्यते । प्रश्नस्तावज्जीवप्रतिपादनानन्तरं (३) “कैष एतद्वा-  
लाके पुरुषोऽशयिष्ठ” इत्यादिकः सुप्तजीवाश्रयविषयतया परमा-  
त्मपर इति निश्चितः । प्रतिवचनमपि “अथास्मिन्प्राण एवै-  
कधा भवति” इत्यादिकं परमात्मविषयमेव । सुप्तपुरुषाश्रयतया  
प्राणशब्दनिर्दिष्टः परमात्मैव “सता सोम्य तदा संपन्नो भ-  
वति ” इत्यादिभ्यः । जैमिनिग्रहणमुक्तस्यार्थस्य पूज्यत्वा-  
य । अपि चैवमेके वाजसनोयिन इदमेव वालाक्यजातशत्रुसंवाद-  
गतप्रश्नप्रतिवचनरूपं वाक्यं परमात्मविषयं स्पष्टमधीयते  
“कैष एतत् ” इत्यादि “य एषोऽन्तर्हृदय आकाशस्तस्मिन्शे-  
ते ” इत्यन्तम् (४) ॥

( वाक्यान्वयाधिकरणम् । )

वाक्यान्वयात् ॥ १९ ॥

बृहदारण्यके मैत्रेयीब्राह्मणे “ न वा अरे पत्युः कामाय  
पतिः प्रियो भवति आत्मनस्तु कामाय ” इत्यारभ्य “ आ-

(१) ‘ प्राण ’ सु०

(३) ‘ पादनाहुपरिष्ठात् ’ ग०

(२) ‘ प्राणाद्य ’ सु०

(४) ‘ इत्येतदन्तम् ’ सु०



त्मा वा अरे द्रष्टव्यः श्रोतव्यो मन्तव्यो निदिध्यासितव्यः ”  
 इत्यादौ द्रष्टव्यतया निर्दिष्टः पुरुषस्तन्त्रसिद्ध उत परमात्मेति  
 संशयः ॥ तन्त्रसिद्धः पञ्चविंशक एवेति पूर्वः पक्षः । पतिजा-  
 यापुत्रवित्तमित्रपश्वादिप्रियसंबन्ध्यात्मा न परमात्मा भवितुम-  
 र्हेति । स एव “ आत्मा वा अरे द्रष्टव्यः ” इति प्रतिपाद्य-  
 ते ॥ राद्धान्तस्तु—न पत्यादीनां कामाय पत्यादयः प्रिया  
 भवन्ति “आत्मनस्तु कामाय ” इत्युक्त्वा “ आत्मा वा अरे  
 द्रष्टव्यः ” इति निर्दिष्ट आत्मा जीवातिरिक्तः सत्य-  
 संकल्पः सर्वज्ञः परमात्मैव । यत्संकल्पायत्तं पत्यादीनां स्व-  
 संबन्धिनः प्राति प्रियत्वं स हि सत्यसंकल्पः प-  
 रमात्मा (१) । आत्मज्ञानेन सर्वज्ञानादयोऽपि वक्ष्यमाणाः प-  
 रमात्मन्येव संभवन्ति ॥ सूत्रार्थस्तु—वाक्यस्य कृत्स्नस्य  
 परमात्मन्येवान्वयाद्द्रष्टव्यतया निर्दिष्ट आत्मा परमात्मैव ।  
 “ अमृतत्वस्य तु नाशास्ति वित्तेन । आत्मनि खल्वरे दृष्टे श्रुते  
 मते विज्ञाते इदं सर्वं विदितम् । इदं सर्वं यद्यमात्मा । तस्य ह  
 वा एतस्य महतो भूतस्य निश्चसितमेतद्यद्वेदः । पुरुष एवे-  
 दम् (२) । येनेदं सर्वं विजानाति तं केन विजानियात् ” इति  
 हि कृत्स्नस्य वाक्यस्य परमात्मन्यन्वयो दृश्यते ॥

“ एतेभ्यो भूतेभ्यः समुत्थाय तान्येवानुविनश्यति ” इति  
 जीवलिङ्गस्य मतान्तरेण निर्वाहमाह—

प्रतिज्ञासिद्धेर्लिङ्गमाश्मरथ्यः ॥ २० ॥

एकविज्ञानेन सर्वाविज्ञानप्रतिज्ञासिद्धये जीवस्य परमात्म-

(१) ‘ यत्संकल्पायतम् ’ इत्यादिवाक्यं ग० पुस्तके नास्ति ।

(२) ‘ पुरुष एवेदम् ’ इति ग० पुस्तक एवास्ति ।

कार्यत्वेन परमात्मनोऽनन्यो जीव इति जीवशब्देन परमात्मनोऽभिधानमित्याशमरथ्यमतम् ॥

उत्क्रामिष्यत एवं भावादित्यौडुलोमिः ॥ २१ ॥

“ परं ज्योतिरुपसंपद्य स्वेन रूपेणाभिनिष्पद्यते ” इति शरीरादुत्क्रामिष्यतो जीवस्य (१) परब्रह्म (२) भावाज्जीवशब्देन परमात्माभिधानमित्यौडुलोमिराचार्यो मेने ॥

अवस्थितेरिति काशकृत्स्नः ॥ २२ ॥

“ य आत्मानि तिष्ठन् ” इत्यादिभिर्जीवात्मन्यात्मतया (३) परमात्मनोऽवस्थितेर्जीवात्मशब्दस्य परमात्मानि पर्यवसानाज्जीवात्मशब्देन परमात्मनोऽभिधानमिति काशकृत्स्न आचार्यो मन्यते । इदमेव सूत्रकारमतामिष्यवगम्यते । त्रयाणामन्योन्यविरोधात् । इतः परमवचनाच्च ॥

( प्रकृत्यधिकरणम् । )

प्रकृतिश्च प्रतिज्ञादृष्टान्तानुरोधात् ॥ २३ ॥

परं ब्रह्म किं जगतो निमित्तकारणमात्रमुतोपादानकारणमपीति संशयः ॥ निमित्तमात्रमिति पूर्वः पक्षः । मृत्कुलालादौ निमित्तोपादानयोर्भेददर्शनात् । “ अस्मान्मायी सृजते ” इत्यादिभिर्भेदप्रतिपादनात् । ब्रह्मणोऽविकारित्वश्रुतिविरोधाच्च ॥ राद्धान्तस्तु—“ येनाश्रुतं श्रुतम् ” इति ब्रह्मज्ञानेन सर्वज्ञानप्रतिज्ञानात् (४) “ यथा सोम्यैकेन मृत्पिण्डेन ” इति मृत्तत्कार्यद-

(१) ‘ मुक्तजीवस्य ’ क०

(२) ‘ परमात्म ’ मु०

(३) ‘ आत्मनः ’ ग०

(४) ‘ प्रतिज्ञान्यथाऽनुपपत्त्या ’ मु०

ष्टान्तेन तदुपपादनाच्च जगदुपादानकारणमपि ब्रह्मवेति विज्ञायते । प्रमाणान्तरावसितसकलवस्तुविलक्षणस्य शास्त्रैकसमधिगम्यस्य परब्रह्मणः सर्वज्ञस्य सर्वशक्तेः कार्यकारणोभयावस्थायामपि स्वशरीरभूतचिदचित्प्रकारतयाऽवस्थितस्यैकस्यैव निमित्तत्वमुपादानत्वं चाविरुद्धम् । शरीरभूतचिद्वस्तुगतो विकारः (१) इति कार्यावस्थस्यापि शरीरेणः परमात्मनोऽविकारित्वं स्थितमेव । चिदचिद्वस्तुशरीरस्य ब्रह्मण एवोपादानत्वेऽपि ब्रह्मण्यपुरुषार्थविकाराऽस्पर्शप्रदर्शनाय हि “ अस्मान्मायी सृजते विश्वमेतत्तस्मिंश्चान्यो मायया संनिरुद्धः ” इति व्यपदेशः ॥ प्रतिज्ञादृष्टान्तानुरोधादुपादानं च ब्रह्मैवेति सूत्रार्थः ॥

अभिध्योपदेशाच्च ॥ २४ ॥

“सोऽकामयत बहुस्याम् । तदैक्षत (२) बहुस्यां प्रजायेय” इति स्रष्टुर्ब्रह्मणः स्वस्यैव जगदाकारेण बहुभवनचिन्तनोपदेशाच्च जगदुपादानं निमित्तं च ब्रह्मैवेति निश्चीयते ॥

साक्षाच्चोभयाम्नानात् ॥ २५ ॥

“ किं सिद्धनं क उ स वृक्ष आसीत् ” इत्यादिना जगदुपादाननिमित्तादौ पृष्ठे “ ब्रह्म वनं (३) ब्रह्म स वृक्ष आसीत्-ब्रह्माध्यातिष्ठत् ” इत्युपादानं निमित्तं चोभयं ब्रह्मैवेति हि साक्षादात्मनायते । अतश्चोभयं ब्रह्म ॥

आत्मकृतेः ॥ २६ ॥

(१) ‘ भूतचिदचिद्वस्तुगता विकाराः ’ ग० पा०

(२) ‘ सोऽकामयत बहुस्यां प्रजायेय इति ’ ग०

(३) ‘ ब्रह्म वनम् ’ इति ग० पुस्तके नास्ति ।

“ तदात्मानं स्वयमकुरुत ” इति स्रष्टुरात्मन एव जगदाकारेण कृतिरुपादिश्यते । अतश्चोभयम् । नामरूपभावाभावाभ्यामेकस्य कर्मकर्तृभावो न विरुद्धयते ॥

यद्यात्मानमेव ब्रह्म जगदाकारं करोति तर्हि ब्रह्मणोऽपहृतपाप्मत्वादिकमनवधिकातिशयानन्दस्वरूपत्वं सर्वज्ञत्वमित्यादि सर्वं विरुद्धयेत । अज्ञत्वासुखित्वकर्मवश्यत्वादिविपरीतरूपत्वाज्जगतः—इत्यत उत्तरं पठति—

परिणामात् ॥ २७ ॥

अज्ञब्रह्मविवर्तवादे हि तद्वत्येव । अज्ञानस्य तत्कार्यरूपानन्तापुरुषार्थस्य च वेदान्तजन्यज्ञाननिवर्त्यस्य ब्रह्मण्येवान्वयात् । तदा शास्त्रस्य भ्रान्तजल्पितत्वापाताच्च । अविभक्तनामरूपसूक्ष्मचिदचिद्रस्तुशरीरकस्य ब्रह्मणो विभक्तनामरूपस्थूलचिदचिद्रस्तुशरीरत्वेन परिणामो हि वेदान्तेषूपदिश्यते “ तद्धेदं तर्ह्यव्याकृतमासीत्तन्नामरूपाभ्यां व्याक्रियत ” इत्येवमादिभिः । अपुरुषार्थाश्च विकाराश्च (१) शरीरभूताचिदचिद्रस्तुगताः । कारणावस्थायां कार्यावस्थायां चात्मभूतं ब्रह्मापहृतपाप्मत्वादिगुणकमेव । स्थूलसूक्ष्मावस्थस्य कृत्स्नस्य चिदचिद्रस्तुनो ब्रह्मशरीरत्वं ब्रह्मणश्च तदात्मत्वं “ यस्य (२) पृथिवी शरीरम् ” इत्यारभ्य “ यस्याव्यक्तं शरीरम्—यस्याक्षरं शरीरम्—यस्य मृत्युः शरीरम्—एष सर्वभूतान्तरात्माऽपहृतपाप्मा ” इत्येवमादिश्रुतिशतसमधिगतम् । अतः सर्वमनवद्यम् ॥

(१) ‘ अपुरुषार्थविकाराश्च ’ ग० ‘ अपुरुषार्थाश्च विकाराः ’ सु०

(२) ‘ यः पृथिव्यां तिष्ठन् । यस्य ’ सु०

प्रथमाध्यायस्य चतुर्थः पादः ।

७९

योनिश्च हि गीयते ॥ २८ ॥

“यद्भूतयोनिं परिपश्यन्ति धीराः। कर्तारमीशं पुरुषं ब्रह्मयोनिम् ” इत्यादिषु सर्वस्य भूतजातस्य परमपुरुषो योनित्वेन गीयते । हि हेतौ । यस्माद्योनिरिति गीयते तस्माच्चोपादानमपि ब्रह्म । योनिशब्दश्चोपादानकारणपर्यायः ॥

एतेन सर्वे व्याख्याता व्याख्याताः ॥ २९ ॥

“यतो वा इमानि ” इत्यादिषूदाहृतेषु वाक्येषु “जन्माद्यस्य यतः” इत्यादिनोक्तेन न्यायकलापेन सर्वे वेदान्ता ब्रह्मपरा व्याख्याताः । पदाभ्यासोऽध्यायपरिसमाप्तिद्योतनार्थः ॥

इति श्रीभगवद्रामानुजविरचिते वेदान्तदीपे प्रथमस्याध्यायस्य चतुर्थः पादः । समाप्तश्चायं समन्वयाध्यायः ॥

# वेदान्तदीपे

द्वितीयोऽध्यायः ।

( स्मृत्याधिकरणम् । )

स्मृत्यनवकाशदोषप्रसङ्ग इति चेन्नान्यस्मृ-  
त्यनवकाशदोषप्रसङ्गात् ॥ १ ॥

वेदान्तानां समस्तचिदचिद्विलक्षणास्पृष्टहेयगन्धसर्वज्ञता(१)ऽऽ-  
द्यनन्तकल्याणगुणाकरब्रह्मैकपरत्वं प्रतिपादितं, कापिलादि(२)-  
स्मृतिविरोधेन चालायितुं शक्यमुत नेति संशयः ॥ शक्यमिति  
पूर्वः पक्षः १ श्रुतिविरुद्धायाः स्मृतेरनादरणीयत्वे स्थितेऽपि  
वेदान्तवेद्यार्थस्य दुर्ग्रहत्वेनाल्पश्रुतैर्मन्दमतिभिराप्तप्रणीतस्मृ-  
त्युपबृंहणेन विना निश्चयो नोपपद्यते । कपिल(३)स्मृतिः  
केवलतत्त्वपरेति तथैव ह्युपबृंहणं न्याय्यम् । अन्यथाऽऽ-  
प्तप्रणीतायाः केवलतत्त्वपरायास्तस्या अनवकाशप्रसङ्ग इति,  
वेदान्तवेद्यं जगत्कारणं प्रधानम् ॥ राद्धान्तस्तु—वेदा-  
न्तस्योपबृंहणापेक्षत्वेऽपि आप्ततममन्वादिस्पृतिभिर्वेदान्ताविरो-  
धिनीभिरैवोपबृंहणं न्याय्यम् १ अन्यथा तासां बह्वीनार्जन-  
वकाशप्रसङ्गो महानयं दोषः स्यात् । न च तासां धर्मप्रति-  
पादनांशोपबृंहणत्वेन सावकाशत्वम् । यतो धर्माणामपि

(१) 'सावेद्या' क०

(२) 'कापिल' मु०

(३) 'कपिलादि' ग०

स्वरूपं परब्रह्म(१)भूतपरमपुरुषाराधनत्वं, “इष्टापूर्तं बहुधा जातं जायमानं विश्वं विभक्तिं भुवनस्य नाभिः । तदेवाग्निस्तद्रायुस्तत्सूर्यस्तदु चन्द्रमाः । यज्ञैस्त्वमिज्यसे नित्यं सर्वदेवमयाच्युत ॥” इत्यादिभिः ॥ सूत्रमपि व्याख्यातम् ॥

अतीन्द्रियार्थसाक्षात्कारसमर्थस्य कपिलस्य , वेदान्तानां परब्रह्मपरत्वानुपलब्धेः प्रधानपरत्वमाश्रयणीयमित्यत उत्तरम्(२)—

इतरेषां चानुपलब्धेः ॥ २ ॥

इतरेषां मन्वादीनां वेदविदग्रेसरणां सर्वार्थ(३)साक्षात्कारममर्थानां प्रधानपरत्वानुपलब्धेर्ब्रह्मपरत्वमेवाश्रयणीयम् । वेदान्तप्रतिपन्नार्थविरुद्धायास्तु कपिलोपलब्धेर्भ्रान्तिमूलत्वं कल्पयितव्यम् ॥

( योगप्रत्युत्तचधिकरणम् । )

एतेन योगः प्रत्युक्तः ॥ ३ ॥

किं वेदान्तानां योगस्मृत्योपबृंहणं न्यय्यमुत नेति संशयः ॥ न्याय्यमिति पूर्वः पक्षः ॥ कृत्स्नवेदप्रवर्तनाधिकृताहिरण्यगर्भप्रणीतत्वाद्योगस्य । ईश्वरसद्भावाभ्युपगमाच्च । अतो योगस्मृत्युपबृंहितत्वेन वेदान्तानां प्रधानो(४)पादानप्रतिपादनपरत्वम् ॥ सिद्धान्तस्तु—कपिलस्मृतिवद्वेदाविरुद्धत्वाविशेषादनादरः(५) । हिरण्यगर्भस्यापि क्षेत्रज्ञत्वेन भ्रमसंभवार्थयोगस्मृतेरापि भ्रान्तिमूलत्वम् ॥ सूत्रमपि व्याख्यातम् ॥

(१) ‘स्वरूपब्रह्म’ मु०

(२) ‘उत्तरं पठति’ मु०

(३) ‘सर्वातीन्द्रियार्थ’ मु०

(४) ‘अब्रह्मात्मकप्रधानो’ मु०

(५) ‘दरणीयैव योगस्मृतिः’ मु०

( विलक्षणत्वाधिकरणम् । )

न विलक्षणत्वादस्य तथात्वं च शब्दात् ॥ ४ ॥

किं वेदान्तानां जगत्कारणतया प्रधानपरत्वमुत ब्रह्म-  
परत्वमिति संशयः ॥ प्रधानपरत्वमिति पूर्वः पक्षः । अज्ञत्वादि-  
ना जगतो ब्रह्मविलक्षणत्वेन ब्रह्मकार्यत्वप्रतिपादनासंभवात् ।  
सालक्षणेन प्रधान(१)प्रतिपादनपरत्वस्य च संभवात् ॥ रा-  
द्धान्तस्तु—माक्षिकादिभ्यः किम्यादीनां विलक्षणानामुत्पत्तिद-  
र्शनाद्ब्रह्मविलक्षणस्य जगतस्तत्कार्यत्वं संभवत्येवेति ॥ सू-  
त्रार्थस्तु—अज्ञत्वेनासुखित्वेन चोपलब्धस्य चिदाचिन्मिश्रस्य ज-  
गतः सर्वज्ञाद्वैद्यप्रत्यनीकान्निरतिशयानन्दाद्ब्रह्मणो विलक्षण-  
त्वेन, जगतो ब्रह्मकार्यत्वप्रतिपादनं वेदान्तानां न संभ-  
वति । तथात्वं विलक्षणत्वं च शब्दार्दवगम्यते । न केवलं  
प्रत्यक्षाद्युपलब्ध्या “विज्ञानं चाविज्ञानं च । अनीशया शो-  
चति मुह्यमानः । अनीशश्चात्मा बध्यते भोक्तृभावात् ”  
( इत्यादेः ॥

“आपो वा अकामयन्त । तं पृथिव्यब्रवीत्” इत्यादौ पृ-  
थिव्यादेरपि ज्ञानकार्यत्वं व्यपदिश्यते । तस्मात् “अविज्ञानं  
च” इति तदन्यपरमित्यत उत्तरम्—

अभिमानिव्यपदेशस्तु विशेषानुगतिभ्याम् ॥ ५ ॥

तुशब्दश्चाद्यं व्यावर्तयति । पृथिव्याद्यभिमानिवे-  
वतानामयं व्यपदेशः । कुतोऽवगम्यते । विशेषानुगतिभ्याम्  
विशेषणं-विशेषः “हन्ताहमिमास्तिस्मा देवताः” इति पृथि-  
व्यादेर्देवताशब्देन विशेषणं दृश्यते । “सर्वा ह वै देवता

(१) ‘ प्रधानकार्यत्व ’ मु०



अहंश्रेयसे विवदमानाः”, इति वागादिप्राणपर्यन्तस्य च । अनु-  
गतिरनुप्रवेशः । अग्न्यादित्यादेर्वागादिष्वनुप्रवेशो दृश्यते ।  
“अग्निर्वाग्भूत्वा मुग्धं प्राविशत्वादित्यश्चक्षुर्भूत्वाऽक्षिणी  
प्राविशद्वायुः प्राणो भूत्वा नासिके प्राविशत् ” इत्यादौ ॥

दृश्यते तु ॥ ६ ॥

तुशब्दः पक्षव्यावृत्त्यर्थः । माक्षिकादिभ्यो विलक्षणानां  
क्रिम्यादीनामुत्पत्तिर्दृश्यते । अतो ब्रह्माविलक्षणस्यापि जगत्स-  
त्कार्यत्वं संभवाति ॥

असदिति चेन्न प्रतिषेधमात्रत्वात् ॥ ७ ॥

यदि कार्यस्य कारणाद्विलक्षणद्रव्यत्वमभ्युपगम्यते; त-  
र्हि कारणे कार्यमसद्रवतीत्यसत्कार्यवादोऽभ्युपगतः स्या-  
त्, तथा सति “सर्वं खल्विदं ब्रह्म ” इत्यादि सामाना-  
धिकरण्यव्यपदेशो न घटत इति चेन्न । कार्यकारणयोः सा-  
लक्षण्यनियमप्रतिषेधमात्रत्वात् । अस्माभिः पूर्वमभिहितं (१) का-  
र्यकारणयोरेकद्रव्यत्वं स्वीकृतमेव । एकमेव (२) कारणावस्थं  
द्रव्यं, कार्यावस्थां भजमानं मलक्षणावस्थामपि भजते, त्रिल-  
क्षणावस्थामपीत्यर्थः ॥

अपीतौ तद्वत्प्रसङ्गादसमञ्जसम् ॥ ८ ॥

यदि ब्रह्मैव सर्वज्ञं सत्यसंकल्पं निरतिशयानन्दमपहतपा-  
प्मत्वादिस्वरूपं तद्विपरीतजगदवस्थां भजते, तर्हि पिण्डत्व-  
घटत्वावस्थामृद्द्रव्यवदसर्वज्ञत्वमनपहत (३) पाप्मत्वादिकं कर्म-

(१) ‘मात्रत्वादस्माभिः पूर्वमभिहितम् ।’ मु०

(२) ‘एकमेव’ इति ग० पुस्तके नास्ति ।

(३) ‘वत्सर्वज्ञत्वमपहत’ मु० ग०

वश्यत्वं ब्रह्मणः प्रसज्येतेति विरुद्धार्थाभिधानाद्वेदान्त-  
वाक्यमसमञ्जसं स्यात् । अपीतार्विति सृष्ट्यादेः (१) प्रदर्शना-  
र्थम् । जगतो ब्रह्मण्यपीतौ ब्रह्मण उत्पत्तावपीत्यर्थः । अपीति-  
रूप्ययः ॥

न तु दृष्टान्तभावात् ॥ ९ ॥

न ब्रह्मण्यज्ञत्वादयः प्रसज्येरन् । अत एव न वेदान्ता-  
नार्यसामञ्जस्यम् । तुशब्दः प्रसक्तस्यासंभावनयितां द्योतय-  
ति । एकस्यैव/वस्थाद्वयान्वयेऽपि गुणदोषव्यवस्थायां दृ-  
ष्टान्तसद्भावात् । यथा मनुष्यो जातो बालो युवा स्याविरो  
भवतीत्यत्र मनुष्यशरीरकस्य चेतनस्यैव सर्वावस्थान्वयेऽपि ज-  
न्मबालत्वयुवत्वस्थविस्त्वादीनि नात्मनि सङ्गच्छन्ते, तथा-  
ज्ञानभुखादयश्च न शरीरे; (एवं चिदचिद्वस्तुशरीरस्य परस्य  
ब्रह्मणः कार्यकारणोभयावस्थान्वयेऽपि कर्मवश्यत्वाज्ञत्वादयः  
शरीरभूतचिदचिद्वस्तुगताः । अपहृतपाप्मत्वे सर्वज्ञत्वादयः पर-  
मात्मन्यात्मभूतेऽवतिष्ठन्ते । सर्वावस्थस्य चिदचिद्वस्तुर्नो ब्र-  
ह्मशरीरत्वं ब्रह्मणश्च तदात्मत्वं, 'यस्य पृथिवी/शरीरं' 'इत्या-  
द्यन्तर्यामिब्राह्मणादिष्ववगतमिति न कश्चिद्विरोधः ॥

स्वपक्षदोषाच्च ॥ १० ॥

न केवलं ब्रह्मकारणवादस्य निर्दोषतया तत्समाश्रय-  
णम् । प्रधानकारणवादे दोषाच्च, तं परित्यज्य, स एव समाश्र-  
यणीयः । प्रधानकारणवादे हि निर्विकारस्य चिन्मात्र-  
स्य पुरुषस्य प्रकृतिसंनिधानकृततद्वर्माध्यासमूला जगत्प्रवृ-  
त्तिरभ्युपगम्यते । तत्र प्रकृतिसद्भावमात्रे संनिधाने सति,

(१) 'सृष्ट्यादेः ।' इति मुद्रिते नास्ति ।

मुक्तस्यापि तद्धर्माध्यासप्रसङ्गः । विकारविशेषे सति संनिधाने,  
कृत्स्नस्य विकारस्याध्यासपूर्वकत्वान्नाध्यासस्य (१) विकारो  
हेतुरिति विरुद्धार्थाभिधानादसामञ्जस्यादिदोष इति न त-  
त्पक्षसंभवगन्धः ॥

तर्काप्रतिष्ठानादपि ॥ ११ ॥

कपिलतन्त्रस्य तर्कमूलत्वेन शाक्या(२)दिनर्कप्रतिहततया-  
ऽस्य तर्कस्याप्रतिष्ठितत्वाच्च न तत्पक्षसंभवः ॥

अन्यथाऽनुमेयमिति चेद्देवमप्यनिर्मो-

क्षप्रसङ्गः ॥ १२ ॥

इतः पूर्वं विद्यमानैस्तर्कैरप्रतिहतत्वं यथा संभवति तथा  
प्रधानकारणवादप्रनुमास्यामह (३) इति चेत्तथापि तर्का-  
प्रतिष्ठानदोषादमोक्षो दुर्वारस्त्वदाधिकतर्ककुशल(४)सद्भावसं-  
भवाद ॥

एतेन शिष्टापरिग्रहा अपि व्याख्याताः ॥ १३ ॥

न परिगृह्यन्ते वैदिकैरित्यपरिग्रहाः(५) । एतेन-तर्काप्रति-  
ष्ठानलक्षणेन कपिलस्मृतिनिरसनेहेतुना, परिशिष्टाः-कणभक्षा-  
दिस्मृतयोऽपि निरस्ता व्याख्याताः ॥ परमाणुकारणवादः स-

(१) 'पूर्वकत्वाभावान्नाध्यासस्य' इति 'पूर्वकत्वाभावान्न संनि-  
धानं विकारहेतुरिति कृत्स्नस्य विकारस्याध्यासपूर्वकत्वा-  
न्नाध्यासस्य' इति च पाठान्तरे ।

(२) 'शाक्या' क०

(३) 'अनुमन्यामहे' मु०

(४) 'दृश्यत्व' पा०

(५) एतद्वाक्यानन्तरम् 'शिष्टाश्च ते अपरिमहाश्च शिष्टापरिग्र-  
हाः ।' इत्यधिकं मुद्रिते ।

र्वसंमत इति, न तेषां तर्कस्याप्रतिष्ठितत्वमित्याधिकाशङ्का । तर्क-  
मूलत्वाविशेषात्परमाणूनां शून्यत्वाद्भव्यत्वादिविवादाच्च त-  
र्कस्याप्रतिष्ठितत्वमेवेति परिहारः ॥

( भोक्त्रापत्त्यधिकरणम् । )

भोक्त्रापत्तेरविभागश्चेत्स्याल्लोकवत् ॥ १४ ॥

सर्वात्मभूतस्य परस्य ब्रह्मणः स्वशरीरभूताजीवाच्चिरति-  
शयानन्दैकस्वभावतया यो विभाग उक्तः, स विभागः संभवतीति-  
संशयः ॥ न संभवतीति पूर्वः पक्षः, सर्वचिदचिद्वस्तुशरीरतया स-  
शरीरत्वाद्ब्रह्मणः, सशरीरस्य च सुखदुःखयोर्भोक्तृत्वाप-  
त्तेः । तदापत्तिश्च 'न ह वै सशरीरस्य सतः प्रियाप्रिययोरपहति-  
रस्ति अशरीरं वा व सन्तं न प्रियाप्रियौ स्पृशतः' इति श्रुतेः ॥  
राद्धान्तस्तु—स्यादेव विभागो जीवात्परस्य/कर्मवश्यतया । न हि  
शरीरप्रयुक्तः सुखदुःखयोगः (१) अपि तु शास्त्रवश्यतया त-  
दतिवृत्तिकृतः । 'स एकधा भवति त्रिधा भवति (२)' इत्या-  
दिनाऽवगतशरीरस्य मुक्तस्य सशरीरस्याप्यशास्त्रवश्यतया नि-  
रस्तनिखिलदुःखदर्शनात् । यथा लोके राजशासनवश्यानां सश-  
रीराणां तच्छासनातिवृत्तिनिमित्तदुःखान्वयेऽपि, राज्ञः सश-  
रीरस्यापि प्रकारान्तरेण साधर्म्येऽपि, स्वशामनावश्यतया न  
तदतिवृत्तिकृतदुःखान्वयः ॥ विभागो वैलक्षण्यम् (३) मूत्रमपि  
व्याख्यातम् ॥

(१) 'सुखदुःखसंभोगः ग०

(२) 'त्रिधा भवति' इत्यंशः क० ग० पुस्तकयोर्नास्ति ।

(३) 'विभागो वैलक्षण्यम्' इति क० ग० पुस्तकयोर्नास्ति ।

तदनन्यत्वमारम्भणशब्दादिभ्यः ॥ १५ ॥

किं ब्रह्मकार्यं जगद्ब्रह्मणोऽन्यदुत्तानन्यदिति संशयः ॥  
 अन्यदिति पूर्वः पक्षः १ तथोपलब्धेः । न हि बुद्धिशब्दान्तरा-  
 दयः कारणाकार्यस्यानन्यत्वे कथं चिदुपपद्यन्ते । कारक-  
 व्यापारवैयर्थ्ये चानन्यत्वे । अतो वस्तुविरोधादनन्यत्वश्रुत-  
 यो लक्षणया नेयाः ॥ राद्धान्तस्तु—“वाचाऽऽरम्भणं विकारो  
 नामधेयं मृत्तिकेत्येव सत्यम् । सदेव सोम्येदमग्र आसीदेकमे-  
 वाद्वितीयं, तदेकत बहुस्यां प्रजायेयेति तत्तेजोऽसृजत ।  
 ऐतदात्म्यमिदं सर्वं तत्सत्यं स आत्मा तत्त्वमसि श्वेतके-  
 तो । सर्वं खल्विदं ब्रह्म तज्जलानिति । तद्धिदं तर्ह्यव्याकृतमासी-  
 तन्नारामरूपाभ्यां व्याक्रियत ” इत्यादिश्रुतिशतसिद्धं कार्य-  
 स्य जगतः कारणाद्ब्रह्मणोऽनन्यत्वम् । न चात्र वस्तुविरोधग-  
 न्धः । कारणीभूतमृदादिद्रव्यस्यैव पृथुबुधोदराद्यवस्थाऽन्तराप-  
 न्त्या बुद्धिशब्दान्तरादयोऽप्युपपद्यन्ते । तत एव कारकव्यापारा-  
 द्यवैयर्थ्यं च । एवं कारणस्यैव कार्यावस्थायामपि प्रत्यभि-  
 ज्ञायमानस्य वस्थान्तरापत्त्यैव सर्वेषूपपन्नेष्वनुपलब्धद्रव्या-  
 न्तरकल्पना न संभवाति । तस्माद्ब्रह्मकार्यं जगद्ब्रह्मणोऽनन्य-  
 देव ॥ सूत्रार्थस्तु—तस्माद्ब्रह्मणोऽनन्यत्वं कार्यस्य जगतः  
 आरम्भणशब्दादिभ्यो वाक्येभ्यस्तदुपपादयद्रथ उपपद्यते (१) ।  
 “वाचाऽऽरम्भणम्” इति (२) शब्द आदिर्येषां पूर्वोक्तानां वा-  
 क्यानां तान्यारम्भणशब्दादीनि । तानि ह्यनन्यत्वमुपपा-  
 दयन्ति ॥

(१) ‘अवगम्यते’ सु

(२) ‘आरम्भणमिति’ मु०

भावे चोपलब्धेः ॥ १६ ॥

घटादिकार्यभावे च—तदेवेदं मृद्वव्यमित्थमवस्थितमिति कारणस्योपलब्धेश्च, कारणार्दनन्यत्वं कार्यस्य । यथा देवदत्तस्य बालत्वयुवत्वावस्थाविशिष्टस्यानन्यत्वम् ॥

सत्त्वाच्चापरस्य ॥ १७ ॥

अपरस्य कार्यस्य कारणे सत्त्वाच्च कारणार्दनन्यत्कार्यम् । सर्वमिदं घटशेरावादि कार्यं पूर्वाह्णे मृदेवासीदिति हि कारणे कार्यमुपलभ्यते । घटशेरावादिमंस्थानसंस्थितमेव मृद्वव्यं पूर्वकाले पिण्डाकारमुपलब्धमित्यर्थः ॥

असद्व्यपदेशान्नेति चेन्न धर्मान्तरेण वाक्यशे-

षाद्युक्तेः शब्दान्तराच्च ॥ १८ ॥

“असदेवेदमग्र आसीत् । इदं वा अग्रे नैव किं चनासीत् (१)” इत्यादिप्रकारणावस्थायां कार्यस्यासत्त्वव्यपदेशात्कारणे कार्यं सादृश्येत्तत्रापि पद्यत इति चेत्तत्र । स-दिति व्यपदेशहेतुभूतनामरूपावस्थाविरोधिसूक्ष्मावस्थारूपध-र्मान्तरेण योगादसदिति व्यपदिश्यते । कथामिदमवगम्य-ते । वाक्यशेषाद्युक्तेः शब्दान्तराच्च । वाक्यशेषस्तावत्—“त-दसदेव सन्मनोऽकुरुत स्याम्” इत्यसदिति व्यपदिष्ट-स्यैव मनस्कारप्रतिपादनेनासद्व्यपदेशो धर्मान्तरयोगानि-मित्तमित्यवगमयति । युक्तिश्च—धर्मान्तरयोगमेवासद्व्यपदेश-हेतुमवगमयति । ‘घटोऽस्ति, घटो नास्तीति सदसद्व्यपदे-शयोर्घटत्वकपालत्वयोः परस्परविरोधिधर्मयोरेव हेतुत्वे सिद्धे

(१) ‘इदं वा अग्रे’ इत्यादिश्रुतः ग० पुस्तके नास्ति ।

द्वितीयाध्यायस्य प्रथमः पादः ।

८९

तदतिरिक्तानुपलब्धतुच्छत्वस्य हेतुत्वकल्पनानुपपत्तेः । तथा शब्दान्तरं च “सदेव सोम्येदमग्र आसीत्” इति समान-  
मकरणास्थसंसच्छब्दं(१) धर्मान्तरयोगनिमित्तमवगमयति ॥

पठवच्च ॥ १९ ॥

यथा तन्तव एव व्यतिपङ्गविशेषभाजः ‘पट’ इति नामरूप-  
कार्यान्तरादिकं(२) भजन्ते तद्ब्रह्मापि ॥

यथा च प्राणादिः ॥ २० ॥

यथा च वायुरेक एव शरीरवृत्तिविशेषं भजमानः प्रा-  
णापानादिनामरूपकार्यान्तराणि भजते, तद्ब्रह्मापीति तदन-  
न्यत्वं च जगतः सिद्धम् ॥

( इतरव्यपदेशाधिकरणम् । )

इतरव्यपदेशाद्विज्ञाताकरणादिदोष-

प्रसक्तिः ॥ २१ ॥

ब्रह्मणो जगत्कारणत्वं संभवत्युत नैति संशयः ॥ न  
संभवतीति पूर्वः पक्षः । कुतः । “अयमात्मा ब्रह्म । तत्त्वम-  
सि” इति तत्सामानाधिकरण्येन जीवो ब्रह्मैवेत्यवगमाज्जगत्सर्गस्य  
च जीवपुण्य(३) हेतुत्वादात्महिताकरणाहितकरणादि(४) दोषप्र-  
सक्तेः, सर्वज्ञस्य सत्यसंकल्पस्य ब्रह्मणो जगत्कारणत्वानुपपत्तेः ।  
जीवपरयोर्ब्रह्मादिन्यः श्रुतयो जगद्ब्रह्मणोरनन्यत्वं व-

(१) ‘स्थं सच्छब्दं’ पा०

(२) ‘नामरूपाभ्यां कार्यान्तरादिकं’ मु० ‘नामरूपकार्यान्तरं’ क०

(३) ‘जीवपुण्य’ मु० क०

(४) ‘आत्महिताकरणादि’ मु०

दता त्वयैव परित्यक्ताः । भेदे सर्वानन्यत्वासिद्धेः । ॥ औ-  
पाधिकभेदविषयाः भेदश्रुतयः, स्वाभाविकाभेदविषयाः अभे-  
दश्रुतयः इति चेत्त्रेदं वक्तव्यम् । स्वभावतः स्वस्मादभिन्नं  
जीवं किमनुपाहितं जगत्कारणं ब्रह्म जानाति न वा न जाना-  
ति (१) चेत्सर्वज्ञत्वहानिः । जानाति (१) चेत्स्वस्मादभिन्नजीवस्य  
दुःखं स्वदुःखमिति जानतो ब्रह्मणो हिताकरणाहितकरणा-  
दि (२) दोषप्रसक्तिरनिवार्या । जीवब्रह्मणोरज्ञानकृतो भेदस्त-  
द्विषयाः भेदश्रुतयः इति चेत्तत्रापि जीवाज्ञानपक्षे-पूर्वोक्तविक-  
ल्प (३) स्तत्फलं च तदवस्थमेव । ब्रह्माज्ञानपक्षे-स्वप्रकाशस्वरूपस्य  
ब्रह्मणोऽज्ञानसाक्षित्वं, तत्कृता जगत्सृष्टिश्च न संभवतीति । अ-  
ज्ञानेन प्रकाशस्तिरोहितश्चेत्तिरोधानस्य प्रकाशनिवृत्तिकरत्वेन  
प्रकाशस्यैव स्वरूपत्वात्स्वरूपनिवृत्तिरेवेति स्वरूपनाशादयो  
दोषा भाष्ये प्रपञ्चिताः ॥ ॥ राद्धान्तस्तु—“ अस्मान्मायी सृ-  
जते विश्वमेतत्तस्मिन्श्चान्यो मायया संनिरुद्धः । तयोरन्यः  
पिप्पलं स्वाद्वत्त्यनश्नन्नन्यो अभिचाकशीति । प्रधानक्षेत्रज्ञपाति-  
गुणेशः । पृथगात्मानं प्रेरितारं च मत्वा ” इत्यादिभिः  
प्रत्यगात्मनोऽर्थान्तरभूतं ब्रह्मेत्यवगमाज्जीवकर्मानुगुण (४) जग-  
त्सर्गस्य च ब्रह्मणो लीलाप्रयोजनत्वाज्जगत्कारणत्वं संभव-  
त्येव । तत्त्वमस्यादिसामानाधिकरण्यनिर्देशो “ यस्यात्मा  
शरीरम् ” इत्यादिश्रुतेर्जीवस्य ब्रह्मशरीरत्वाच्छरीरतया जी-  
वप्रकारक (५) ब्रह्मप्रतिपादनपरः । सूक्ष्मचिदचिद्वस्तुशरीरं ब्रह्म  
कारणावस्थं ; स्थूलचिदचिद्वस्तुशरीरं ब्रह्मैव कार्यावस्थामिति

(१) ' जानातीति ' क०

(२) ' हिताकरणादि ' ग०

(३) ' पूर्वोक्तो दोष ' मु०

(४) ' गुणतया ' मु०

(५) ' प्रकारत्वेन ' क०



कार्यकारणयोरनन्यत्वम् । एवमपि शरीरभूतयोश्चिदाचिद्वस्तुनोः, शरीरिणो ब्रह्मणश्च दुःखित्वपरिणामित्वेहेयप्रत्यनीकत्वकल्याणगुणाकरत्वस्वभावाः स्वरूपविवेकविषयश्रुति(१)सिद्धास्तथैव व्यवस्थिता इति, ब्रह्मणो जगत्कारणत्वं संभवत्येव ॥ [सूत्रार्थस्तु—इतरो जीवः । ब्रह्मणो जीवतया व्यपदेशाजीवस्य च दुःखित्वाद्द्वैतरूपजगदकरणमहितरूपजगत्करणमित्यादिदोषप्रसक्तिर्ब्रह्मणः । अतो जगत्कारणत्वं न संभवतीति ॥

अत उत्तरं पठति (२)—

आधिकं तु भेदनिर्देशात् ॥ २२ ॥

तुशब्दः पक्षव्यावृत्त्यर्थः । प्रत्यगात्मनोऽधिकमर्थान्तरभूतं ब्रह्म । कुतः । भेदनिर्देशात् । “स कारणं करणाधिपाधिपः । प्रधानक्षेत्रज्ञपतिर्गुणेशः । पृथगात्मानं प्रेरितारं च मत्वा ” इत्यादिभिः प्रत्यगात्मनो जीवाद्ब्रह्मणो हि भेदो निर्दिश्यते ॥

अश्मादिवच्च तदनुपपत्तिः ॥ २३ ॥

अश्मकाष्ट्रलोष्टतृणादेरचेतनस्येवानन्त(३)दुःखाकरजीवस्य निरतिशयानन्दसत्यसंकल्पब्रह्मभावानुपपत्तिश्च । न केवलं भेदश्रुत्याऽर्थान्तरत्वमवगम्यते । वस्तुनोपपत्त्या चेत्यर्थः (४) ॥ जीवसामानाधिकरण्यनिर्देशो “यस्यात्मा शरीरम् ” इत्यादिश्रुतिसिद्धजीवप्रकारब्रह्मप्रतिपादनपर इति, “अवस्थितेरिति काशकृत्स्नः ” इत्यत्रैव प्रतिपादितः ॥

(१) ‘विषयाः श्रुति’ ग०

(२) इयमवतारिका मुद्रित एव वर्तते ।

(३) ‘तृणादेरिवानन्त’ ग०

(४) ‘वस्तुतोऽभेदानुपपत्त्या चेति चकारार्थः ।’ पा०

( उपसंहारदर्शनाधिकरणम् । )

उपसंहारदर्शनाच्चेति चेन्न क्षीरवद्धि ॥ २४ ॥

ब्रह्मणो जगत्कारणत्वं संभवति नैति (१) संशयः ॥ न संभवतीति पूर्वः पक्षः । कुतः । लोके कार्यजननसमर्थस्यापि वस्तुनस्तत्कार्यजननेऽनेककारकोपसंहारदर्शनाद्विचित्रजगज्जननसमर्थस्यापि ब्रह्मणोऽसहायस्य जनयितृत्वानुपपत्तेः ॥ राद्धान्तस्तु-क्षीरस्य दधिभावेऽन्यानपेक्षत्व(२)दर्शनादनेककारकोपसंहार(३)नियमो न दृश्यत इति ब्रह्मणोऽन्यानपेक्षस्यैव कारणत्वं संभवत्येव ॥ सूत्रं तु निगद(४)व्याख्यातम् । क्षीरवद्धीति प्रसिद्धवन्निर्देशश्चोद्यमान्द्यपरः ॥

देवादिवदपि लोके ॥ २५ ॥

यथा देवादयः स्वे स्वे लोके स्वापेक्षितानि स्वसंकल्पादेव वस्तूनि सृजन्ति तथा ब्रह्मापि । देवादेः शास्त्रावसेयशक्तितया ब्रह्मतुल्यत्वेऽपि, तस्य सुखग्रहणायेति (५) मन्तव्यम् ॥

( कृत्स्नप्रसक्त्याधिकरणम् । )

कृत्स्नप्रसक्तिर्निरवयवत्वशब्दको-

पो वा ॥ २६ ॥

ब्रह्मणो जगत्कारणत्वं संभवति नैति संशयः ॥ न संभवतीति पूर्वः पक्षः । निरवयवस्य ब्रह्मणो जगदुपादान-

(१) ' नवेति ' मु०

(२) ' अनन्यापेक्षत्व ' मु०

(३) ' दर्शनादुपसंहार ' ग०

(४) ' सूत्रमपि ' मु०

(५) ' तुल्यत्वेऽपि देवादिग्रहणं ब्रह्मणो विचित्रशक्तित्वस्य सुग्रहणयेति ' मु०

त्वे कृत्स्नस्य ब्रह्मणो जगदाकारेणोपयोगप्रसंगात्तत्परिजिहीर्षया सावयवत्वाभ्युपगमे, “सदेव सोम्येदमग्र आसीदेकमेवाद्वितीयम्” इत्यादिकारणावस्थायां निरवयवत्ववाचिशब्दो (१) बाध्येत । यद्यपि सूक्ष्मचिदचिद्वस्तुशरीरं ब्रह्म कारणं, स्थूलचिदचिद्वस्तुशरीरं ब्रह्म कार्यमित्यभ्युपगम्यते; तथापि शरीर्यशस्यापि कार्यत्वाभ्युपगमात्कृत्स्नस्य प्रसक्तिर्निरवयवत्वशब्दबाधो वा ॥ रा-  
द्धान्तस्तु—सकलेतरविसजातीयं श्रुत्यैकसमधिगम्यं सर्वशक्तियुक्तं ब्रह्म निरवयवमपि, कार्यं च (२) भवत्यन्यच्च भवतीति परिमितशक्तिवस्तुचोद्यं तत्र न प्रसज्यते । यथा जातिवादिनो जातिरेकैवामूर्ता खण्डमुण्डादिष्वत्यन्तविलक्षणेऽनन्तेष्वपि पारिसमाप्येव वर्तते । न तत्रैतरवस्तुचोद्यम् । इति जगत्कारणत्वं संभवत्येव ॥ सूत्रार्थस्तु—ब्रह्मकारणत्वे कृत्स्नस्य ब्रह्मणः कार्यत्वेनोपयोगप्रसङ्गः । निरवयवत्वान्निरवयवत्वशब्दकोपो वा । सावयवत्वे निरवयवत्ववादिशब्दबाधप्रसङ्ग इत्यर्थः ॥

श्रुतेस्तु शब्दमूलत्वात् ॥ २७ ॥

तुशब्दः पक्षव्यावृत्त्यर्थः । श्रुतेः—श्रुतिप्रामाण्यात्तैवं प्रसज्यते । शब्दमूलत्वात् शब्दैकमूलत्वेन सकलेतरविसजातीयत्वादित्यर्थः ॥

आत्मनि चैवं विचित्राश्च हि ॥ २८ ॥

आत्मनि चैवं—जीवात्मन्यचेतनधर्माप्रसक्तिश्चैवं; अचेतनाविसजातीयत्वादेर्लक्ष्यार्थः । विचित्राश्च हि अचेतनेषु च

विस(१)जातीयेष्वग्निजलादिषु विचित्रा, हि शक्तयोऽपि दृश्यन्ते । एवं परमात्मनश्चैतनाचेतनविसजातीयस्य विचित्राः शक्तय उपपद्यन्ते (२) ॥

स्वपक्षदोषाच्च ॥ २९ ॥

प्रधानाविकारणपक्षे दोषाच्च ब्रह्मैव कारणम् । तत्र हि लौकिकवस्तुसजातीयत्वेन प्रधानादेरुक्तदोषोऽन्ये च प्रसज्येरन् ॥

सर्वोपेता च तददर्शनात् ॥ ३० ॥

न केवलं सकलेतरविसजातीयत्वेन सर्वशक्त्युपेता परा देवतोच्यते । तददर्शनाच्च सर्वशक्तियोगश्रुतेरित्यर्थः । दर्शयतीति दर्शनं-श्रुतिः (३) “पराऽस्य शक्तिर्विविधैव श्रूयते” इत्यादिका ॥

विकरणत्वान्नेति चेन्न तदुक्तम् ॥ ३१ ॥

उक्तस्यार्थस्य द्रष्टुं चोद्यपूर्वकं पूर्वोक्तं स्मारयति । विकरणत्वात्करणविरहितत्वाद्ब्रह्म न कारणमिति चेत् । “न तस्य कार्यं करणं च विद्यते” इति श्रूयते (४) । तदुक्तं तत्र यद्वक्तव्यं तत्पूर्वमेवोक्तं “शब्दमूलत्वात्-विचित्राश्च हि” इत्ययमेव परिहारः । शब्दैकमूलत्वेन सकलेतरविसजातीयत्वाद्ब्रह्मणः । विसजातीयानां च शक्तिवैचित्र्यस्य लोकदृष्टत्वात्सर्वमुपपन्नमित्यर्थः ॥

(१) ‘तनेषु चिद्विस’ क०

(२) एवमित्यादि वाक्यं मुद्रित एवास्ति ।

(३) ‘दर्शयति च श्रुतिः सर्वशक्तियोगम्’ पा०

(४) इदं शङ्काकारोक्तविकरणत्वाश्रयपगमसूचकम् ।

( प्रयोजनवत्त्वाधिकरणम् । )

न प्रयोजनवत्त्वात् ॥ ३२ ॥

ब्रह्मणो जगत्कारणत्वं संभवति? नवेति संशयः ॥ (न-  
संभवतीति पूर्वः पक्षः ।) बुद्धिपूर्वारम्भाणां सप्रयोजनत्वात् ।  
ईश्वरस्य च स्वत एवाप्तममस्तकामस्य जगत्सृष्ट्यारम्भ-  
प्रयोजनाभावात् । गर्भवासादिदुःखरूपत्वात्सृष्टेः परानुग्रहे-  
णापि न सप्रयोजनत्वम् ॥ । राद्धान्तस्तु—परिपूर्णस्यापिेश्वर-  
स्य केवललीलाप्रयोजनाय जगत्सृष्ट्याद्यारम्भः संभवति ।  
यथा लोके सप्तद्वीपवती मेदिनीमधितिष्ठतो महाराजस्य, परि-  
पूर्णस्यापि केवललीलायै (१) कन्दुकाद्यारम्भा दृश्यन्ते, तद्व-  
दीश्वरस्यापि लीलाप्रयोजनाय (२) जगत्सृष्ट्यारम्भः संभवति ॥  
सूत्रार्थस्तु—प्रयोजनवत्त्वात्सृष्टरीश्वरस्य स्वतः परिपूर्णस्य  
प्रयोजनाभावात् सृष्टत्वम् ॥

लोकवत्तु लीलाकैवल्यम् ॥ ३३ ॥

लीलाकैवल्यं लीलायाः प्रयोजनत्वे कैवल्यं संभवति ।  
केवलाया लीलायाः सृष्ट्यारम्भप्रयोजनत्वं संभवतीत्यर्थः ।  
लोकवत्—यथा लोके राज्ञः कन्दुकाद्यारम्भे ॥

देव(३)मनुष्यादिविपमसृष्ट्या पक्षपातप्रसङ्गाद्दुर्विषहदुःख-  
गर्भत्वेन नैर्घृण्यप्रसङ्गाच्च, परमकारुणिकस्य परमपुरुषस्य ली-  
लार्थमपि जगत्सर्गो न संभवतीत्याशङ्क्याह—

(१) 'केवललीलैकफलाः' पा०

(२) 'लीलाप्रयोजनाय' इति ग० पुस्तक एवास्ति ।

(३) 'नन्दीश्वरस्य लीलैकफला जगत्सृष्टिर्न संभवति, देव' पा०

वैषम्यनैर्घृण्ये न सापेक्षत्वात्तथा हि  
दर्शयति ॥ ३४ ॥

ईश्वरस्य विचित्रजगत्सृष्टौ देवादिवैषम्यपक्षपातो, दुःखग-  
र्भजगत्सर्ग(?)नैर्घृण्यं च न संभवतः। वैषम्यादावीश्वरस्य क्षेत्र-  
ज्ञकर्मसापेक्षत्वात् । क्षेत्रज्ञानां पूर्वपूर्वकर्म पर्यालोच्य त-  
त्तत्कर्मानुगुणं विषमं जगत्सृजतीति तत्तत्कर्मेव वैषम्यादिहे-  
तुरित्यर्थः । तथा देवादियोगं क्षेत्रज्ञानां तत्तत्कर्मसापे-  
क्षं दर्शयति हि श्रुतिः “ साधुकारी साधुर्भव-  
ति पापकारी पापो भवति ” इति ॥

न कर्माविभागादिति चेन्नानादित्वादुपपद्यते  
चाप्युपलभ्यते च ॥ ३५ ॥

सृष्टेः प्राक्कर्म न विद्यते; क्षेत्रज्ञाभावात् । तदभावश्च “सदेव  
सोम्येवमग्र आसीत्” इत्यवधारणावगतादविभागादिति चेन्न ।  
अनादित्वात् क्षेत्रज्ञानां तत्कर्मप्रवाहाणां च । उपप-  
द्यते च — क्षेत्रज्ञ(२)स्वरूपानादित्वेऽपि नामरूपविभागाभा-  
वादविभागश्रुतिः । अन्यथाऽकृताभ्यागमकृतविप्रणाशप्र-  
सङ्गात् । उपलभ्यते च श्रुतिस्मृत्योः क्षेत्रज्ञानादित्वम्-  
“तद्धेदं तर्ह्यव्याकृतमासीत्तन्नामरूपाभ्यां व्याक्रियते” इति  
नामरूपव्याकरणमात्रश्रवणात्क्षेत्रज्ञानां स्वरूपानादित्वं सि-  
द्धम् । “ज्ञाज्ञौ द्वावजावीशनीशौ । निखो निखानां चेतनश्चे-  
तनानाम् । प्रकृतिं पुरुषं चैव विद्धधनादी उभावापि ” इ-

(१) ‘दुःखप्रदजगत्सर्गे’ मु०

(२) ‘पद्यते चानादित्वम् । क्षेत्रज्ञ’ ग० ‘पद्यते चानादिकर्मस-  
हकृतक्षेत्रज्ञ’ क०

ति । अविभागश्चतिरापि नामरूपाविभागाभावादुपपद्यत इत्य-  
भिहितम् (१) ॥

सर्वधर्मोपपत्तेश्च ॥ ३६ ॥

प्रधानपरमाण्वादिष्वनुपपन्नानाम् “स्वपक्षदोषात्” इत्या-  
दिषूक्तानां सर्वेषां धर्माणां कारणत्वोपपादका(२)नां ब्रह्मण्यु-  
पपत्तेश्च ब्रह्मैव कारणम् । प्रधानपरमाण्वादीनां परिमि-  
तशक्तित्वाल्लोकदृष्टवस्तुसजातीयत्वाच्चानुपपत्तयः सहस्रशः  
सन्ति । ब्रह्मणः शास्त्रैकसमाधिगम्यतया (३) सकलेतरविसजाती-  
यत्वेनाचिन्यशक्तित्वात्सर्वशक्तित्वश्रुतेश्च सर्वमुपपन्नमित्यर्थः ॥

इति श्रीभगवद्रामानुजविरचिते वेदान्तदीपे  
द्वितीयस्याध्यायस्य प्रथमः पादः ।

(रचनानुपपत्त्यधिकरणम् ।)

रचनानुपपत्तेश्च नानुमानं प्रवृत्तेश्च ॥ १ ॥

सांख्यतन्त्रासिद्धः प्रधानकारणवादः किं समीचीनयुक्ति-  
मूल उत नेति संशयः ॥ समीचीनयुक्तिमूल इति पूर्वः पक्षः ।  
घटादिवद्विचित्रसंनिवेशं जगत्कार्यं तद्वदेव सरूपकारणविशे-  
षारब्धम् । सुखदुःखमोहरूपतया सत्त्वाद्यात्मकं जगत्सत्त्वरजस्त-  
मोमूलम् । तत्र महदादिपृथिव्यन्तानां घटादिवत्परिणामित्वावि-  
शेषाच्चे जगदुत्पत्तौ कारणकाष्ठा न भवन्ति । तेषां परिमितत्वेना  
परिमितजगदुपादनाशक्तेरन्यूनातिरिक्तानि \* साम्यावस्था-  
न्यपरिमितानि सत्त्वरजस्तमांस्यव्यक्तप्रधानादिशब्दाभिधेया-  
नि जगत्कारणम् ॥ राद्धान्तस्तु—रथप्रासादादिनिर्माण-

(१) ‘अभिप्रायः’ मु० ग०

(२) ‘त्वोपपादिता’ क०

(३) ‘ब्रह्मकारणत्वे शास्त्रैकसमाधिगम्यस्य ब्रह्मणः’ पा०

हेतुभूतदार्वादिबदचेतनं प्रधानं स्वस्वभावाद्यभिज्ञचेतनानधि-  
ष्ठितं विचित्रजगद्रचनासमर्थाभिति केवलं प्रधानमकारणम् ॥  
सूत्रार्थस्तु—अनुमीयत इत्यनुमानम् । तस्याचेतनस्य प्रा-  
ज्ञानाधिष्ठितस्य विचित्रसंनिवेशजगद्रचनानुपपत्तेस्तत्र कार-  
णम् । अचेतनस्य दार्वादिस्तद्ज्ञानाधिष्ठितस्य रथप्रासादादिरच-  
नानुपपत्तेर्दर्शनात्तदधिष्ठितस्य रचनाप्रवृत्तेर्दर्शनाच्च (१)  
चकारात्सत्त्वादीनां द्रव्यगुणत्वेन शौकल्यादेरिवोपादा-  
नकारणत्वासंभवं समुच्चिनोति । सत्त्वादयो हि कार्य-  
गत्ताघवप्रकाशादिहेतुभूताः कारणभूतपृथिव्यादिगतास्तत्त-  
त्स्वभावविशेषाः ॥ प्रवृत्तेश्च । अनुपपत्तेरिति वर्त्तते ।  
प्राज्ञानाधिष्ठितस्य प्रधानस्य विचित्रजगद्रचनानुगुणप-  
रिस्यन्दरूपप्रवृत्त्यनुपपत्तेश्च प्रधानमकारणम् ॥ ( २ )

पयोऽम्बुवच्चेत्तत्रापि ॥ २ ॥

पयसोऽम्बुनश्च यथा प्राज्ञानधिष्ठितस्यैव दधिभावेन नारि-  
केलरसादिविचित्ररूपेण च परिणामो दृश्यते तद्वत्प्रधानस्या-  
पि केवलस्य जगद्वाकारेण परिणाम उपपद्यत इति चेत्परि-  
हराति । तत्रापीति । तदपि पक्षीकृतमित्यर्थः । यत्र रथाद्या-  
वचेतनस्य प्राज्ञाधिष्ठितत्वं दृष्टं तद्व्यतिरिक्तं हि सर्वं पक्षी-  
कृतमेव “ योऽप्सु तिष्ठन् ” इत्यादिश्रुतेस्तदपि प्राज्ञाधिष्ठी-  
तम् ॥

व्यतिरेकानवस्थितेश्चानपेक्षत्वात् ॥ ३ ॥

सर्गव्यतिरेकेण प्रतिसर्गावस्थाया अनवस्थितिप्रसङ्गाच्च

(१) इयं पङ्क्तिः क० पुस्तके एवास्ति ।

(२) ‘ प्रवृत्तेश्च । ’ इत्यादिग्रन्थः क० पुस्तके नास्ति ।



केवलं प्रधानमकारणम् । अन्यानपेक्षत्वात्प्रधानस्य सर्वदैव  
सृष्टिः प्रसज्यते ॥

अन्यत्राभावाच्च न तृणादिवत् ॥ ४ ॥

धेन्वादिनोपयुक्तं हि तृणोदकादि स्वयमेव क्षीराकारेण  
परिणामते (१) तद्वत्प्रधानमपीति च वक्तुं न शक्यते । धेन्वा-  
दिनोपयुक्तस्यापि तृणादेः क्षीराकारेण परिणामः प्राज्ञाधि-  
ष्ठितत्वादेव भवतीत्यभ्युपेत्यम् (२) । कुतः । अन्यत्राभावात्  
अनडुहाद्युपयुक्तस्य प्रहीणस्य वा तृणादेः क्षीराकारेण परि-  
णामाभावात् ॥

पुरुषाश्मवदिति चेत्तथापि ॥ ५ ॥

प्राज्ञानधिष्ठितमापि प्रधानं चैतन्यमात्रवपुर्निष्क्रियः पुरुषः  
स्वसंनिधिमात्रेण सर्गादौ प्रवर्तयति, यथा दृक्शक्तियुक्तो ग-  
मनशक्तिविकलः पङ्गुः पुरुषोऽन्धं दृक्शक्तिविकलं प्रवृत्तिं शक्ति-  
युक्तं स्वसंनिधानात्प्रवर्तयति यथा चायस्कान्ताश्मा स्वसंनिधा-  
नादयः प्रवर्तयति तद्वदिति चेत्परिहरति । तथापीति । तद्वदापि  
प्रधानस्य प्रवृत्तिर्नोपपद्यते । तत्र हि पङ्गोः पुरुषस्य गम-  
नशक्तिविकलस्यापि मार्गोपदेशादिव्यापारः कादाचित्को  
दृश्यते । अन्धस्य चाक्षुषव्यापारविरहेऽपि पङ्गूपेदशाद्विग्रहणा-  
दिश्रेतनधर्मोऽस्ति । अयस्कान्तमणोरप्ययः प्रवृत्तो कादाचित्क-  
मयःसंनिधानं विद्यते । इह तु संनिधिमात्रातिरेकी ता-  
दृशः कश्चिद्विशेष उभयत्रापि न विद्यते । पुरुषसंनिधा-

(१) परिपूर्वाब्जमेरात्मनपदं कथमिति न विद्वः । अस्ति तु शा-  
ङ्करादिभाष्येष्वप्येवं प्रयोगः ।

(२) 'यतिस्तु ( ३ । १ । १० ९ )' इति क्यपि तुक् ( ६ । १ ।  
७१ ) । 'अभ्युपेतव्यम्' मु०

नस्य नित्यत्वेन नित्यसर्गप्रसक्तिः । तथा सति प्रतिसर्गा-  
भावोऽ(१) पवर्गाभावश्च ॥

आङ्गित्वानुपपत्तेश्च ॥ ६ ॥

इतश्च । गुणानामुत्कर्षार्पिकर्षरूपाङ्गाङ्गिभावेन जगत्प्रवृत्ति-  
रनुमिता प्रतिसर्गावस्थायां साम्यावस्थानामेकस्योत्कर्षरूपा-  
ङ्गित्वानुपपत्तेश्च न संभवति । तत्राप्युत्कर्षोऽस्तीति चेत्सर्व-  
दा सर्गप्रसगः ॥

अन्यथाऽनुमितौ च ज्ञशक्तिवियोगात् ॥ ७ ॥

उक्तप्रकाराद्व्यतिरिक्तप्रकारान्तरेण प्रधानानुमितौ च  
प्रधानस्य ज्ञातृत्वशक्तिवियोगाद्रचनानुपपत्त्यादयो दोषा-  
स्तदवस्थाः ॥

अभ्युपगमेऽप्यर्थाभावात् ॥ ८ ॥

प्रधानानुमित्यभ्युपगमेऽपि प्रधानेन प्रयोजनाभावान्न  
तदनुमेयम् । पुरुषस्य भोगापवर्गार्थतया हि प्रधानप्रवृत्तेः सप्र-  
योजनत्वम् । चैतन्यमात्रवपुषो निष्क्रियस्य नित्यं निर्विकार-  
रस्येतरेतराध्यासकृतप्रकृतिदर्शनरूपभोगस्ताद्विवेकरूपोऽपवर्गश्च  
न संभवति । निर्विकारस्यैव प्रकृतिसंनिधानेन संभवतीति  
चेत् । उभयोर्नित्यत्वेन सर्वगतत्वेन संनिधानस्य नित्यत्वा-  
दपवर्गासिद्धिः । तथाविधसंनिधेरेवापवर्गत्वे भोगासिद्धिश्च ॥

विप्रतिषेधाच्चासमञ्चसम् ॥ ९ ॥

विप्रतिषिद्धं चेदं सांख्यानं दर्शनम् । प्रकृतेः परा-  
र्थतया पुरुषो द्रष्टा भोक्ताऽधिष्ठातेत्याहुः । प्रकृतेश्च पुरु-  
षस्य भोगापवर्गार्थतया सप्रयोजनत्वं च (२) । प्रकृत्यैव साध-

(१) प्रतिसर्गः प्रलयः ।

(२) 'आहुः' इति सबन्धः ।

नभूतया पुरुषो भोगमपवर्गं चाश्नुत इति चोक्तैव पुरुषश्चैतन्यमात्रवपुर्नित्योनिर्विकारो न द्रष्टा न भोक्ता न कर्तेति च (१) । अत एव पुरुषो न बध्यते न च मोक्षसाधनमनुतिष्ठति न मुच्यत इति वदन्ति । प्रकृतिरचेतनभूतैव पुरुषसंनिधानात्पुरुषधर्मं चैतन्यं स्वस्मिन्स्वधर्मं कर्तृत्वं पुरुषे चानुसंधाय बध्यते मोक्षसाधनमनुतिष्ठति मुच्यत इति चाहुः । अध्यासरूपमनुसन्धानं हि चेतनधर्मः । तथा प्रकृतिरनुपकारिणः पुरुषस्य भोगापवर्गरूपं प्रयोजनं साधयन्त्युपकारिणीति चाहुः । अध्यासरूपबन्धादयः पुरुषस्य न सन्ति चेत्कस्तस्योपकारः । एवमाद्यन्योन्यविरुद्धभाषणादसमञ्जसम् ॥

(महद्दीर्घाधिकरणम् ।)

महद्दीर्घवद्वा ह्रस्वपरिमण्डलाभ्याम् (२) ॥ १० ॥

किं काणादपरमाणुकारणवादः समीचीनयुक्तिमूल उत नेति संशयः ॥ समीचीनयुक्तिमूल इति पूर्वः पक्षः । अवयवसंयोगादवयवव्युत्पत्तिदर्शनादवयवाल्पत्वमाचुर्याभ्यां स-  
र्वमहीधरवैषम्यदर्शनाच्चावयवाल्पत्वकाष्ठाऽवश्याभ्युपगमनी-  
येति परमाणुसिद्धिः (३) । ते कार्यानुगुण्येन चतुर्विधाः (४)प-

(१) 'आहुः' इतिसंबन्धः ।

(२) प्रधानकारणवादं निरस्य प्रसङ्गात्परमाणुकारणतां निरा-  
चष्टे । अनुमानासिद्धत्वाविशेषादुभयोरेकज्ञानेऽपरस्मृति-  
निरावाधा ।

(३) अत्र परमाणुछसरेणोः षष्ठोऽवयवः । न च त्रसरेणावेवा-  
वयवधारविश्रमोऽस्तिवाति वाच्यम् । चाक्षुषद्रव्यत्वेन त्र-  
सरेणोः सवयवत्वात् । कपालवत्तदवयवानामपि महदव-  
यवत्वेन सावयवत्वादित्याशयः ॥

(४) क्षित्यसेजोमरुत्संबन्धिन इति बोध्यम् ।

रमाणवो विपाकदशापन्नक्षेत्रज्ञादृष्टसचिवाः (१) परमेश्वराधिष्ठिता (२) द्व्यणुकादिक्रमेण जगदारभन्त इति॥राद्धान्तस्तु—अवयवाः स्वकीयैः षड्भाभिः पार्श्वैः संयुज्यमानाः स्वस्मान्महान्तमवयविनमुत्पादयन्तीति परमाणूनामपि तथैवोत्पादकत्वमभ्युपेत्यमातथा साति परमाणवोऽपि सांशाः स्वकीयैरवयवैस्ते च स्वकीयेरिति न कचित्कारणव्यवस्थितिः॥सूत्रार्थस्तु—महदीर्घवद्वा ह्रस्वपरिमण्डलाभ्याम् । असमञ्समिति वर्तते । वाशब्दश्चार्थे । ह्रस्वपरिमण्डलाभ्यां द्व्यणुकपरमाणुभ्यां महदीर्घवत्त्र्यणुकद्व्यणुकोत्पत्तिवदन्यच्च तदभ्युपगतं सर्वमसमञ्सम् ॥ (३)

द्व्यणुकादिक्रमेणारम्भकत्वं कारणानवस्थितेरसमञ्सं किमत्रान्यदसमञ्समिसत्राह—

उभयथाऽपि न कर्मातस्तदभावः ॥ ११ ॥

परमाणूनामाद्यं कर्मादृष्टकारितमित्यभ्युपगम्यते । तददृष्टं किमणुगतमुत क्षेत्रज्ञगतम् । उभयथाऽप्यदृष्टस्याकादाचित्कत्वेन सर्वदोत्पादकत्वप्रसङ्गात् कादाचित्कं कर्म न सं-

(१) फलेन सर्गप्रवृत्तौ हेतुरुक्तः ।

(२) इत्थं च चेतनानाधिष्ठानप्रयुक्तदोषाभावः सूचितः ।

(३) अयमत्र सिद्धान्तनिष्कर्षः । पूर्वोक्तपरमाणुसाधकानुमानद्वयमप्रयोजकम् । अन्यथा षडवयवसंयोगं विनाऽवयवमुत्पादायोगादवयवधाराऽनवस्थाप्रसङ्गः । इत्थं च त्रसरेणुपुञ्जैरेव निर्वाहे नातिरिक्तमवयविनमप्यभ्युपगच्छामः । नचैवं सति विशकलितेष्वपि घटावयवेषु घट इति प्रतीतिः स्यादिति वाच्यम् । विलक्षणसंयोगविशिष्टस्यैव त्रुटिपुञ्जस्य घटादिप्रतीतिनिर्वाहकत्वाभ्युपगमात् । इत्थं च नास्माकमतिरिक्तचित्ररूपाङ्गीकारनिबन्धोऽपीति ॥

भवतीत्यतः कर्मणा परमाणुसंयोगाभावः । विपाकापेक्षत्वेऽपि नानाविधानन्तादृष्टानामेकैकैकरूपविपाकश्च न संभवाति । अनुमानेनेश्वरासिद्धेश्वरेच्छयाऽपि नियमो न संभवाति ॥

समवायाभ्युपगमाच्च साम्यादन-

वस्थितेः ॥ १२ ॥

समवायाभ्युपगमाच्चासमञ्जसम् । समवायो हि जातिगुणादीनां द्रव्यविशेषान्प्रसृथक्सिद्धिहेतुतयाऽभ्युपगम्यते । समवायस्यापि तथाभावे हेत्वपेक्षासाम्यादनवस्थितिः । समवायस्य तथाभावः स्वाभाविक इति चेत् । जातिगुणादीनामेवैष स्वभाव इति युक्तम् ॥ (१)

नित्यमेव च भावात् ॥ १४ ॥

इतश्च(२) । समवायसंबन्धस्य नित्यत्वाभ्युपगमात्संबन्धिनि-

- 
- (१) समवायस्य स्वरूपमेव संबन्ध इति न तत्र संबन्धान्तरापेक्षेति शङ्काकाराशयः । तर्हि प्रथमं जात्यादीनां तत्तत्स्वरूपस्यैव संबन्धता कुतो नाभ्युपगम्यत इति सिद्धान्तिमतम् । इदं च समवायनानात्वमते । समवायस्यैक्ये पृथिव्यां गन्धसम्बन्धो न जल इति धीर्विराध्यति ॥
- (२) ननु समवायस्य स्वरूपसंबन्धेन गतार्थत्वस्वीकारे तत्तत्स्वरूपभेदेनानन्तानां सम्बन्धत्वकल्पने गौरवम्, नास्माकम्, प्रत्येकजाति समवायस्यैक्यात्, एवं प्रत्येकजातीयगुणादि च समवायस्यैक्याभ्युपगमादिति चेन्न । प्रत्येकजाति च आधेयस्वरूपस्यैव संबन्धत्वस्य स्वीकारात् । गुणादिस्थले तु शुक्लं रूपं न नीलसमवेतम् तच्छुक्लं नैतच्छुक्लसंबन्धि इत्यादिप्रतीत्या प्रतिव्यक्ति सम्बन्धभेदोऽभ्युपगन्तव्यः । एवमभ्युपगमे नित्यत्वाभ्युपगमोऽपि न रुचिर इत्याह ॥ नित्यमेव च भावादित्यनेन ॥

स्वत्वमन्तरेण तदनुपपत्तेरवयवावयविनोरुभयोरपि नित्यमेव  
भावात्कार्यकारणभाव एव न सिद्ध्यति ॥

रूपादिसत्त्वाच्च विपर्ययो दर्शनात् ॥ १५ ॥

परमाणूनां नित्यत्वनिरवयवत्वादिविपर्ययश्च स्यात् ।  
रूपादिमत्त्वात्तेषां घटादिषु रूपादिमत्सु तथा दर्शनात् । दर्श-  
नादेव हि भवदाभिमतं परिकल्प्यते ॥

उभयथा च दोषात् ॥ १६ ॥

अनित्यत्वादिभयात्परमाणूनां रूपादिशून्यत्वे कार्यगुण-  
स्य कारणगुणपूर्वकत्वासिद्धिः । तत्सिद्धये रूपादिमत्त्वे चा-  
नित्यत्वादिप्रसक्तिरित्युभयथा च दोषादसमञ्जसमेव ॥

अपरिग्रहाच्चात्यन्तमनपेक्षा ॥ १७ ॥

कापिलपक्षे हि श्रुतिन्यायविरुद्धेऽपि सत्कार्यवादादि किं-  
चिद्वैदिकैः परिगृह्यते । काणादे तु कस्य चिदंशस्य वैदिकैः  
परिग्रहाभावादनूपपन्नत्वाच्च निःश्रेयसार्थिभिरत्यन्तमनपेक्षा  
कार्या ॥ (१)

( समुदायाधिकरणम् । )

समुदाय उभयहेतुकेऽपि तदप्राप्तिः (२) ॥ १८ ॥

सौगताश्चतुर्विधाः । प्रत्यक्षसिद्धस्थूलद्रव्यवादिनः केचिद्वैभाषि-  
काः । अन्ये पृथिव्यादिविज्ञानानुमेयस्थूलद्रव्यवादिनः । ते च सौ-  
त्रान्तिकाः । अपरे निरालम्बनविज्ञानमात्रसद्भावं वदन्ति योगा-

(१) इदं चातिभूर्मि गतेनाग्रहेण ।

(२) एवं सदातनपरमाणुकारणतावादिनं मूकीकृत्य क्षणिकपर-  
माणुकारणतावादिविध्वंसनाय प्रयतते ।

चाराः । त्रयोऽप्येते स्वाभ्युपगतवस्तुनः क्षणिकत्वं वदन्ति । अन्ये तु सर्वशून्यवादिनो माध्यमिकाः । तत्राद्ययोर्बाह्यार्थसद्भावमभ्युपगच्छतोर्जगदुत्पत्तिप्रकारो लोकव्यवहारश्च किं सूक्ष्मपाद उत दुरुपपाद इति संशयः ॥ सूक्ष्मपाद इति पूर्वः परमाणवः पृथिव्यादिरूपेण संहता भवन्ति । तेभ्यश्च शरीरेन्द्रियविषयलक्षणसंघाताः । तत्रान्तरविज्ञानसंतानो ग्राहकाभिमानारूढ आत्मत्वेनावतिष्ठते । एषु क्षणिकेष्वपि स्थिरत्वादिगोचरबुद्ध्याख्याविद्यया सर्वमुपपद्यत इति जगदुत्पत्तिर्लोकव्यवहारश्च युज्यते ॥ रादान्तस्तु-क्षणध्वंसिनः परमाणवः कदा संहतौ व्याप्तिर्यन्ते । कदा संहन्यन्ते । संहतौ व्याप्तिर्यन्तस्तस्मिन्नेव क्षणे विनष्टाश्चेत्के पुनः संहन्यन्ते । कश्च विज्ञानात्मा कदा कं विषयं स्पृशति । कश्च कदा कं जानाति । कश्च कदा कमर्थमुपादत्ते । स्पृष्टा नष्टः स्पृश्यं च नष्टं वेदिता च नष्टो वेद्यं च नष्टम् । कथमन्येन स्पृष्टमन्यो जानाति कथं वाऽन्येन विदितमन्य उपादत्ते । संतानैकत्वे सिद्धेऽपि संतानिभ्यः संतानस्य परमार्थतो वस्त्वन्तरत्वानभ्युपगमात्संतानैकत्वं परमार्थिकमकिञ्चित्करम् । स्थिरत्वाद्यविद्ययाऽपि संघातोत्पत्तिर्न संभवति । न हि शुक्तिकादिषु रजताद्यविद्यया शुक्तिकारजताद्युत्पत्तिसंभवः । विदुषश्च पूर्वस्य नष्टत्वेनोत्तरेणाविदुषा पूर्वविनष्टेन विदुषाऽनुसंहितार्थोपादानं न संभवति । संस्काराश्रयत्वेन चैकोऽर्थः स्थिरो नोपगम्यते । अतो जगदुत्पत्तिर्लोकव्यवहारश्च दुरुपपाद एव ॥ सूत्रार्थस्तु-उभयहेतुकेऽपि समुदाये समुदायाप्राप्तिः । परमाणुहेतुकः पृथिव्यादिसमुदायः, पृथिव्यादिहेतुकः शरीरेन्द्रियस-

१०६

वेदान्तदीपे

मुदाय इत्युभयहेतुकोऽपि संमुदायः क्षणिकत्वाभ्युपगमादुक्तेन  
न्यायेन न सिध्यतीत्यर्थः ॥

इतरेतरप्रत्ययत्वादुपपन्नमिति चेन्न संघात-

भावानिमित्तत्वात् ॥ १९ ॥

यद्यपि क्षणिकाः सर्वे भावास्तथाप्यविद्यादीनानिमित्ते-  
तरहेतुकत्वादुपपन्नं लोकव्यहारादिकम्, अस्थिरेषु स्थिरत्वबु-  
द्धिरूपाविवक्षया तत्र तत्र रागद्वेषादयो जायन्ते, इत्येवमादि-  
परम्परया पुनरप्यविद्येति चक्रवत्परिवर्तत इति चेन्नैतदुपपद्यते ।  
संघातभावानिमित्तत्वात् अविद्यायाः । यद्यप्यविद्याख्या  
विपरीतबुद्धिः क्षणिकं स्थिरत्वेन विषयीकरोति, तथापि  
तन्न वस्तुतः स्थिरं भवतीति वस्तुतः स्थिरकार्यं न करो-  
ति । अतः संघातभावो न सिध्यतीत्यर्थः । अस्थिरे  
स्थिरत्वबुद्धियुक्तस्य विज्ञानात्मनस्तदैव नष्टत्वात्कस्य रागद्वे-  
षादयो जायन्त इति रागद्वेषादिपरम्परा च न सिध्यतीत्य-  
भिप्रायः ॥

उत्तरोत्पादे च पूर्वनिरोधात् ॥ २० ॥

इतश्चात्तरोत्पादोत्पत्तिवैलापां पूर्वस्य विनष्टत्वादज्ञानस्यैव  
हेतुत्वेनाविशेषात्सर्वेषां सद्योत्पत्तिः प्रसज्येत । पूर्वक्षणवर्तिनो  
देशस्य हेतुत्वोपगमेऽपि देशादेर्विशेषकस्य स्थिरस्यैकस्यानभ्यु-  
पगमात् । अविशेषेणोत्तरक्षणवर्तिनस्त्रैलोक्यगतस्य स-  
र्वस्य हेतुः स्यात् ॥

असति प्रतिज्ञोपरोधो यौगपद्यमन्यथा ॥ २१ ॥

असत् उत्पत्तौ प्रतिज्ञाविरोधश्च भवताम् । अधिपतिसह-



कार्यादीनां विज्ञानोत्पत्तिहेतुत्वप्रतिज्ञानात् । अथैतत्परिजि-  
हीर्षया पूर्वघटक्षणस्तिष्ठतीत्युच्येत तदा युगपद्धटक्षप्रद्वयोप-  
लब्धिप्रसङ्गः । न चोपलभ्यते ॥

सतो निरन्वयविनाशोऽपि न संभवतीत्याह—

प्रतिसंख्याप्रतिसंख्यानिरोधाप्राप्तिर-

विच्छेदात् ॥ २२ ॥

प्रतिसंख्याप्रतिसंख्यानिरोधयोः स्थूलसूक्ष्मविनाशयोर-  
प्राप्तिरित्यर्थः । स्थूलविनाशो मुद्गराभिघाताद्यनन्तरभाव्युपल-  
ब्ध्योग्यः । सूक्ष्मस्तु प्रतिक्षणभाव्युपलब्ध्यनर्हः । तौ निर-  
न्वयौ न संभवतः । उत्पत्तिविनाशधर्मभागिनो द्रव्यस्यावि-  
च्छेदात्तदनन्यत्वमिति सत्कार्यवादस्योपपादितत्वादित्यभिप्रा-  
यः । घटादौ कपालादिरूपावस्थया निरन्वयविनाशादर्श-  
नात्प्रदीपनिर्वाणोऽपि सूक्ष्मावस्थाप्राप्तिरित्यविरोधः ॥

उभयथा च दोषात् ॥ २३ ॥

उत्पन्नस्य तुच्छत्वापत्तौ तुच्छादुत्पत्तौ चेत्युभयप्रकारे च दोषा-  
त्ते न संभवतः । उत्पन्नस्य तुच्छताऽऽपत्तौ पश्चात्तुच्छदुत्पद्यमानं  
जगत्तुच्छात्मकमेव भवति । मृतसुवर्णादेरुत्पद्यमानमृतसु-  
वर्णाद्यात्मकघटमुकुटादिवत् । अतस्तुच्छताऽऽपत्तिस्तदुत्पत्तिश्च  
न संभवतः ॥

आकाशे चाविशेषात् ॥ २४ ॥

आकाशे तुच्छस्वरूपता न संभवति । अबाधितप्रतीति-  
सिद्धपृथिव्यादिवदाकाशेऽप्यबाधितप्रतीतेरविशेषात् । प्रती-

यते ह्याकाशे “अत्र इयेनः पतति, अत्र गृध्रः” इति इयेनादेः पतनदेशत्वेन (१) ॥

अनुस्मृतेश्च ॥ २५ ॥

प्रत्यभिज्ञानाच्च घटादेरक्षणिकत्वम् । “तदेवेदम्” इति हि प्रत्यभिज्ञायते । प्रत्यभिज्ञा हि नामातीतवर्तमानकालवर्त्येकवस्तुविषयमेकं प्रत्यक्षज्ञानम् । तस्य कालद्वयसंबन्धविशिष्टमेकमेव वस्तुविषयः । न च तदित्यंशः स्मरणां इदमित्यंशश्च ग्रहणं अतीतकालसंबन्धिनीन्द्रियसंप्रयोगाभावादिति वाच्यम् । तदिदमिति सामानाधिकरण्येन ग्रहणस्यैकत्वेन स्फुरणात् । पूर्वानुभवजनितसंस्कारसचिवेन्द्रियसंप्रयोगयुक्तपुरुषस्य तथा ग्रहणमुपपद्यत एव । अन्वयव्यतिरेकाधीनं हि सर्वत्र सामग्रीपरिकल्पनम् । न च ज्वालादिवत्सादृश्यनिबन्धनप्रत्यभिज्ञेति त्वया शक्यते वक्तुम् । कालद्वयवर्तिनोर्द्वयोः सादृश्यानुसंधातुर्ज्ञातुरेकेस्यानभ्युपगमात् ॥

पृथिव्यादिविज्ञानानुमेयवादी तु ज्ञाने नीलपीतादिविचित्राकारं दृष्ट्वा ज्ञानात्पूर्वक्षणवर्तिनं ज्ञाने स्वाकारं समर्प्य विनष्टमर्थमनुमिनोति तत्रोत्तरम्—

नासतोऽदृष्टत्वात् ॥ २६ ॥

असतो धर्मिणो धर्मस्यान्यत्र संक्रमणं न संभवति । कुतः । अदृष्टत्वात् । न हि धर्मिणि विनष्टे तद्धर्मस्यान्यत्र संक्रमणं कचिददृष्टम् ॥

(१) केचित्तु तादृशप्रतीतौ वायोराशेः वा विषयत्वमित्याहुः । तन्मतेऽपि शब्दरूपगुणाश्रयस्य कथं तरामभावरूपत्वमिति बोध्यमिति दिक् ।

उदासीनानामपि चैवं सिद्धिः ॥ २७ ॥

बैभाषिकसौत्रान्तिकयोर्द्वयोरपि साधारणमिदं दूषणम् ।  
एवं सर्वभावानां क्षणिकत्वाभ्युपगमे सति उदासीनानां निष्प्र-  
यत्नानामप्यैहिकामुष्मिकसर्वार्थसिद्धिः स्यात् । प्रयत्नाद्य-  
नुतिष्ठतः तदानीमेव विनष्टत्वात् । संस्कारादेरपि कस्य चि-  
त्स्थिरस्यानुवर्त्तमानस्यानभ्युपगमात् । पश्चादागता सिद्धिर-  
हेतुकीति निष्प्रयत्नानामपि सर्वार्थसिद्धिः स्यात् ॥

( उपलब्ध्याधिकरणम् । )

नाभाव उपलब्धेः ॥ २८ ॥

योगाचाराभिमतो ज्ञानमात्रसद्भाववादः किं समीचीन-  
युक्तिमूल उत नेति संशयः ॥ समीचीनयुक्तिमूल इति पूर्वः  
पक्षः । बाह्यार्थसद्भाववादिनाऽपि तत्तदर्थज्ञानस्य प्रकाशमानत्व-  
मवश्याश्रयणीयम् । सर्वस्य वस्तुनः प्रकाशमानस्य स्वासाधार-  
णेनाकारेण प्रकाश इष्यते । तत्र घटपटादिज्ञानस्य घटपटा-  
द्याकार एवाकारः । अन्यथा घटाद्यसाधारण्यं च तत्तज्ज्ञा-  
नस्य न संभवाति । एकश्चायमाकार उपलभ्यते । स तु  
ज्ञानस्यैवेति तद्व्यतिरिक्तार्थसद्भावो न संभवति । तावतैव  
घटोऽयं ज्ञात इति व्यवहारश्चोपपद्यते । तस्य बहिरिवाव-  
भासो निर्मूलत्वाद्विभ्रमकृतः ॥ राद्धान्तस्तु-घटमहं जानामीति  
सकर्मकस्य सकर्तृकस्य ज्ञातात्वर्थस्य छेदनादिवत्सर्वलोकसा-  
क्षिकमुपलभ्यमानस्य कर्तृकर्मव्यतिरेकेण केवलस्यैव सद्भावम-  
नुन्मत्तः को ब्रवीति । स्वासाधारणाकारश्च तत्तच्छेदनादिव-  
त्तत्तदर्थव्यवहारयोग्यताऽऽपादनाकारेणोपलभ्यते । एवं छेद-  
नादेरप्याकारो द्विधाभात्रज्ञादिहेतुत्वैव कर्तृगतश्चोपलभ्यते ।

न ह्यमूर्तानां कर्तृकर्मनिरूपणीयस्वाकाराणां कर्माकारत्वमोश्री-  
यते ॥ सूत्रार्थस्तु-ज्ञानव्यतिरिक्तार्थाभावो न शक्यते व-  
क्तुम् । उपलब्धेः घटमहं जानामीति जानातेः कर्मतया कर्तृतया  
चोपलब्धेः ॥

वैधर्म्याच्च न दृष्टाव्येत् ॥ २९ ॥

स्वप्नज्ञानादिवच्च जागरितज्ञानानां न मिथ्यात्वम् । तद्वैध-  
र्म्यात् । निद्रादिकारणदोषबाधकप्रत्ययरहितत्वादित्यर्थः । च-  
कारात्तान्यपि यथार्थानीत्यभिप्रायः ॥

न भावोऽनुपलब्धेः ॥ ३० ॥

न केवलस्यार्थशून्यज्ञानस्य भावः संभवति । क्वचिदप्यनुपल-  
ब्धेः । अबाधितप्रतीतिसिद्धस्यासद्भावे सति ज्ञानमात्रस्या-  
प्यसद्भावो न शक्यो निवारयितुमित्यभिप्रायः ॥

( सर्वथाऽनुपपत्त्यधिकरणम् । )

सर्वथाऽनुपपत्तेश्च ॥ ३१ ॥

माध्यमिकोक्तसर्वशून्यवादः संभवति नेति संशयः ॥ संभ-  
वतीति पूर्वः पक्षः । विज्ञानं घटपटादयश्च सर्वे भावा न सन्ति ।  
कुतः । उत्पत्त्यनिरूपणात् । घटादिभावानां भावात्तावदुत्पत्ति-  
र्न संभवति । घटादिरुत्पद्यमानो हि पिण्डादिकेऽनुपपद्यते  
नोत्पद्यते । पश्चादभावादुत्पद्यमानो घटादिरभावात्मक एव  
स्यादिति सर्वशून्यत्वमेव युक्तम् ॥ राद्धान्तस्तु-लोके भावा-  
भावशब्दयोस्तद्बुद्धयोश्च प्रमाणेनोपलभ्यमानस्यैव वस्तुनोऽव-  
स्थाविशेष एव भावरूपो विषयः । वर्तमानतयोपल-

भ्यमानपृथुबुधोदरावस्थाविशेषो भावबुद्धिविषयः । तद्विरोध्य-  
स्थाविशेषोऽभावबुद्धिविषयः (१) । अतो न कुतश्चित्त्वद-  
भिप्रेतं नुच्छत्वं सिध्यति॥ सूत्रार्थः—सर्वथानुपपत्तेश्च । सर्वशू-  
न्यवादी सद्दिति प्रतिज्ञाय स्वाभिप्रेतं साधयत्युतासादिति  
प्रतिज्ञायाथप्रकारान्तरेण । सर्वथा सर्वशून्यत्वानुपपत्तेः स्वा-  
भिमतासिद्धिः । सद्भावासद्भावयोर्विद्यमानवस्तुधर्मत्वोपपाद-  
नात् ॥

( एकस्मिन्नसंभवाधिकरणम् । )

नैकस्मिन्नसंभवात् ॥ ३२ ॥

जैनमतं युक्तिमदुत नेति संशयः ॥ युक्तिमदिति पूर्वः  
पक्षः । जीवाजीवशब्दाभिलषणीयभोक्तृभोग्यात्मकं जगत् । तच्च  
सत्त्वासत्त्वनिस्तत्त्वानिस्तत्वभिन्नत्वाभिन्नत्वैरनैकान्तिकम् । षड्-  
द्रव्यतत्पर्यायात्मनावस्थितत्वात् । कृत्स्नस्य जगतो द्रव्यात्मना  
सत्त्वैकत्वनिस्तत्त्वान्युपपन्नानि । पर्यायात्मना च विपरीतानि ।  
पर्यायाश्च घटत्वपटत्वाद्यवस्थाविशिष्टा द्रव्यविशेषाः । द्रव्य-  
स्वरूपस्यैकत्वात्स्थिरत्वात्सद्बुद्धिबोद्धव्यत्वाच्चेन रूपेणैकत्वा-  
दियुक्तं पर्यायशब्दाभिधेयावस्थाविशिष्टानामनेकत्वादस्थिर-  
त्वादसद्बुद्धिबोध्यत्वाच्चेन रूपेणासत्त्वानिस्तत्त्वानात्वानि यु-  
क्तानि । प्रतीतिव्यवस्थाप्यत्वात्सर्वस्य वस्तुन उभयाकारप्रती-  
तेरुभयमुपपन्नम् ॥ राजान्तस्तु—एकस्य द्रव्यस्यास्तित्वना-  
स्तित्वादिभिरनैकान्तिकत्वमयुक्तम् । एकस्मिन्वस्तुन्यस्तित्वा-  
देर्विरुद्धस्य छायातपवद्युगपदसंभवात् । तथाहि । द्रव्य-

(१) 'तद्विरोधिपिण्डाकारकपालाकारावस्थाविशेषः प्रागभावभवं-  
सबुद्धिविषयो' क०

स्य तद्विशेषणभूतपर्यायशब्दा(१)भिधेयावस्थाविशेषस्य च “इद-  
मित्थम्” इति प्रतीतेः प्रकारिप्रकारतया पृथक्पदार्थत्वात् नै-  
कस्मिन्विरुद्धप्रकारभूतसत्त्वासत्त्वस्वरूपधर्मसमावेशो युगपत्सं-  
भवति । उत्पत्तिविनाशाख्यपरिणामविशेषास्पदत्वं च द्र-  
व्यस्यानित्यत्वम् । तद्विपरीतं च नित्यत्वम् । तदेकस्मिन्कथं स-  
मवैबि । विरोधि धर्माश्रयत्वं च भिन्नत्वम् । तद्विपरीतं चा-  
भिन्नत्वम् । कथं वा तदेकस्मिन्समवैति । यथाऽश्वत्वम-  
हिषत्वयोर्युगपदेकस्मिन्नसंभवः । एकस्य पृथिवीद्रव्यस्य घटत्वा-  
श्रयत्वं शरावत्वाश्रयत्वं च प्रदेशभेदेन । न त्वेकेन प्रदेशेनोभया-  
श्रयत्वम् । यथैकस्य देवदत्तस्योत्पत्तिविनाशयोग्यत्वं कालभेदेन ।  
न हेतावता व्यात्मकत्वमपि तु परिणामशक्तियोगमात्रम् । अ-  
तो न युक्तिमज्जैनमतम् ॥ सूत्रार्थस्तु—नैकस्मिन्नसंभवात् ।  
न जैनमतं युक्तम् । कुतः । एकस्मिन्नुक्तरीत्या युगपद्विरुद्धधर्मस-  
मावेशासंभवात् । अतः सूत्रविरुद्धं वेदान्तवादिभिरपि भेदाभे-  
दसमाश्रयणम् (२) ॥

एवं चात्माकात्स्न्यम् ॥ ३३ ॥

एव आत्मकात्स्न्यं चानुपपन्नं शरीरपरिमाणत्वे ह्यात्मनो  
बृहत्तः शरीरादल्पीयसि शरीरे प्रविशतोऽकात्स्न्यं अपरिपू-  
र्णत्वं प्रसज्यते । तदानीमल्पपरिमाणत्वात् ॥

(१) ‘ पर्यायस्येत्यंशब्दा ’ सु०

(२) अयमर्थः । भट्टभास्करेण हि ‘ जैनोक्तसत्त्वासत्त्वादि-  
समर्थनवदेव जगद्ब्रह्मणोर्भेदाभेदसाधनमिति सूत्रवि-  
रोधस्तन्मते । प्रकारान्तरेण भेदाभेदसाधनं निर्दुष्टं श्रीम-  
त्पितामहचरणैरार्षमतसंग्रहे संक्षेपतो निरूपितम् । केषु  
चित्पुस्तकोपि पङ्क्तिर्नास्ति ॥

द्वितीयाध्यायस्य द्वितीयः पादः ।

११३

न च पर्यायादप्यविरोधो विकारादिभ्यः ॥ ३३ ॥

तथाविधालपत्वावस्थायोगेनाप्यविरोधो न संभवति । घट-  
पटादोरिव विकारतत्पयुक्तदोषास्पदत्वप्रसङ्गात् ॥

अन्त्यावस्थितेश्चोभयानित्यत्वाद-

विशेषः ॥ ३४ ॥

जीवस्य यदन्त्यं परिमाणं मोक्षस्थं तस्य पश्चादेकरूपेणा-  
वस्थितेस्तदेव स्वाभाविकपरिमाणमिति, आत्मनस्तत्परिमाण-  
स्य चोभयोर्नित्यत्वात्पूर्वमपि न शरीरपरिमाणत्व-  
सिद्धिरिति पूर्वावस्थायां न विशेषः । अतोऽसङ्गतमेवेदं जैन-  
मतम् ॥

( पशुपत्याधिकरणम् । )

पत्युरसामञ्जस्यात् ॥ ३५ ॥

पशुपतिमतं निःश्रेयसार्थिभिरादरणीयमुत नेति संशयः ॥  
आदरणीयमिति पूर्वः पक्षः । सकलपुरुषार्थसाधनावबोधित्वेन  
निखिलवस्तुसाक्षात्कारसमर्थपशुपतिप्रणीतत्वात् ॥ राद्धान्तस्तु-  
अनादिनिधनाविच्छिन्नपाठसंप्रदायनिरस्तप्रमादादिनिखिलदोष-  
गंधवेदसिद्धपरापरतत्त्वव्यत्ययप्रतिपादनान्निमित्तोपादानभेदा-  
भिधानात्सुराकुम्भस्थापनतत्स्थदेवपूजामुद्रिकाषट्कविज्ञानत-  
द्धारणरूपविरुद्धाचारप्रतिपादनाच्चासामञ्जस्यादनादरणी-  
यमिति ॥ सूत्रार्थस्तु—पत्युरसामञ्जस्यात् । नैकस्मि-  
न्न संभवादित्यतो नेत्यनुवर्त्तते । पत्युः पशुपतेर्मतं नादर-  
णीयम् । कुतः । वेदविरुद्धतत्त्वाचारावबोधित्वेनासामञ्ज-  
स्यात् ॥

अधिष्ठानानुपपत्तेश्च ॥ ३६ ॥

अनुमेयेश्वराभ्युपगमेन हि प्रधानस्याधिष्ठानत्वमीश्वर-  
स्योच्यते । सशरीरस्यैव कुलालादेरधिष्ठानदर्शनादशरीरस्य  
प्रधानाधिष्ठानानुपपत्तेश्चासमञ्जसम् । सशरीरत्वाभ्युपगमेऽपि  
तच्छरीरस्य सावयवस्य नित्यत्वेऽनित्यत्वे च दोषः पूर्वोक्त  
इत्यभिप्रायः ॥

करणवच्चेन्न भोगादिभ्यः ॥ ३७ ॥

क्षेत्रज्ञस्य स्वकरणकलेवराधिष्ठानवदुपपद्यत इति चेन्न ।  
पुण्यापुण्यरूपकर्मनिमित्तत्वात्क्षेत्रज्ञाधिष्ठानस्येश्वरस्यापि तद्वत्त-  
या तत्फलभोगादिनिखिलतत्त्वभावप्रसक्तेः ॥

अन्तवत्त्वमसर्वज्ञता वा ॥ ३८ ॥

वाशब्दश्चार्थे । तथा पुण्यापुण्यवत्त्वेऽन्तवत्त्वं सृष्टिसंहारा-  
स्पदत्वमसर्वज्ञता च प्रसज्यत इत्यसमञ्जसमेवदम् ॥

( उत्पत्त्यसंभवाधिकरणम् । )

उत्पत्त्यसंभवात् ॥ ३९ ॥

सांख्यादिवत्पाञ्चरात्रतन्त्रमप्यप्रमाणमुत नेति संशयः ॥  
अप्रमाणमिति पूर्वः पक्षः । “वासुदेवात्संकर्षणो नाम जीवो जाय-  
ते” इति श्रुतिविरुद्धजीवोत्पत्त्यादिप्रातिपादनात् “चतुर्षु वैदेषु  
पुरुषार्थमलभमानः ” इति वेदानादरश्रवणाच्च ॥ राद्धान्त-  
स्तु—सङ्कर्षणप्रद्युम्नानिरुद्धानां परब्रह्मभावानाम् “अजायमानो  
बहुधा विजायते ” इति श्रुतिसिद्धेच्छावतारप्रतिपादनात् क-  
चिच्छ्रुतिविरोधः । जीवाहङ्कारमनः शब्दाश्च तत्तच्छरीरकाणां  
सङ्कर्षणादीनामेवाभिधायकाः “तत्तेज ऐक्षत” इति तेजःप्रभृ-



तिशब्दवत् । “चतुर्षु वेदेषु पुरुषार्थमलभमानः” इति चानुदितहोमनिन्दावत् । “ऋग्वेदं भगवोऽध्योमि ” इत्यारभ्य “चतुर्षु वेदेषु इतिहासं पुराणं पञ्चमम्” इत्यादिना सर्वेषु विद्यास्थानेषु चात्मवेदनाभाववचनं च वक्ष्यमाणप्रशंसार्थम् । तन्त्रेऽस्मिन्वेदान्तोदितब्रह्मोपासनविधानाद्वेदाविरुद्धतदर्चनाविधानाच्चावगम्यत इति प्रमाणमेव ॥ सूत्रार्थस्तु—“ न जायते म्रियते ” इत्यादिश्रुतेर्जीवस्योत्पत्त्यसंभवाज्जीवोत्पत्तिवचनाच्च न प्रमाणम् ॥

न च कर्तुः करणम् ॥ ४० ॥

“ सङ्कर्षणात्प्रभृन्मनसंज्ञं मन उत्पद्यते ” इति मनसः करणस्य कर्तुर्जीवादुत्पत्तिश्च श्रुतिविरुद्धत्वान्न संभवति । “ एतस्माज्जायते प्राणो मनः सर्वेन्द्रियाणि च ” इति मनसो ब्रह्मण उत्पत्तिः भूयते ॥

विज्ञानादिभावे वा तदप्रतिषेधः ॥ ४१ ॥

वाशब्दात्पक्षो विपरिवर्तते । विज्ञानं च तदादि च विज्ञानादि ब्रह्म । सङ्कर्षणादीनां ब्रह्मभावे सति “ अजायमानो बहुधा विजायते ” इति श्रुतिसिद्धस्वेच्छावतारस्यैवात्राभिधानात्तदप्रतिषेधः प्रामाण्यात्प्रतिषेधः । सङ्कर्षणादीनां जीवादिसामानाधिकरण्यनिर्देशस्तेषामधिष्ठातृतयोपपद्यते ।

विप्रतिषेधाच्च ॥ ४२ ॥

अस्मिन्नपि तन्त्रे जीवोत्पत्तिविप्रतिषेधाच्चाविरुद्धमिदं तन्त्रम् ॥

“ व्याप्तिरूपेण संबन्धस्तस्याश्च पुरुषस्य च ।

११६

वेदान्तदीपे

स ह्यनादिरनन्तश्च परमार्थेन निश्चितः ” ॥  
इति पुरुषोत्पत्तिः प्रतिषिध्यते ॥

इति श्रीभगवद्रामानुजाचार्यविरचिते वेदान्तदीपे  
द्वितीयस्याध्यायस्य द्वितीयः पादः ॥

( वियदधिकरणम् । )

न वियदश्रुतेः ॥ १ ॥

वियदुत्पद्यते नेति संशयः ॥ नोत्पद्यत इति पूर्वः पक्षः ।  
निरवयवस्य सर्वगतस्य तस्यात्मन इवोत्पत्त्यसंभवात् । असं-  
भावनीयस्य श्रवणं च न संभवति । अतस्तदुत्पत्तिश्रुतिर्गौ-  
णीति ॥ राद्धान्तस्तु—वियदुत्पद्यत एवोत्पत्तिश्रुतेः । अती-  
न्द्रियार्थविषयया श्रुत्याऽभिहितेऽर्थे निरवयवत्वादिहेतुकं ना-  
नुत्पत्त्यनुमानमुदेतुमलम् । आत्मनोऽप्यनुत्पत्तिश्रुतेरेव नित्य-  
त्वम् । न निरवयवत्वादिना ॥ सूत्रार्थस्तु—वियन्नोत्पद्यते ।  
कुतः । अश्रुतेः । श्रुतिः श्रवणम् । असंभावनीयस्य श्रव-  
णाभवात् ॥

अस्ति तु ॥ २ ॥

अस्ति तु वियदुत्पत्तिः । “आत्मन आकाशः संभूतः”  
इति श्रुतेः । अतीन्द्रियार्थविषयया श्रुत्या प्रमाणान्तरा-  
प्रतिपन्नवियदुत्पत्तिप्रतिपादनं संभवत्येव । न “अग्निना सिञ्चे-  
त् ” इतिवदयोग्यमित्यर्थः ॥

गौण्यसंभवाच्छब्दाच्च ॥ ३ ॥

“तत्तेजोऽमृजत” इति प्रतिपन्नतेजःप्राथम्यविरोधान्मध्ये वि-  
यदुत्पत्तिर्न संभवतीत्युत्पत्तिश्चुतिर्गौणी । “वायुश्चान्तरिक्षं चै-  
तदमृतम्” इत्यमृतत्वश्रवणाच्च ॥

स्याच्चैकस्य ब्रह्मशब्दवत् ॥ ४ ॥

“आत्मन आकाशः संभूतः, आकाशाद्वायुः, वायोरग्निः”  
इत्यादिषु सर्ववानुषक्तस्यैकसंभूतशब्दस्य आकाशे गौणत्वं  
वाय्वादिषु मुख्यत्वं च संभवति । ब्रह्मशब्दवत् यथै-  
कस्य ब्रह्मशब्दस्यैकप्रकरणे श्रूयमाणस्य “तस्मादेतद्ब्रह्म  
नाम रूपमन्नं च जायते” इति प्रधाने गौणत्वं “तपसा ची-  
यते ब्रह्म” इति ब्रह्माणि मुख्यत्वं च । श्रवणावृत्ताविवानुष  
ङ्गेऽप्यभिधानावृत्तेरनुषङ्गोऽपि तत्तुल्य इत्यभिप्रायः ॥

परिहरति—

प्रतिज्ञाहानिरव्यतिरेकात् ॥ ५ ॥

“येनाश्रुतं श्रुतम्” इति ब्रह्मज्ञानेनाकाशादिसर्वविज्ञानप्र-  
तिज्ञाया अहानिराकाशस्यापि ब्रह्मण उत्पत्त्या तदव्य-  
तिरेकादेव भवति ॥

शब्देभ्यः ॥ ६ ॥

इतश्चा “सदेव सोम्येदमग्र आसीत् । ऐतदात्म्यमिदम्”  
इत्यादिभ्यो ब्रह्मणः प्राक्सृष्टेरेकत्वावधारणसर्वात्मत्व-  
वादिभ्यः शब्देभ्यश्च वियदुत्पत्तिः प्रतीयते । “तत्तेजोऽमृजत”  
इत्यस्मिन्वाक्ये- आकाशोत्पत्त्यवचनात्प्रतीयमानतेजःप्राथम्यं  
समानप्रकरणस्थैः प्रकरणांतरस्थैश्च शब्दैः प्रतीयमानामाका-  
शोत्पत्तिं न वारयतीत्यभिप्रायः ॥

यावद्विकारं तु विभागो लोकवत् ॥ ७ ॥

यद्यपि छान्दोग्ये “तत्तेजोऽमृतं” इति वदाकाशोत्पत्तिः स्वरूपेण नाभिधीयते तथापि तस्मिन्नेव “एतदात्म्यमिदं सर्वम्” इत्याकाशादेः सर्वस्य वस्तुनो ब्रह्मविकारत्ववचानाद्या-वद्विकारं विभाग उत्पत्तिरुक्तैवेति गम्यते । लोकवत् यथा लोके सर्व एते देवदत्तपुत्रा इत्यभिधाय तेषु केषां चिद्देवदत्ता-दुत्पत्तिवचनं सर्वेषां तत् उत्पत्तिप्रदर्शनार्थमिति गम्यते । आकाशस्यामृतत्वचनं देवादिवच्चिरकालस्थायित्वविषयमित्यभिधायः ॥

एतेन मातरिश्वा व्याख्यातः ॥८॥

अनेनैव न्यायेन मातरिश्वनोऽप्युत्पत्तिरुक्ता । नायं न्यायातिदेशः । अधिकाशङ्काभावात् । तत् “तेजोऽतस्तथा ह्याह” इति वायोस्तेजस उत्पत्तिं वक्तुं पृथगुपादानम् ॥

असंभवस्तु सतोऽनुपपत्तेः ॥ ९ ॥

तुशब्दोऽवधारणार्थः । सतः परमकारणस्य परस्यैव ब्रह्मण उत्पत्त्यसंभवः । तद्व्यतिरिक्तस्य कृत्स्नस्य एकविज्ञानेन सर्वाविज्ञानप्रतिज्ञाद्यनुपपत्तेः संभव उक्त इत्यभिप्रायः ॥

( तेजोऽधिकरणम् । )

तेजोऽतस्तथा ह्याह ॥ १० ॥

आकाशाद्रायुरित्यादिव्यवहितकार्याणि किं स्वानन्तरादाकाशादेः केवलादुत्पद्यन्त उत तच्छरीरात्परस्माद्ब्रह्मण इति संशयः ॥ स्वानन्तरादेवेति पूर्वः पक्षः । “आकाशाद्रायुर्वयोरग्निः” इति तस्मात्केवलादेवोत्पत्तिश्रवणात् । “एतस्माज्जायते प्राणः” इति परस्माद्ब्रह्मणः सर्वस्योत्पत्तिवा-

दः परम्परयाऽप्युपपद्यते ॥ राद्धान्तस्तु—“तत्तेज ऐक्षत बहुस्यां प्रजायेयेति ता आप ऐक्षन्त” इति बहुभवनसंकल्पपूर्वकसृष्ट्य-  
पदेशात्केवलस्यैतादृशसङ्कल्पानुपपत्तेः “यस्तेजसि तिष्ठन्त्यस्य-  
तेजः शरीरम्—यस्याकाशः शरीरम् ” इति सर्वेषां परब्रह्मशरीर-  
त्वश्रवणाच्च तत्तच्छब्दवाच्यात्परस्माद्ब्रह्मण एव साक्षा-  
त्तेजःप्रभृतीनामपि सृष्टिः ॥ सूत्रार्थस्तु—अतो वायोरेव केव-  
लादुत्पद्यते तेजः । तथा ह्याह “वायोरग्निः ” इति ॥

आपः ॥ ११ ॥

अतस्तथाह्याहेति वर्तते । अतस्तेजस एव केवलादाप उ-  
त्पद्यन्ते । “तदपोऽमृजत” इति ह्याह ॥

पृथिवी ॥ १२ ॥

एवं पृथिव्यद्गद्य उत्पद्यते । “ता अन्नममृजन्त” इति ह्याह ॥

अन्नशब्देन कथं पृथिव्यभिधीयत इत्यत्राह—

अधिकाररूपशब्दान्तरेभ्यः ॥ १३ ॥

अन्नशब्देन पृथिव्युच्यते । महाभूतसृष्ट्यधिकारात्पश्चादपि  
महाभूतरूपकीर्तने “यत्कृष्णं तदन्नस्य” इति रूपकीर्तनात् ।  
समानप्रकरणे “अद्गद्यः पृथिवी ” इति पृथिवीशब्दस्य श्रव-  
णाच्च ॥

तदभिध्यानादेव तु तल्लिगात्सः ॥ १४ ॥

तुशब्दः पक्षव्यावृत्त्यर्थः । न तेजःप्रभृतयः केवलाः स्वा-  
नन्तराणां कार्याणां कारणानि । अपि तु तच्छरीरः परमात्मैव ।  
कुतः । परमात्मसृष्टिलिङ्गात्तथाविधाभिध्यानात् । यथैव हि  
“तदैक्षत बहुस्यां प्रजायेयेति तत्तेजोऽमृजत ” इति तथा “त-

१२०

वेदान्तदीपे

स्तेज ऐक्षत बहुस्यां प्रजायेय ”इति बहुभवनसङ्कल्परूपा-  
भिध्यानं दृश्यते । ईदृशमभिध्यानं परमात्मन एव हि सं-  
भवति ॥

विपर्ययेण तु क्रमोऽत उपपद्यते च ॥ १५ ॥

“ आकाशद्राघुः, वायोरग्निः ” इति पारम्पर्यक्रमाद्विप-  
र्येण “ एतस्माज्जायते प्राणो मनः सर्वेन्द्रियाणि ” इति सर्वेषां  
ब्रह्मानन्तर्यरूपो यः क्रमः स चात एव तच्छरीराद्ब्रह्मणः सृष्टे-  
रुपपद्यते ॥

अन्तरा विज्ञानमनसी क्रमेण तल्लिङ्गादिति  
चेन्नाविशेषात् ॥ १६ ॥

विज्ञानसाधनत्वेनेन्द्रियाणि प्राणश्च विज्ञानमित्यु-  
च्यन्ते । “ एतस्माज्जायते प्राणः ” इत्येतद्राक्यमाकाशतन्मात्र-  
पञ्चकयोरन्तराले विज्ञानमनसी क्रमेणोत्पद्येते इत्येतत्परम् । विज्ञा-  
नमनसी इति प्राणस्यपि प्रदर्शनाथम् । “ पृथिव्यप्सु प्रलीयते ”  
इत्यारभ्य “ वायुराकाशे प्रलीयते आकाश इन्द्रियेषु इन्द्रिया-  
णि तन्मात्रेषु तन्मात्राणि भूतादौ ” इति प्रलयक्रमप्रत्यभि-  
ज्ञानात्तल्लिङ्गादतो न श्रुत्यन्तरविरुद्धत्वात्साक्षाद्ब्रह्मणः सर्वेषां  
सृष्टिपरमिदं वाक्यमपि तु श्रुत्यन्तराविरुद्धपारम्पर्यक्रमपरमि-  
तिचेत्परिहरति । नाविशेषात् । भूततन्मात्रान्तराले विज्ञानम-  
नसोरुत्पत्तावपि तत्तच्छरीरकब्रह्माभिधायित्वाद्भूतेन्द्रियमनः  
प्राणशब्दानां सर्वेषां साक्षादुत्पत्त्यविशेषात्तत्परमेवेदं वा-  
क्यम् ॥

लोके तत्तद्रस्तुवाचितया प्रसिद्धस्य शब्दजातस्य ब्रह्मणि  
वृत्तिरमुख्येत्याशङ्क्याह—

चराचरव्यपाश्रयस्तु स्यात्तद्व्यपदेशोऽभाक्त-

स्तद्भावभावित्वात् ॥ १७ ॥

तुशब्दः शङ्कानिवृत्त्यर्थः । स्यावरजङ्गमवस्तुव्यपाश्रय-  
स्तद्व्यपदेशस्तद्वाचिशब्दो ब्रह्मण्यभाक्तो मुख्य एव । कुतः । तद्भा-  
वभावित्वात् तेजः प्रभृतिष्वात्मतया ब्रह्मभावभावित्वेन तेजोऽ-  
बन्नादिशब्दानां वाचकभावस्य । “ अनेन जीवेनात्मनाऽनुप्र-  
विश्य नामरूपे व्याकरवाणि ” इति ब्रह्मात्मकस्यैव तेजःप्र-  
भृतिरूपवत्त्वमभाक्तत्वं च । अतः सर्वेऽपि तस्यैव वाचकाः । आ-  
त्मतया ब्रह्मभावभावित्वेन तत्प्रकारत्वात्तद्वाचिनां शब्दानां  
तत्रैव पर्यवसानात् । प्रकारवाचिनां हि शब्दानां प्रकारिणि  
पर्यवसायित्वेनाभाक्तत्वं गवादिशब्देषु सिद्धम् ॥

( आत्माधिकरणम् । )

नात्मा श्रुतेर्नित्यत्वाच्च ताभ्यः ॥ १८ ॥

किमात्मोत्पद्यते नेति संशयः ॥ उत्पद्यत इति पूर्वः पक्षः ।  
एकविज्ञानेन सर्वविज्ञानप्रतिज्ञानादेः । “ तोयेन जीवान्वयस-  
सर्ज भूभ्याम् । प्रजापतिः प्रजा असृजत ” इत्यादिसृष्टिवचनाच्च ।  
नित्यत्वादिश्रुतिराकाशाद्यमृतत्ववचनवन्नेया ॥ राद्धान्त-  
स्तु-नात्मोत्पद्यते । अनुत्पत्तिश्रुतेः “ न जायते म्रियते वा वि-  
पश्चित् ” इति जीवोत्पत्तिः प्रतिषिध्यते । अतो नित्यः । “ नित्यो  
नित्यानां ” इत्यादिश्रुतिभ्यो नित्यत्वावगमात् । जीवोत्पत्तिपक्षे-  
ऽकृताभ्यागमकृतविप्रणाशप्रसङ्गात् । वैषम्यनैर्घृण्यप्रसङ्गाच्च । जी-  
वस्य सृष्टिवचनं भोक्तृत्वानुगुणज्ञानप्रकाशाभिप्रायम् । सृष्टेः  
प्रागविभागवचनं नारूपविभागाभावादुपपद्यत एव ॥ सूत्रमपि  
व्याख्यातम् ॥

१२२

वेदान्तदीपे

( ज्ञाधिकरणम् । )

ज्ञोऽत एव ॥ १९ ॥

किं जीवः चैतन्यमात्रवपुरुत जडस्वरूप एवाऽऽत्तु-  
तन्यगुण उत ज्ञातृत्वैकस्वरूप इति संशयः ॥ चैतन्यमात्रवपुरिति  
प्रथमः पक्षः । “विज्ञानं यज्ञं तनुते । यो विज्ञाने तिष्ठन् । ज्ञान-  
नस्वरूपमयन्तानिर्मलम् ” इत्यादिश्रुतिस्मृतिभ्यः ॥ द्वितीयस्तु-  
सुषुप्तिमूर्च्छादिषु सतोऽप्यात्मनश्चैतन्यानुपलब्धेर्जाग्रतोऽपीन्द्रिय-  
व्यापारान्वयव्यतिरेकानुविधायित्वाच्चैतन्यस्य “न प्रेक्ष संज्ञा-  
ऽस्ति” इति मुक्तस्य चैतन्यप्रतिषेधाच्च पाषाणकल्प एवागन्तुक-  
चैतन्यगुणः । सर्वत्र कार्योपलब्धेः सर्वत्र सन्निधानाच्छरीरगम-  
नेनैव कार्यसंभवे गतिकल्पनायोगात्सर्वगतश्चेति ॥ राद्धान्तस्तु-  
“ अथ यो वेदेदं जिघ्राणीति स आत्मा मनसैतान्कामान्पश्य-  
न्मते । न पश्यो मृत्युं पश्यति, सर्वं ह पश्यः पश्यति । द्रष्टा  
श्रोताऽऽघ्राता रसायेता ” इत्यादिश्रुतिभ्यो बद्धमुक्तोभयावस्थो  
ज्ञातैवात्मा । ज्ञानमात्रव्यपदेशस्तु ज्ञानस्य प्रधानगुणात्वा-  
त्स्वरूपानुबन्धित्वेन स्वरूपनिरूपकगुणात्वाज्ज्ञानवत्स्वयं प्र-  
काशत्वाद्वोपपद्यते । सुषुप्तिमूर्च्छादौ सदेव ज्ञानं कर्मणा संकु-  
चितमनभिव्यक्तमपि जागरादौ विकसितमभिव्यज्यत इति न-  
विरोधः । “ न प्रेक्ष संज्ञाऽस्ति ” इति सांसारिकभेदाद्यस्मर-  
णविषयम् । “ नोपजनं स्मरन्निदं शरीरम् ” इत्यादिनैकाध्या-  
त । सर्वगतत्वम् चाणुत्वादिश्रुतेर्विरुद्धम् ॥ सूत्रार्थस्तु-ज्ञोऽत  
एव । अतः श्रुतेर्ज्ञातैव ॥

उक्क्रान्तिगत्यागतीनाम् ॥ २० ॥

श्रुतेरिति वर्तते । “ तेन प्रद्योतेनैष आत्मा निष्क्रामति ।  
ये वैके चास्माल्लोकात्प्रयान्ति चन्द्रमसमेव ते सर्वे गच्छन्ति ।



तस्माच्छ्लोकात्पुनरेत्यस्मै लोकाय कर्मणे ” इत्याद्युक्तान्तिगत्याग  
तीनां श्रुतेरणुर्जीवः ॥

स्वात्मना चेतरयोः ॥ २१ ॥

चशब्दोऽवधारणार्थः । यद्यप्युक्तान्तौ स्थितस्य शरीर-  
विश्लेषणं कथं चित्सम्पाद्यमस्ति । उत्तरयोर्गमनागमनयोः  
स्वात्मनैव सम्पाद्यत्वमवश्याभ्युपेयम् ॥

नाणुरतच्छ्रुतेरिति चेन्नेतराधिकारात् ॥ २२ ॥

“ योऽयं विज्ञानमयः ” इति जीवं प्रस्तुत्य “ स वा एष  
महानज आत्मा ” इति महत्त्वश्रुतेर्नाणुर्जीव इति चेन्न । इतरा-  
धिकारात् जीवेतरपरमात्माधिकारात् । “ यस्यानुवित्तः प्र-  
तिबुद्ध आत्मा ” इति हि मध्ये परमात्मा प्रस्तुतः ॥

स्वशब्दोन्मानाभ्यां च ॥ २३ ॥

“ एषोऽणुरात्मा—यस्मिन्प्राणः षञ्चथा संविवेश ” इति सा-  
क्षादणुशब्दादुन्मानाच्चाणुरेव । उन्मानमुद्धृत्यमानम् । “ आरा-  
ग्रमात्रो ह्यवरोऽपि ” इत्याराग्रमुद्धृत्य तन्मानत्वं हि जीवस्य श्रूयते ॥  
आत्मनोऽणुपरिमाणत्वे सकलदेहव्यापिवेदनाद्यनुभवः क-  
थमित्यत्र मतान्तरेण परिहारमाह—

अविरोधश्चन्दनवत् ॥ २४ ॥

यथा हरिचन्दनावेन्दुर्वेहैकदेशवत्सपि सकलदेहवर्तिनमा-  
ह्लावं जनयति तद्वदविरोधः ॥

अवस्थितिर्वैशेष्यादिति चेन्नाभ्युपगमा-

द्धि हि ॥ २५ ॥

१२४

वेदान्तदीपे

चन्दनविन्दोर्वेहैकदेशविशेषस्थित्यपेक्षस्तथाभावः, आत्म-  
नस्तु न तथेति चेन्न । आत्मनोऽपि तथा भावाभ्युपगमात् । हृदि  
क्षयमात्मा स्थित इति श्रूयते “योऽयं विज्ञानमयः प्राणेषु हृद्य-  
न्तर्ज्योतिः ” इत्यादौ ॥

गुणाद्वाऽऽलोकवत् ॥ २६ ॥

वाशब्दो मतान्तरव्यावृत्त्यर्थः । आत्मा स्वगुणेन ज्ञानेन  
सकलदेहं व्याप्यावस्थितः । यथा द्युमणिमणिप्रभृतीनामेक-  
देशवार्तिनामालोकस्तद्गुणोऽनेकदेशव्यापी दृश्यते ॥

“विज्ञानं यज्ञं तनुते” इत्यादौ ज्ञानमेवात्मेति व्यपदिश्यते  
तत्परिहर्तव्यं तत्राह—

व्यतिरेको गन्धवत्तथा च दर्शयति ॥ २७ ॥

जानामीत्यात्मगुणत्वेन प्रतीतिव्यतिरेकोऽभ्युपगमनीयः ।  
यथा गन्धवती पृथिवीत्युपलब्धौ गन्धस्तद्गुणस्तद्व्यतिरिक्तः ।  
दर्शयति च श्रुतिः “ जानासेवायं पुरुषः ” इति ॥


पृथगुपदेशात् ॥ २८ ॥

न केवलं जानामीति पृथगुपलब्धिमात्रम् । आत्मनः पृथ-  
क्त्वेनोपदिश्यते ज्ञानम् । “ न हि विज्ञातुर्विज्ञातेर्विपरिलोपो  
विद्यते ” इति ॥

विज्ञानमात्मेति व्यपदेशः कथमुपपद्यत इत्यत्राह—

तद्गुणसारत्वात्तद्व्यपदेशः प्राज्ञवत् ॥ २९ ॥

ज्ञानगुणसारत्वाद्वात्मनो ज्ञानमिति व्यपदेशः । यथा प्राज्ञः  
“ ब्रह्मणा विपश्चिता । यः सर्वज्ञः सर्वविद् ” इति सर्वज्ञ एव  
ज्ञानगुणसारत्वात् “ सत्यं ज्ञानम् ” इति व्यपदिश्यते ॥



यावदात्मभावित्वाच्च न दोषस्तद-

र्शनात् ॥ ३० ॥

ज्ञानस्य यावदात्मस्वरूपभावित्वाच्च तेन तद्व्यपदेशो न दोषः । खण्डादिषु तथा दर्शनात् । खण्डादिषु यावत्स्वरूपभावि-  
धर्मत्वेऽपि हिगोत्वस्य गौरिखेव व्यपदेशो दृश्यते । चकारादात्म-  
नोऽपि स्वप्रकाशत्वेन ज्ञानमिति व्यपदेशो न दोष इत्युच्यते ॥

सुषुप्त्यादिषु ज्ञानस्यानुपलब्धेर्न यावदात्मभावित्व-  
मित्याशङ्क्याह—

पुंस्त्वादिवत्त्वस्य सतो हि व्यक्तियोगात् ॥ ३० ॥

तुशब्दः शङ्काव्यावृत्त्यर्थः । सुषुप्त्यादिष्वपि सतो ज्ञान-  
नस्यानभिव्यक्तस्य जागरादिष्वभिव्यक्तिसंभवाद्यावदात्मभावि  
ज्ञानम् । पुंस्त्वादिवत् । पुंस्त्वमिति पुंस्त्वासाधारणधातुरुच्यते ।  
यथा सप्तधातुत्वेन शरीरस्य बाल्येऽपि सतोऽनभिव्यक्तस्य स-  
प्तधातोर्युवत्वेऽभिव्यक्तिः ॥

एवमात्मनो ज्ञातृत्वमणुत्वं चोक्त्वा पक्षान्तरे दोषमाह—

नित्योपलब्ध्यनुपलब्धिप्रसंगान्यतरनियमो

वाऽन्यथा ॥ ३१ ॥

अन्यथा ज्ञानात्मवादे सर्वगतात्मवादे चोपलब्ध्यनुपल-  
ब्धी निखवत्प्रसज्येयाताम् । उपलब्ध्यनुपलब्ध्योरन्यतरनियमो  
वा । ज्ञानात्मवादे तावज्ज्ञानस्य स्वप्रकाशस्वभावत्वात्प्रका-  
शपर्यायोपलब्धेर्निखवत्प्रसक्तिरनिवार्या । ज्ञाने विद्यमाने  
सति हेत्वन्तरेणानुपलब्धिजननायोगात् ज्ञानमेवानुपलब्धेरपि  
हेतुरित्याश्लेषम् । ज्ञानस्य सर्वदा वर्तमानत्वात्सर्वदोषप्र-

१२६

वेदान्तदीपे

सक्तिः । अथ युगपद्विरुद्धकार्यजननायोगात् ज्ञान उपलब्ध्य-  
नुपलब्ध्योरन्यतरहेतुरास्थीयते तदा ऽऽन्यतरनियमः स्यात् । स-  
र्वगतत्वपक्षे ज्ञानात्मवादिनस्तथैव हेतुः । जन्यज्ञानवादिनोऽपि  
सर्वेषामात्मनां सर्वगतत्वे सर्वस्यात्मनः संयोगादेर्हेतोः सर्वेषामु-  
क्तरीत्या तथैव प्रसक्तिः । अदृष्टोत्पत्तिहेतोरपि सर्वसाधारण-  
त्वाददृष्टेनापि नावस्था ॥

( कर्त्रधिकरणम् । )

कर्ता शास्त्रार्थवत्त्वात् ॥ ३३ ॥

आत्मनो ज्ञातृत्ववत्कर्तृत्वमप्यस्ति नेति संशयः । प्रधा-  
नस्यैव कर्तृत्वादात्मनो न कर्तृत्वमस्तीति पूर्वः पक्षः । “अहं-  
कारीवमूढात्मा कर्ताऽहमिति मन्यते । नान्यं गुणेभ्यः क-  
र्तारं” इत्यादिषु गुणानामेव कर्तृत्ववचनात् ॥ राद्धान्तस्तु—  
स्वर्गापवर्गसाधनानुष्ठानविधानशास्त्राणामर्थवच्चाय कर्तृत्वात्मा ।  
बोद्धुरेव हि शासनं नाचेतनस्य प्रधानस्य । “यजेत उपासी-  
त” इति कर्तरि लकारः । अतः कर्तारमेव बोधयति शास्त्रम् ॥  
सूत्रमपि व्याख्यातम् ॥

उपादानाद्विहारोपदेशाच्च ॥ ३४ ॥

उपादानादुपदिश्यमानाद्विहारोपदेशाच्च । उपदिश्यते  
उपादानं विहारश्च “एवमेवैष एतान्प्राणान्मृहीत्वा स्वे श-  
रीरे यथा कामं परिवर्तते” इति । उपादानविहारयोः कर्तृत्वोप-  
देशाच्च कर्ता ॥

व्यपदेशाच्च क्रियायां न चेन्निर्देशवि-

पर्ययः ॥ ३५ ॥

“विज्ञानं यज्ञं तनुते कर्माणि तनुतेऽपि च” इति यज्ञादि-

कर्मस्वात्मनः कर्तृत्वव्यपदेशाच्च कर्ता । विज्ञानशब्देन ना-  
त्मनो व्यपदेशोऽपि त्वन्तः करणरूपबुद्धेरेवेति चेत्तथा सति  
विज्ञानेनेति करणविभक्तिनिर्देशः स्यात् ॥

उपलब्धिवदनियमः ॥ ३६ ॥

प्रधानस्य कर्तृत्वेनात्मनो भोक्तृत्वमेवेति पक्षे पूर्वो-  
क्तोपलब्धयनियमवत्प्रधानस्य सर्वसाधारणत्वाद्भोक्तृत्वानि-  
यमः । अन्तःकरणभेदेऽपि सर्वेषामात्मनां सर्वगतत्वेन साधा-  
रण्यमनिवार्यम् ॥

शक्तिविपर्ययात् ॥ ३७ ॥

बुद्धेः कर्तृत्वे कर्तुरन्यस्य भोक्तृत्वायोगाद्भोक्तृत्वशक्तिर-  
पि बुद्धेरेवेत्तात्मनो भोक्तृत्वशक्तिविपर्ययो हानिरित्यर्थः ॥

समाध्यभावाच्च ॥ ३८ ॥

प्रकृतेः कर्तृत्वे मोक्षसाधनभूतसमाध्यभावश्च स्यात् ।  
प्रकृतेरन्योऽस्मीति समाधौ प्रकृतेः कर्तृत्वायोगात् ॥

यथा च तक्षोभयथा ॥ ३९ ॥

आत्मनः कर्तृत्वे हि भोगवाञ्छायां करोति अन्यथा न  
करोतीत्युभयप्रकारव्यवस्थोपपद्यते । यथा तक्षा स्वकार्य इ-  
च्छया व्यवस्थितः । बुद्धेः कर्तृत्वे तस्या इच्छाया अभावाद्व्य-  
वस्था न सिध्यतीत्यभिप्रायः ॥

( परायत्ताधिकरणम् । )

परात्तु तच्छ्रुतेः ॥ ४० ॥

कृतप्रयत्नापेक्षस्तु विहितप्रतिषेधावैयर्थ्या

दिभ्यः ॥ ४१ ॥

जीवस्य कर्तृत्वं किं परमात्मायत्तमुत स्वायत्तमि-  
ति संशयः ॥ स्वायत्तमिति पूर्वः पक्षः । विधिनि-  
षेधशास्त्रानर्थक्याप्रसक्तेः । यः स्वबुद्धयैव प्रवृत्तिनिवृत्ति-  
सक्तः स एव हि नियोज्यो निग्रहानुग्रहास्पदं च भवति ॥  
राद्धान्तस्तु—“अन्तः प्रविष्टः शास्ता जननां सर्वात्मा । य आत्मा-  
नमन्तरो यमयाति” इत्यादिश्रुतेः परमात्मायत्तमेव कर्तृत्वम् । तच्च  
जीवेन स्वबुद्ध्या कृतं प्रयत्नमपेक्ष्य तदनुमतिदानेनेति विधि-  
निषेधाद्यवैयर्थ्यम् । अत एव निग्रहानुग्रहास्पदं च जीव इति ॥  
सूत्रद्वयमपि व्याख्यातम् ॥

( अशाधिकरणम् । )

अंशो नानाव्यपदेशादन्यथा चापि दाशकित्वा-  
दित्वमधीयते एके ॥ ४२ ॥

किं जीवः परमात्मनोऽत्यन्तभिन्नः उत परमात्मैवाज्ञः अथ  
परमात्मैवोपाधिसंबद्धः परमात्मांशो वेति संशयः ॥ अत्यन्त-  
भिन्न इति प्रथमः पक्षः । “ पृथगात्मानं प्रेरितारं च मत्वा ।  
तयोरन्यः पिप्पलं स्वाद्वक्ष्यनश्नन्नन्यो अभिचाकशीति।अनीश-  
श्चात्मा बध्यते भोक्तृभावात् । सर्वस्य वशी सर्वस्येशा-  
नः” इत्यादिभेदश्रुतेर्जीवपरमात्मनोः कर्मपरतन्त्रतातद्विपरीतत्व-  
श्च । अभेदश्रुतयो नरपतिरेव सर्वलोक इतिवदौपचारि-  
का इति ॥ भेदश्रुतीनामविद्याविषयतयोपाधिसंबन्धवि-  
षयतया वा मुख्यवृत्तिसंभवात् अभेदश्रुतिमुख्यत्वायाज्ञः प-  
रमात्मा उपाधिसंबद्धो वा जीव इति युक्तम् ॥ राद्धान्तस्तु—ना-  
नात्वैकत्वव्यपदेशात्परमात्मनः सत्यसङ्कल्पत्वसर्वज्ञत्वनिरव-  
द्यत्वश्रुतेरज्ञत्वोपाधिसंबन्धाद्यनुपपत्तेर्जीवशब्दस्य जीवशरीरक-  
परमात्मवाचित्वेन “तत्तन्मसि।अग्रमात्मा ब्रह्म” इति सामानाधि-

द्वितीयाध्यायस्य तृतीयः पादः ।

१२९

करणस्य मुख्यत्वात्, शरीरशरीरिणोर्विशेषणविशेष्यभूत-  
योः स्वरूपस्वभावभेदेन च भेदश्रुतेश्च मुख्यत्वात् विशिष्ट-  
वस्त्वेकदेशतया च विशेषणस्य परमात्मांशो जीवः । नानाव्यप-  
देशादभेदव्यपदेशादन्यथा च भेदव्यपदेशाच्च । उक्तरीत्योभयमु-  
ख्यत्वमित्यभिप्रायः । “ब्रह्म दाशा ब्रह्म दासाः” इत्यादिदाश-  
कितवादित्वमप्यधीयत एके शाखिनः । सर्वजीवव्यापित्वाद्-  
भेदोपदेशस्य तत्रात्यादरः प्रतीयत इत्यर्थः ॥

मन्त्रवर्णात् ॥ ४३ ॥

मन्त्रवर्णाच्चांश एव जीवः “ पादोऽस्य विश्वा भूतानि ”  
इति । पादाशब्दोऽशवाची ।

अपि स्मर्यते ॥ ४४ ॥

“ ममैवांशो जीवल्लोके जीवभूतः सनातनः ” इति जी-  
वस्य परमात्मांशत्वं स्मर्यते च ॥

एकद्रव्यैकदेशत्वं ह्यंशत्वं, अतो जीवस्य ब्रह्मैकदेशत्वेन  
जीवदोषा ब्रह्मदोषा एवेत्याशङ्काह-

प्रकाशादिवत्तु नैवं परः ॥ ४५ ॥

तुशब्दः शङ्कानिवृत्त्यर्थः । प्रकाशवतां मणिद्युमणिप्रभृती-  
नां विशिष्टानां विशेषणभूतः प्रकाशो यथांशः तद्वज्जीवशरी-  
रतया जीवविशिष्टस्य ब्रह्मणोऽंशो जीवः । विशिष्टवस्त्वेकदेश-  
तया विशेषणस्य विशेषणं विशिष्टांशः । आदिशब्दात् द्रव्य-  
विशेषणतैकस्वभावजातिगुणशरीराणि गृह्यन्ते । विशेषणविशे-  
ष्ययोः स्वरूपस्वभावभेदाद्विशेषणभूतो जीवो यत्स्वरूपो

१३०

वेदान्तदीपे

यत्स्वभावश्च नैवं परः सर्वज्ञः सखसङ्कल्पो निरवद्य-  
श्चेत्यर्थः ॥

स्मरन्ति च ॥ ४६ ॥

प्रकाशादिवज्जीवस्यांशत्वं पराशरादयः स्मरन्ति च—

“एकदेशस्थितस्याग्नेज्योत्सना विस्तारिणी यथा ।

परस्य ब्रह्मणः शक्तिस्तथेदमखिलं जगत् ॥ ”

तथा परं प्रति शरीरत्वं च—

यत्किञ्चित्सृज्यते येन सत्त्वजातेन वै द्विज ।

तस्य सृज्यस्य संभूतौ तत्सर्वं वै हरेस्तनुः ॥ ” इति ॥

ब्रह्मांशत्वेन च सर्वेषामात्मनां समत्वाद्वेदाध्ययनादौ के-  
पांचिदनुज्ञा केषांचित्परिहारश्च कथमुपपद्यते तत्राह—

अनुज्ञापरिहारौ देहसंबन्धाज्ज्योतिरा-

दिवत् ॥ ४७ ॥

ब्राह्मणादिशुच्यशुचिदेहसंबन्धादनुज्ञापरिहारानुपपद्येते ।

यथा ज्योतिषोऽग्नेरन्नस्य च शुच्यशुचिदेहसंबन्धादनुज्ञापरिहा-  
रौ तद्वत् (यथा श्रोत्रियागारादग्निराह्रियते, श्मशानादेस्तु परि-  
ह्रियते, यथा चान्नादिः श्रोत्रियादेरनुज्ञायते, अभिशस्तादेश्चपरि-  
ह्रियते ॥

असन्ततेश्चाव्यतिकरः ॥ ४८ ॥

जीवात्मनः प्रतिशरीरं भिन्नत्वादणुत्वेन तत्र तत्रावच्छिन्न-  
त्वाच्च भोगाव्यतिकरः । अज्ञब्रह्मजीववादे उपाधिसंबन्धिब्रह्म-  
जीववादे चाज्ञानसंबन्ध्युपाधिसंबन्धि च ब्रह्मैवेति भोगव्यव-  
स्था न सिध्यतीत्यभिप्रायः ॥



द्वितीयाध्यायस्य चतुर्थः पादः ।

१३१

आभासा एव च ॥ ४९ ॥

अज्ञब्रह्मजीववादे सर्वज्ञस्य ब्रह्मणोऽज्ञानकल्पनास्वरूप-  
पतिरोधानकल्पनाहेतव आभासा एव । चकारान्निरवद्यत्वादि  
श्रुतिविरोधश्च ॥

पारमार्थिकोपाधिसंबन्धिब्रह्मजीववादे अनाद्यदृष्टप्रवाहे-  
णोपाधिप्रवाहानादित्वात्तत्संबन्धिनि ये दोषा न ते ब्रह्मणि-  
प्रसज्यन्त इत्यत आह—

अदृष्टानियमात् ॥ ५० ॥

अदृष्टैस्तत्कृतोपाधिभिश्च ब्रह्मणश्छेदासंभवात्तत्कृता दो-  
षा ब्रह्माणि भवेयुः ॥

अभिसंध्यादिष्वपि चैवम् ॥ ५१ ॥

अदृष्टहेतुभूताभिसंध्यादिष्वप्युपाधिब्रह्मव्यतिरिक्तवस्त्वं-  
तराभावात्पूर्वोपाधियुक्तं ब्रह्मैवेति न कश्चिद्विशेषः ॥

प्रदेशभेदादिति चेन्नान्तर्भावात् ॥ ५२ ॥

उपाधिसंबन्धिब्रह्मप्रदेशादनुपहितब्रह्मप्रदेशो भिद्यतेऽतो  
व्यवस्थेति चेन्न । उपाधिषु गच्छत्सु पूर्वमनुपहितब्रह्मप्रदेशस्या-  
न्तर्भावात् ॥

इति श्रीभगवद्रामानुजविरचिते वेदान्तदीपे  
द्वितीयस्याध्यायस्य तृतीयः पादः ।

( प्राणोत्पत्त्यधिकरणम् । )

तथा प्राणाः ॥ १ ॥

किं जीववदिन्द्रियाण्यपि नोत्पद्यन्त उत वियदादिवदुत्प-

१३२

वेदान्तदीपे

द्यन्त इति संशयः ॥ नोत्पद्यन्त इति पूर्वः पक्षः । प्रलय-  
कालेऽवस्थानश्रुतेः।उत्पत्तिवादा जीवोत्पत्तिवादवन्नेयाः। “अ-  
सद्रा इदमग्र आसीत्-ऋषयो वा व ते ऽग्रे सदासीत्-प्राणा वा  
ऋषयः” इति हीन्द्रियाणां तदानीं स्थितिः श्रूयते ॥ राद्धान्तस्तु-  
प्राक्सृष्टेरकत्वावधारणाव इन्द्रियाणाम् “ एतस्माज्जायते प्राणो  
मनः सर्वेन्द्रियाणि च ” इत्युत्पत्तिश्रुतेरुत्पत्तिनिषेधनिसत्त्ववच-  
नाभावाच्च त्रियदादिवदुत्पद्यन्ते । “ प्राणा वा ऋषयः ” इति  
प्राणशब्दनिर्दिष्टः परमात्माऽभिधीयते ॥ सूत्रार्थः-तथा प्राणाः ।  
यथा जीवा नोत्पद्यन्ते तथैवेन्द्रियाण्यपि ॥

गौण्यसंभवात्तत्प्राक्श्रुतेश्च ॥ २ ॥

चत्स्वर्थः । तुशब्दात्पक्षो व्यावृत्तः । इन्द्रियाण्युत्पद्यन्त एव।  
कुतः । तत्प्राक्श्रुतेः । तस्य परमात्मन एव प्रागवस्थानश्रुतेः “ स-  
देव सोम्येदमग्र आसीत् । आत्मा वा इदमेक एवाग्र आसीत् ।  
एको ह वै नारायणः आसीत् ” इति । प्राणशब्दस्य “ प्राणम-  
भिमंविशन्ति ” इति परमात्मन्यपि प्रसिद्धेः । ऋषित्वं हि द्रष्टृ-  
त्वम् । तच्च तस्यैव संभवति । बहुत्वासंभवाद्बहुवचनश्रुतिर्गौणी ।  
एषां प्रागवस्थानासंभवात् ॥

तत्पूर्वकत्वाद्वाचः ॥ ३ ॥

इतश्च । वाचः परमात्मव्यतिरिक्तनामधेयस्य तत्पूर्वक-  
त्वात् तत्तद्रस्तुष्टिपूर्वकत्वात्, “तद्धेदं तर्ह्यव्याकृतमासीत्तन्नाम-  
रूपाभ्याम्” इत्यादिश्रुतेः, परमात्मैव तदा प्राणशब्दनिर्दिष्टः ॥

( सप्तगत्यधिकरणम् । )

सप्त गतेर्विशेषितत्वाच्च ॥ ४ ॥

किमिन्द्रियाणि सप्तैवोत एकादशेति संशयः ॥ सप्तैवे-  
ति पूर्वः पक्षः । “ सप्त प्राणाः प्रभवन्ति ” इत्यादिषु सप्तानामेव  
जीवेन सह संचारश्रवणात् “यदा पञ्चावतिष्ठते ज्ञानानि  
मनसा सह । बुद्धिश्च” इति सप्तानामेव योगकाले ज्ञानानीति  
विशेषितत्वाच्च श्रोत्रादीनि ज्ञानेन्द्रियाणि मनो बुद्धि-  
श्चेति सप्तैव । राद्धांतस्तु—श्रोत्रादीनि ज्ञानेन्द्रियाणि वागा-  
दीनि च कर्मेन्द्रियाणि मन इत्येकादश । वाग्वक्त्रादीनामपि  
श्रोत्रादिवत्कार्यभेदेन जीवोपकरणत्वाविशेषात् । “दशमे पुरुषे  
प्राणा आत्मैकादशः । इन्द्रियाणि दशैकं च” इत्यादिश्रुतिस्मृति-  
भ्यश्च । वागादीनां जीवेन सह गमनाभावात् सप्तानामेव गति-  
श्रवणम् । योगकाले विशेषणं च ज्ञानेन्द्रियाणां मनसस्तद्व-  
ृत्तिरूपबुद्धेश्च प्राधान्यात् ॥ सूत्रार्थः—सप्तानामेव गतिश्रव-  
णात् ज्ञानानि पंच मनो बुद्धिश्चेति विशेषितत्वाच्च तानि  
सप्तैव ॥

हस्तादयस्तु स्थितेऽतो नैवम् ॥ ५ ॥

नैवं न सप्तैवेन्द्रियाणीत्यर्थः । श्रोत्रादीनि ज्ञानेन्द्रियाणि  
पंच हस्तादीनि च कर्मेन्द्रियाणि पंच मन इत्येकादश । त-  
त्र श्रोत्रादीनि जीवेन सह शरीरांतरगमनेऽपि गच्छन्ति । वाग्व-  
क्त्रादीनि कर्मेन्द्रियाणि तु स्थिते शरीरे तेनैव सहोत्पत्तिविना-  
शयोगीन्युपकारीणि । अतो नैवामिसन्वयः । जीवे देहान्तर-  
वस्थित एषां जीवोपकारकत्वाविशेषात् “ दशमे पुरुषे प्राणा  
आत्मैकादशः ” इत्यादिवचनाच्चेत्यभिप्रायः । आत्मशब्दो मनो  
वाची । इतोऽधिकव्यपदेशो मनोवृत्तिभेदविषयः ॥

( प्राणाणुत्वाधिकरणम् । )

अणवश्च ॥ ६ ॥

इन्द्रियाणि किं सर्वगतान्युताणुपरिमाणानीति संशयः ॥ सर्वगतानीति पूर्वः पक्षः । “ त एते सर्व एव समाः सर्वेऽनन्ताः ” इति प्राणानामानन्त्यश्रवणात् ॥ राद्धान्तस्तु—“ प्राणमनूक्रामन्तं सर्वे प्राणा अनूक्रामन्ति ” इति प्राणानामुक्रान्तिश्रवणात्परिमितत्वे ससप्रत्यक्षत्वादणवः । आनन्त्यश्रुतिस्तु “ अथ यो ह वे ताननन्तानुपास्ते ” इत्युपासनविधानादुपासनफलबाहुल्यविषया ॥

श्रेष्ठश्च ॥ ७ ॥

श्रेष्ठः प्राण उत्पद्यते । नात्र न्यायातिदेशः । अधिकाशङ्काभावात् । पृथग्योगकरणमुत्तरत्र चिन्तार्थः । श्रेष्ठः पञ्चवृत्तिः प्राणः । श्रेष्ठ्यं तु प्राणसंवादे तस्य श्रेष्ठ्याभिधानात् ॥

( वायुक्रियाधिकरणम् । )

न वायुक्रिये पृथगुपदेशात् ॥ ८ ॥

किमयं श्रेष्ठः प्राणो वायुमात्रमुत तत्क्रिया अथ वायुरेव कं चन विशेषमापन्न इति संशयः । वायुमात्रमिति प्रथमः पक्षः । “यः प्राणः स वायुः” इति व्यपदेशात् ॥ वायुमात्रे प्राणप्रसिद्धयभावादुच्छ्वासनिःश्वासरूपवायुक्रियायां प्राणप्रसिद्धेः वायोः क्रियाविशेष एव प्राण इति द्वितीयः ॥ राद्धान्तस्तु—न वायुमात्रं तत्क्रियामात्रं वा प्राणः । आपि तु देहधारणयोग्यत्वरूपविशेषमापन्नो वायुः । “ एतस्माज्जायते प्राणः—खं वायुः ” इति वायुप्राणयोः पृथगुत्पत्त्युपदेशात् । क्रियायाश्च पृथगुपदेशो न संभवति । तेजःप्रभृतिष्वदर्शनात् । चक्षुरादिकरणैः सह जीवोपकरणतयोपदेशात् देहेन्द्रियधारणरूपोपकाराधिक्यात् चक्षुरादि-

द्वितीयाध्यायस्य चतुर्थः पादः ।

१३५

भ्यः प्राधान्यवचनाच्च न क्रियामात्रम् ॥ सूत्रार्थः—वायुमात्रं तत्क्रिया वा न प्राणः । पृथगुपदेशात् । प्राणो जायते खं वायुः इति हि पृथगुत्पत्तिरूपदिश्यते ॥

वायोः पृथगुपदिष्टतया तस्मादन्योऽयं प्राणः किमग्न्या-  
दिवद्भूतान्तरमित्याशङ्क्याह—

चक्षुरादिवत्तु तत्सहशिष्ट्यादिभ्यः ॥ ९ ॥

तुशब्दः शङ्कानिवृत्त्यर्थः । प्राणो न भूतान्तरमापि तु वा-  
युरेवावस्थान्तरमापन्नः । चक्षुरादिवज्जीवोपकरणम् । तच्चो-  
पकरणात्वमुपकरणभूतैरिन्द्रियैः सह शिष्ट्यादिभ्योऽवगम्यते ।  
शिष्टिः शासनमुपदेशः । उपादिश्यते हि अयं प्राणश्चक्षुरादि-  
भिः सह प्राणसंवादादिषु । तत्सजातीयत्वे हि तद्युज्यते । प्रा-  
णशब्दगृहीतेषु करणेषु अस्य “अथ योऽयं मुख्यप्राणः”  
इति विशेष्याभिधानमादिशब्देनोक्तं । तदापि तत्सजातीयत्वे हि  
भवाति ॥

अकरणत्वाच्च न दोषस्तथा हि

दर्शयति ॥ १० ॥

करणं क्रिया । अकरणत्वं क्रियारहितत्वम् । जीवोपकरणभू-  
तस्यास्य प्राणस्य जीवोपकारक्रियारहितत्वेऽपि न दोष उ-  
द्भावयितुं शक्यः । यतः श्रुतिरेव तथा दर्शयति उपकारप्रकारं  
दर्शयति । “यस्मिन्नुक्रान्त इदं शरीरं पापिष्ठतरं दर्शयते स वः  
श्रेष्ठः” इति वागादिमुख्यप्राणपर्यन्तं करणानि प्रत्येकमभिधाय  
प्राणोक्तमणे शरीरेन्द्रियशैथिल्याभिधानात् ॥

प्राणापानादिनामविभाग एक एव प्राण इत्याह—

१३६

वेदान्तदीपे

पञ्चवृत्तिर्मनोवद्व्यपदिश्यते ॥ ११ ॥

प्राणापानादिवृत्तिभेदात्प्राण एव पञ्चधा व्यपदिश्यते । मनोवत् यथैकमेव मनः कामादिवृत्तिभेदेन तैस्तैः शब्दैरभिधीयत इति श्रुतिराह “कामः संकल्पः” इत्यारभ्य “ह्रीर्भीरित्येतत्सर्वं मन एव ” इति । एवं अपानादिसमानपर्यंतान् व्यपदिश्य “एतत्सर्वं प्राण एव” इति व्यपदेशात् प्राण एव पञ्चवृत्तिरिति गम्यते ॥

( श्रेष्ठाणुत्वाधिकरणम् । )

अणुश्च ॥ १२ ॥

किमयं प्राणः सर्वगतोऽथाणुरिति संशयः ॥ सर्वगत इति पूर्वः पक्षः । “ स एभिस्त्रिभिर्लोकैः समः ” इत्यादिना प्राण-स्यानन्त्यव्यपदेशात् ॥ राद्धान्तस्तु-“तमुक्कामन्तं प्राणोऽनूत्क्रामति ” इत्युत्क्रान्तिवचनादिन्द्रियवत्प्राणश्चाणुः । एवमणुत्वे निश्चिते सर्वस्य प्राणायत्तस्थितित्वेन वैभववादः ॥ सूत्रमापि व्याख्यातम् ॥

ज्योतिराद्यधिष्ठानं तु तदामननात्प्राणवता

शब्दात् ॥ १३ ॥

अग्न्यादीनां जीवस्य चेन्द्रियाधिष्ठानं परमात्मायत्तमिति “परात्तु तच्छ्रुतेः” इत्युक्तमेव स्मारयति विषयव्याप्तिज्ञापनाय । प्राणवता जीवे न सह ज्योतिरादेरग्न्यादेर्वागाद्यधिष्ठानं तदामननाद्भवति । आमननं आभिमुख्येन मननम् । तत्संकल्पादेव भवतीत्यर्थः । “योऽग्नौ तिष्ठन्-अग्निमन्तरो यमयति” इत्यादि-शब्दात् ॥

द्वितीयाध्यायस्य चतुर्थः पादः ।

१३७

तस्य च नित्यत्वात् ॥ १४ ॥

सर्वेषामात्मतयाऽनुप्राविश्य सर्वनियमनस्य नित्यत्वात्परमा-  
त्मनोऽवर्जनीयत्वादित्यर्थः । “तत्सृष्ट्वा तदेवानुप्राविशत्” इति  
श्रुतेः ॥

( इन्द्रियाधिकरणम् । )

त इन्द्रियाणि तद्व्यपदेशादन्यत्र  
श्रेष्ठात् ॥ १५ ॥

किं प्राणशब्दनिर्दिष्टाः सर्वे एवेन्द्रियाणि उत श्रेष्ठव्यति-  
रिक्ताः प्राणा इति संशयः ॥ सर्वे एवेति पूर्वः पक्षः । सर्वे-  
षामविशेषेण प्राणशब्दनिर्देशात्करणत्वाच्च ॥ राज्ञान्तस्तु-श्रेष्ठ-  
व्यतिरिक्ताः प्राणा इन्द्रियाणि । तेष्वेव इन्द्रियशब्दानिर्दे-  
शात् “इन्द्रियाणि दशैकं च” इत्यादौ । एषामपि प्राणशब्द-  
निर्देशः प्राणाधीनवृत्तित्वेन । तथा च श्रुतिः “त एतस्यैव सर्वे  
रूपमभवन् तस्मादेत एतेन व्याख्यायन्ते” इति । रूपमभवन् तद-  
धीनवृत्तयोऽभवन् इत्यर्थः ॥ सूत्रार्थः-श्रेष्ठादन्यत्र ये प्राणा-  
स्त इन्द्रियाणि तेष्वेव तद्व्यपदेशादिन्द्रियव्यपदेशात् ॥

भेदश्रुतेर्वैलक्षण्याच्च ॥ १६ ॥

“एतस्माज्जायते प्राणो मनः सर्वेन्द्रियाणि च” इति मनस  
इन्द्रियेभ्यो भेदेन प्राणस्योत्पत्तिश्रुतेः । इन्द्रियेषूपरतेष्व-  
पि प्राणवृत्तेर्दर्शनेन प्राणवृत्तिवैलक्षण्याच्च ॥

( संज्ञामूर्तिक्लृप्त्याधिकरणम् । )

संज्ञामूर्तिक्लृप्तिस्तु तिवृत्कुर्वत उपदेशात् ॥ १७ ॥

किं प्रपञ्चव्यष्टिसृष्टिर्जीवभृताच्चतुर्मुखात् उत तच्छरीर-

कात्परमात्मन एवेति संशयः ॥ केवलात् चतुर्मुखादिति पूर्वः पक्षः । “अनेन जीवेनात्मनाऽनुप्राविश्य नामरूपे व्याकरवाणि” इति व्यतिरेकश्रुतेः । जीवस्य परमात्मांशत्वेन “व्याकरवाणि” इत्युत्तमपुरुषनिर्देशोऽपि कथं चिदुपपद्यते ॥ राद्धान्तस्तु—“नामरूपे व्याकरवाणि तासां त्रिवृतं त्रिवृतमैकेकं करवाणि” इति त्रिवृत्करणं कुर्वत एव नामरूपव्याक्रियोपदेशात्परमात्मन एव नामरूपव्याकरणरूपव्यष्टिसृष्टिः । त्रिवृत्करणं तु न चतुर्मुखेन कर्तुं शक्यम् । अण्डमृष्टुद्यत्तरकालभावित्वाच्चतुर्मुखोत्पत्तेः । त्रिवृतकृतेरेव तेजोऽवन्नैरंडमृष्टिसंभवाच्च । “तदंडमभवद्वैमं—तस्मिन् जज्ञे स्वयं ब्रह्मा” इति हि स्मर्यते ।

“नानावीर्याः पृथग्भूतास्ततस्ते संहितिं विना ।

नाशक्नुवन् प्रजाः स्रष्टुमसमागम्य कृत्स्नशः ॥

समेत्यान्योन्यसंयोगं परस्परसमाश्रयाः ।

महदाद्या विशेषांता ह्यंडमुत्पादयंतित ॥” इति ।

अतश्चतुर्मुखशरीरकात्परमात्मन एव व्यष्टिः सृष्टिः । एवं सति व्याकरवाणीत्युत्तमपुरुषनिर्देशः समंजसः । अनेन जीवेनेति व्यतिरेकनिर्देशोऽपि जीवशरीरेणात्मना इत्यन्वयात्समंजसः । जीवशब्दस्तेजःप्रभृतिशब्दवज्जीवशरीरकब्रह्मवाचीति ह्युक्तम् । जीवेनात्मनेति सामानाधिकरण्यं च मुख्यम् । “प्राविश्य नामरूपे व्याकरवाणि” इति समानकर्तृकत्विनिर्देशश्च मुख्यः ॥ सूत्रार्थः—तुशब्दः पक्षव्यावृत्त्यर्थः । नामरूपकवृत्तिः परमात्मन एव । कुतः । त्रिवृत्करणं कुर्वत एव नामरूपव्याकरणापदेशात् । त्रिवृत्करणं तु परमात्मन एव कर्मेत्युक्तम् ॥



“अन्नमशितं त्रेधा विधीयते” इत्यादिना चतुर्मुखसृष्टवस्तुषु त्रिवृत्करणप्रकारो ह्युपादिश्यते अतश्चतुर्मुखेन केवलेन तच्छक्यमित्याशङ्क्याह—

मांसादि भौमं यथाशब्दमितरयोश्च ॥ १८ ॥

“तासां त्रिवृतं त्रिवृतमेकैकां करवाणि” इति निर्दिष्टं त्रिवृत्करणं “अन्नमशितं त्रेधा विधीयते” इत्यादिना नोपादिश्यते । “तस्य यः स्याविष्टो धातुस्तत्पुरीषं यो मध्यमस्तन्मांसं योऽणिष्टस्तन्मनः” इति मांसाद्यपि हि भौममेवोपादिश्यते । “अन्नमशितं त्रेधा” इति प्रक्रमात् “अन्नमयं हि सोम्य मनः” इति वाक्यशेषाच्च । तेजोऽवन्नानां त्रिवृत्करणप्रकारे ह्युपादिश्यमाने मांसमनसोः पुरीषाद्वौमादणुत्वेनाणीयस्त्वेनाप्यत्वं तैजसत्वं च प्रसज्यते । तथेतरयोरपि पर्याययोः “आपः पीताः तेजोऽशितम्” इति पर्याययोस्त्रयाणां त्रयाणां भागानां यथाशब्दमाप्यत्वं तैजसत्वं मेवोपादिश्यते । तत्रापि ह्यापः पीताः । तेजोऽशितमिति हि प्रक्रमः । पुरीषमांसमनांसि पृथिवीविकाराः, मूत्रलोहितप्राणा अन्नविकाराः, अस्थिमज्जावाचस्तेजोविकारा इति प्रतिपत्तव्यम् । वाक्यशेषोऽपि “आपोमयः प्राणः तेजोमयी वाक्” इति । प्रागुक्तत्रिवृत्करणप्रकारे हि मूत्रप्राणयोः स्याविष्टत्वाणीयस्त्वाभ्यां भौमत्वतैजसत्वप्रसक्तिः । तेजोऽशितमित्यत्रापि पूर्वयोर्भौमत्वाप्यत्वापत्तिः । अतोऽत्र प्रागेव त्रिवृत्कृतस्यान्नादेः तस्यैव त्रेधा परिणाम उपादिश्यते । “तस्य यः स्याविष्टो भागस्तत्पुरीषमथ यो मध्यमस्तन्मांसं योऽणिष्टस्तन्मनः” इति मांसाद्यपि भौममेवोपादिश्यते ॥

प्रागेव त्रिवृत्कृतं चेत्कथं केवलान्नादेशब्दैरुच्यत इत्यत्राह—

वैशेष्यात्तु तद्वादस्तद्वादः ॥ १९ ॥

१४०

वेदान्तदीपे

वैशेष्यं विशेषभावः । त्रिवृत्कृतेऽप्येकैकस्मिन् तत्र तत्रान्ना-  
द्याधिक्यरूपविशेषभावादन्नादिवादः । द्विरुक्तिरध्यायपरिसमा-  
प्तिद्योतनार्था ॥

इति श्रीभगवद्रामानुजविरचिते वेदान्तदीपे द्वितीयस्याध्या-  
यस्य चतुर्थः पादः । समाप्तोऽध्यायः ॥



# वेदान्तदीपे

तृतीयोऽध्यायः ।

( तदन्तरप्रतिपत्त्यधिकरणम् । )

तदन्तरप्रतिपत्तौ रंहति संपरिष्वक्तः प्रश्ननि-  
रूपणाभ्याम् ॥ १ ॥

देही देहान्तरगमने देहकारणभूतैर्भूतसूक्ष्मैः संयुक्तो ग-  
च्छति नेति संशयः ॥ न संयुक्तो गच्छतीति पूर्वः पक्षः । देहा-  
रंभाय तत्र भूतसूक्ष्मणां सुलभत्वात् ॥ राद्धान्तस्तु-पञ्चाग्नि-  
विद्यायाम् “वेत्थ यथा पञ्चम्यामाहुतावापः पुरुषवचसो भव-  
न्ति । इति तु पञ्चम्यामाहुतावापः पुरुषवचसो भवन्ति” इति  
प्रश्नप्रतिवचनाभ्यामाद्भिर्भूतान्तरसंसृष्टाभिः सह जीवस्य गम-  
नं प्रतीयते इति भूतसूक्ष्मैः सहैव गच्छति ॥ सूत्रार्थस्तु-तदन्तर-  
प्रतिपत्तौ संज्ञामूर्तिक्लृप्तिरित्यत्र मूर्तिशब्देन देहः प्रस्तुत इति-  
तच्छब्देन देहः परामृश्यते । तदन्तरप्रतिपत्तौ देहान्तरगमने रंह-  
ति संपरिष्वक्तः जीवो भूतसूक्ष्मैः संपरिष्वक्तो गच्छति । कुतः ।  
प्रश्ननिरूपणाभ्याम् “वेत्थ यथा पञ्चम्यामाहुतावापः पुरुषवचसो  
भवन्ति । इति तु पञ्चम्यामाहुतावापः पुरुषवचसो भवन्ति” इति  
हि प्रश्नप्रतिवचने । देहारंभिका आपः त्रिवृत्करणेन भूतान्तर-  
संसृष्टा द्युपजन्यपृथिवीपुरुषाग्निषु जीवेन सह प्रविष्टाः पञ्च-  
म्यामाहुतौ योषिदग्निप्रवेशवेलायां पुरुषशब्दाभिलपनीया भ-

१४२

वेदान्तदीपे

वन्ति । पुरुषाकारतां भजन्त इत्यर्थः । अतो जीवेन सह गमनं प्रतीयते ॥

कथमप्युच्यते सर्वेषामभिधानमित्याशङ्क्याह—

व्यात्मकत्वात् भयस्त्वात् ॥ २ ॥

तुशब्दः शङ्काव्यावृत्त्यर्थः । अपां त्रिवृत्करणेन व्यात्मकत्वादाप इति भूतान्तरसंस्पृष्टा अपोऽभिधीयन्ते । अपां भूयस्त्वादाधिकादप्युच्यतेनाभिधानम् ॥

प्राणगतेश्च ॥ ३ ॥

इतश्च भूतसूक्ष्मैः संयुक्तो याति । “तमुक्तामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ति” इति प्राणानामिन्द्रियाणां जीवेन सह गमनश्रुतेः, इन्द्रियाणां देहाश्रयत्वेन देहोऽपि सूक्ष्मरूपेण गच्छतीति गम्यते । स्मर्यते च “मनः षष्ठ्यानीन्द्रियाणि प्रकृतिस्थानि” इत्यादिना । न च निराश्रयाणां गतिरुपपद्यते इति तदाश्रयाणां भूतसूक्ष्माणां गतिरभ्युपगन्तव्या ॥

अग्न्यादिगतिश्रुतेरिति चेन्न भाक्तत्वात् ॥ ४ ॥

“यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यम्” इति मरणवेलायां वागादीनामग्न्यादिष्वप्ययश्रुतेर्जीवेन सह गमनश्रुतिरन्यथा नेयेति चेन्न । भाक्तत्वात् तत्र वागादिशब्दानाम् । वागाद्यभिमानिदेवतासु हि तत्र वगादयः शब्दाः । “ओषधीर्लोमानि वनस्पतीन्केशाः” इत्यनपियद्विर्लोमादिभिः सह पाठात् ॥

प्रथमेऽश्रवणादिति चेन्न ता एव ह्यु-  
पपत्तेः ॥ ५ ॥

प्रथमे द्युलोकाग्निहोम अपामश्रवणादापो भूतान्तरसंसृष्टा गच्छन्तीति वक्तुं न शक्यते, तत्र हि “ तस्मिन्नेतस्मिन्नग्नौ देवाः श्रद्धां जुह्वति ” इति श्रद्धैव होम्यत्वेन श्रूयते इति चेन्न । ता आप एव हि श्रद्धाशब्देनोच्यन्ते । प्रतिवचनस्य प्रश्नानुगुण्योपपत्तेः । “ वेत्थ यथा पञ्चम्यामाहुतावापः पुरुषवचसो भवन्ति ” इति अपां पुरुषवचस्त्वप्रकारे पृष्ठे स एव हि प्रतिवक्तव्यः । अतः श्रद्धाशब्देन ता आप एवोच्यन्ते । “ श्रद्धा वा आपः ” इति श्रूयते ॥

अश्रुतत्वादिति चेन्नेष्टादिकारिणां प्रतीतेः ॥ ६ ॥

“ आपः पुरुषवचसो भवन्ति । श्रद्धां जुह्वति ” इति द्युलोकादिष्वपि एव गच्छन्तीति श्रूयते, न तत्पारिष्वक्तो जीवः, अतः प्रश्नप्रतिवचनयोजीवस्याश्रुतत्वात्तत्संयुक्तो जीवो गच्छन्तीति न शक्यं वक्तुमिति चेन्न । इष्टादिकारिणां प्रतीतेः । उत्तरत्र “अथ य इमे ग्राम इष्टापूर्ते दत्तमित्युपासते ते धूममाभिसंभवन्ति ” इत्यादौ इष्टादिकारिणां जीवानां द्युलोकादिगमनपुनरावृत्तिप्रकारवचने द्युलोकाग्निसंबद्धस्याप्यब्धवाच्यस्य सोममापन्नस्य प्रत्यभिज्ञानादत्रापि इति तत्संयुक्तो जीव एवोच्यते ॥

“ आकाशाच्चन्द्रमसमेष सोमो राजा—तं देवा भक्षयन्ति ” इति घूमादिना गतस्य देवैर्भक्ष्यमाणत्वश्रवणात् जीवस्यानदनीयत्वाच्च न जीवस्तत्रोक्त इत्याशङ्क्याह—

भाक्तं वाऽनात्मवित्त्वान्तथा हि दर्शयति ॥ ७ ॥

वाशब्दः शङ्काव्यावृत्त्यर्थः । “ तं देवा भक्षयन्ति ” इति भक्षयत्ववचनं भाक्तं केवलेष्टादिकारिणामनात्मवित्त्वादेवोपकरणत्वाभिप्रायम् । अनात्मविदः केवलेन्द्रादिदेवयाजिनो हि देवान् प्राप्य तदुपकरणं भवन्ति । तथाहि दर्शयति श्रुतिः “ यथा पशुरेवं स देवानाम् ” इति । अतो भूतसूक्ष्मैः संपरिष्वक्तो जीवो रंहति ॥

( कृतात्ययाधिकरम् । )

कृतात्ययेऽनुशयवान् दृष्टस्मृतिभ्यां यथेतम-  
नेवं च ॥ ८ ॥

धूमादिना गतो निवर्तमानो जीवः सानुशयो निवर्तते उत नेति संशयः ॥ नेति पूर्वः पक्षः । अनुशयो हि भुक्तशिष्टं कर्म । “यावत्संपातमुषित्वा । प्राप्यान्तं कर्मणः ” इत्यादिश्रुतिभ्यः कृत्स्नस्य कर्मणोऽनुभूतताप्रतीतेर्नानुशयवान्निवर्तते ॥ राद्धान्तस्तु—रमणीयचरणा ब्राह्मणादियोनिं कपूयचरणाः कुत्सितकर्माणः श्वशूकरादियोनिं प्रतिपद्यन्त इति श्रुतेः, “ प्राप्यान्तं कर्मणः ” इत्यादिश्रुतिः फलदानप्रवृत्तकर्मविषयेति सानुशयो निवर्तते ॥ सूत्रार्थः—कृतात्यये कृतस्य पुण्यकर्मणोऽत्ययेऽनुशयवान् भुक्तशिष्टकर्मवान् निवर्तते । कुतः । दृष्टस्मृतिभ्यां श्रुतिस्मृतिभ्यामवगम्यते । “ तद्य इह रमणीयचरणा अभ्याशो ह यत्ते रमणीयां योनिमापद्येरन् ” इति श्रुतिः । “ततः परिवृत्तौ कर्मफलशेषेण जातिं रूपम्” इत्यादिका स्मृतिः । यथेतमनेवं च आरोहणप्रकारेण प्रकारान्तरेण च निवर्तते । चन्द्रमसः स्थानादाकाशमिसारोहणक्रमेणावरोहते । वायुधूमाभ्रादिना प्रकारान्तरेण च ॥

चरणादिति चेन्न तदुपलक्षणार्थेति कार्ष्णा-  
जिनिः ॥ ९ ॥

“रमणीयचरणाः” इति रमणीयाचारस्य स्मृतिविहितस्य  
ब्राह्मणादिजन्मप्राप्तिसाधनत्वस्मरणान्न कर्मवान्प्रत्यवरोहतीति  
चेन्न । चरणश्रुतिः कर्मोपलक्षणार्थेति कार्ष्णाजिनिराचार्यो  
ब्रह्मण्यते । पुण्यस्यैव कर्मणः सुखप्राप्तिसाधनत्वाद् ॥

आनर्थक्यमिति चेन्न तदपेक्षत्वात् ॥ १० ॥

स्मृतिविहितस्याचारस्याकिञ्चित्करत्वेनानर्थक्यं प्रसज्यत  
इति चेन्न । तदपेक्षत्वाद्वाचारापेक्षत्वाद् सुखसाधनभूतपुण्यकर्म-  
णः । “संध्याहीनोऽशुचिर्निश्चमनर्हः सर्वकर्मसु” इति सर्वं  
हि पुण्यकर्माचारापेक्षमिति कार्ष्णाजिनिमतम् ॥

सुकृतदुष्कृते एवेति तु बादरिः ॥ ११ ॥

तुशब्दः पूर्वमतव्यावृत्त्यर्थः । “रमणीयचरणाः—कपूय-  
चरणाः” इति चरणशब्देन सुकृतदुष्कृते एव कर्मणी प्रतिपाद्यते ।  
“पुण्यं कर्माचरति” इति चरतेः कर्माणि प्रसिद्धेर्न ल-  
क्षणा न्याय्योति वादरिर्मन्यते । इदमेव सूत्रकाराभिप्रेतम् । तु-  
शब्देन पूर्वस्माद्व्यावृत्तेः । सुकृतदुष्कृते एवेति व्यावर्तनात् ।  
“आनर्थक्यमिति चेन्न तदपेक्षत्वात्” इति तु स्वीकृतम् ॥

(अभिष्टादिकार्यधिकरणम् ।)

अनिष्टादिकारिणामपि च श्रुतम् ॥ १२ ॥

विहिताकरणश्रुतिषिद्धसेवारताः पापकर्माणोऽपि धूमादिना  
चन्द्रमसं गत्वा निवर्तन्ते उत नेति संशयः ॥ गत्वैव निवर्तन्त

१४६

वेदान्तदीपे

इति पूर्वः पक्षः । “ ये वैके चास्माल्लोकात्प्रयन्ति चन्द्रमसमेव ते सर्वे गच्छन्ति ” इति सर्वेषामविशेषेण चन्द्रगमनश्रुतेः ॥ राद्धान्तस्तु—“ अथ य इमे ग्राम इष्टापूर्ते दत्तमित्युपासते ते धूममाभिमंभवन्ति ” इति धूमादिना चन्द्रगमनस्य पुण्यकर्मफलत्वश्रवणात् तद्रहिताः पापकर्माणो न गच्छन्तीति “ ये वैके च ” इति वचनं सर्वेषां पुण्यकर्मणां चन्द्रगमनविषयम् ॥ सूत्रार्थः—अनिष्टादिकारिणामपि इष्टापूर्ताद्यकुर्वतां पापिनामपि चन्द्रगमनमस्ति “ ये वैके च ” इति यतोऽविशेषेण श्रुतम् ॥

संयमने त्वनुभूयेतरेषामारोहावरोहौ तद्गति-  
दर्शनात् ॥ १३ ॥

इयांस्तु विशेषः । संयमने यमशासने पापफलमनुभूयेतरेषां पापिनां चन्द्रोहावरोहौ । कुतः । तद्गतिदर्शनात् पापिनां यमसदनगतिदर्शनात् “ वैवस्वतं संगमनं जनानाम् ” इत्यादौ ॥

स्मरन्ति च ॥ १४ ॥

“ सर्वे चैते वशं यान्ति यमस्य भगवन् किल ” इति पराशरादयः स्मरन्ति च ॥

अपि च सप्त ॥ १५ ॥

सप्तापि रौरवादयो लोकाः पापिनां गन्तव्यत्वेन स्मर्यन्ते ॥

ननु सप्तसु लोकेषु गच्छतां कथं यमसदनप्राप्तिरित्यत आह—

तत्रापि च तद्व्यापारादविरोधः ॥ १६ ॥

सप्तस्वापि रौरवादिलोकेषु यमव्यापारादेव गमनाद्यम-



वश्यताया अविरोधः । अतः पापिनामपि यमयातनामनुभूय  
चन्द्रारोहावरोहाववर्जनीयौ ॥

इति प्राप्त उच्यते—

विद्याकर्मणोरिति तु प्रकृतत्वात् ॥ १७ ॥

तुशब्दः पक्षव्यावृत्त्यर्थः । न पापकर्मणामार्चिरादिना ब्र-  
ह्मगमनं धूमादिना चन्द्रगमनं च संभवति । तयोर्विद्याकर्मणोः  
फलत्वात् । कथमवगम्यते तत्फलत्वाभिनि । इत्थं प्रकृतत्वाद्विद्या-  
कर्मणी हि प्रकृत्य तत्फलत्वेन गतिद्वयं प्रतिपाद्यते “ तद्य इत्थं  
विदुर्ये चेमेऽरण्ये श्रद्धातप इत्युपासते तेऽर्चिषमभिसंभवन्ति ”  
इति “ अथ य इमे ग्राम इष्टापूर्तं दत्तमित्युपासते ते  
धूममभिसंभवन्ति ” इति च । पापिनां विद्यारहितत्वेन ब्रह्मग-  
मनाभाववत् पुण्यकर्मेरहितत्वेन चन्द्रगमनमपि न संभवती-  
त्यर्थः ॥

“पञ्चम्यामाहुतावापः पुरुषवचसो भवन्ति ” इति पञ्चमा-  
हुत्या देहारंभश्रवणात् तस्याश्चन्द्रगमनपूर्वकत्वेन पापिनामपि  
देहारम्भाय चन्द्रगमनमवश्यं भवतीत्याशङ्क्याह—

न तृतीये तथोपलब्धेः ॥ १८ ॥

केवलपापकर्माणाः तृतीयस्थानम् । न तृतीये स्थाने देहारम्भा-  
य पञ्चमाहुत्यपेक्षाऽस्ति । तथोपलब्धेः “ वेत्थ यथा केनासौ  
लोको न संपूर्यते ” इति द्युलोकस्याप्राप्ता क इति प्रश्नस्य प्रतिव-  
चने “ अथैतयोः पथोर्न कतरेण च न तानीमानि क्षुद्राण्य-  
सकृदावर्तीनि भूतानि भवन्ति जायस्व अत्रियस्वेत्येतत्तृतीयं स्थानं  
तेनासौ लोको न संपूर्यते ” इति तृतीयस्थानस्य द्युलोकाप्राप्ति-  
श्रवणात् तस्य देहारंभे पञ्चमाहुत्यनपेक्षत्वं ह्युपलभ्यते ॥

१४८

वेदान्तदीपे

स्मर्यतेऽपि च लोके ॥ १९ ॥

पुण्यकर्मणामपि केषां चिद्वैपद्यादीनां देहारंभे पञ्चमा-  
हुसनपेक्षत्वं शिष्टलोकेऽपि स्मर्यते ॥

दर्शनाच्च ॥ २० ॥

श्रुतावापि दृश्यते केषाञ्चिदेहारंभे पञ्चमाहुसनपेक्षत्वम् ।  
“ तेषां खल्वेषां भूतानां त्रीण्येव बीजानि भवन्त्यंडजं  
जीवजमुद्भिज्जं च ” इति स्वोदजोद्भिज्जयोर्देहारंभे पञ्चमाहुस-  
नपेक्षत्वम् ॥

“ अंडजं जीवजमुद्भिज्जम् ” इत्यत्र स्वेदजस्य ग्रहणं न  
विद्यत इत्याशङ्क्याह—

तृतीयशब्दावरोधः संशोकजस्य ॥ २१ ॥

“ अंडजं जीवजमुद्भिज्जम् ” इत्यत्र तृतीयेनो-  
द्भिज्जशब्देन संशोकजस्य स्वेदजस्यावरोधः संग्रह  
इत्यर्थः । ततः केवलपापकर्मणां चन्द्रारोहावरोधौ न सं-  
भवतः ॥

( तत्स्वाभाव्यापत्यधिकरणम् ॥ )

तत्स्वाभाव्यापत्तिरुपपत्तेः ॥ २२ ॥

घूमादिना चंद्रमसं प्राप्तस्य प्रत्यवरोहप्रकार आम्नायति  
“ यथेतमाकाशमाकाशाद्रायुर्वीर्यं भूत्वा घूमो भवति घूमो भूत्वा  
भवत्यग्नं भूत्वा मेघो भवति मेघो भूत्वा प्रवर्षति ” इति । अत्रा-  
काशादिभावः किं देवमनुष्यादिभाववदाकाशादिशरीरेष्वमुत  
तत्सादृश्यापत्तिरिति संशयः । तं अकाशादिशरीरेष्वामिति  
पूर्वः पक्षः । अत्रायाः समिराजभाष्येन तत्र हि तत्तच्छरीरेष्वमे-

बोध्यते ॥ राद्धान्तस्तु—आकाशादिप्राप्तौ सुखदुःखानुभवा-  
भावात् तत्सादृश्यापत्तिरेव । सुखदुःखानुभवाय हि सोमा-  
दिशरीरत्वम् ॥ सूत्रार्थः—तत्स्वाभाव्यापत्तिः आकाशादि-  
सादृश्यापत्तिरुपपत्तेः सुखदुःखानुभवाभावाख्योपपत्तेः ॥

( नातिचिराधिकरणम् । )

नातिचिरेण विशेषात् ॥ २३ ॥

आकाशवायुधूमाभ्रमेघवर्षप्राप्तौ किं तत्र नातिचिरं तिष्ठ-  
ति उतानियम इति संशयः ॥ अनियम इति पूर्वपक्षः । ना-  
तिचिरेणेति विशेषवचनाभावात् ॥ राद्धान्तस्तु—उत्तरत्र व्री-  
ह्यादिभावे “अतो वै खलु दुर्निष्पतरम्” इति विशिष्य चिरेण  
गमनवचनं ततः प्राचीनेष्वचिरगमनं द्योतयतीति आका-  
शादियावद्व्रीह्यादि प्राप्तौ नातिचिरं तिष्ठति ॥ सूत्रमपि  
व्याख्यातम् ॥

( अन्याधिष्ठिताधिकरणम् । )

अन्याधिष्ठिते पर्ववदभिलाषात् ॥ २४ ॥

अवरोहंतो जीवा व्रीह्यादिभावेन जायन्त इति श्रूयते  
“ मेघो भूत्वा प्रवर्षतित इह व्रीहियवा ओषधिवनस्पतयास्तिल-  
माषा जयन्ते ” इति । ते किं व्रीह्यादिशरीरा जायन्त उ-  
तान्यैः क्षेत्रज्ञैः व्रीह्यादिशरीरैरधिष्ठितान्व्रीह्यादीनादिलभ्यन्तीति  
संशयः ॥ जायन्त इति वचनाद्व्रीह्यादिशरीरभोक्तारो जायन्त  
एवेति पूर्वः पक्षः ॥ राद्धान्तस्तु—व्रीह्यादिजन्महेतुभूतकर्मवि-  
शेषाश्रवणाद्व्रीह्यादिसंश्लेषमात्रमेव । जायन्त इति जन्मवचनं औ-  
पचारिकम् । ब्राह्मणादिशरीरभावे हि रमणीयचरणा इति  
जन्महेतुभूतं पुण्यपापरूपं कर्म श्रूयते ॥ सूत्रार्थस्तु—अन्याधि-

१५०

वेदान्तदीपे

ष्ठिते अन्यक्षेत्रज्ञाधिष्ठिते ब्रीह्यादौ संश्लेषमात्रं कुतः पूर्ववदाभिलापादाकाशादिभाववत्केवलब्रह्मादिभावाभिलापात् । जन्महेतुकर्मनभिधानादित्यर्थः ॥

अशुद्धमिति चेन्न शब्दात् ॥ २५ ॥

यद्यपि ब्रीह्यादिभावेन जायन्त इत्यत्र जन्महेतुकर्माश्रुतं तथापि पूर्वश्रुतमिष्टादिकर्माग्नीषोमीयादिर्हिंसागर्भत्वेनाशुद्धं ब्रीह्यादिजन्मनोऽपि हेतुर्भवतीति चेन्न । हिंसाभावशब्दात् । यूपे हि संज्ञप्तस्य स्वर्गावाप्तिमाधनभात्रवादिशब्दः श्रूयते “हिरण्यशरीर ऊर्द्धः स्वर्गलोकमेति । न वा उवेतन्म्रियसे न जरिष्यसि ” इत्यादि ॥


रेतःसिग्योगोऽथ ॥ २६ ॥

इतश्च ब्रीह्यादिसंश्लेषमात्रम् । ब्रीह्यादिभावानन्तरं रेतःसिग्योगः श्रूयते “ यो यो ह्यन्नमस्ति यो रेतः सिञ्चाति तद्रूप एव भवति ” इति । अत्र हि पुरुषसंश्लेषमात्रमेव श्रुतम् । एवं ब्रीह्यादिभावेऽपीत्याभिप्रायः ॥

योनेः शरीरम् ॥ २७ ॥

योषित्प्राप्तेः पश्चादेवावरोहतो जीवस्य शरीरप्राप्तिः तत्रैव मुखदुःखोपभोगात् । ततः प्रागाकाशादिषु तत्तत्संश्लेषमात्रमित्यभिप्रायः ॥

इति श्रीभगवद्रामानुजविरचिते वेदान्तदीपे  
तृतीयस्याध्यायस्य प्रथमः पादः ।



( सन्ध्याधिकरणम् । )

संध्ये सृष्टिराह हि ॥ १ ॥

स्वप्नमधिकृत्य श्रूयते “ न तत्र रथा न रथयोगा न प-  
न्यानो भवन्ति । अथ रथान् रथयोगान् पथः सृजते ” इत्या-  
रभ्य “अथ वेशन्तान् पुष्करिण्यः स्रवन्त्यः सृजते स हि क-  
र्ता” इति । किं स्वाप्नानामर्थानां स्रष्टा जीव एव उत परमात्मे-  
ति संशयः ॥ स्वप्नदृशो जीवस्य सन्निधानात्स हि कर्तेति स  
एव हि परमास्मृश्यते । जीवस्यापि सत्यसङ्कल्पत्वं प्रजापतिवा-  
क्योदितामिति स एव स्रष्टेति पूर्वः पक्षः ॥ राद्धान्तस्तु-जीव-  
स्य सत्यसंकल्पत्वादिकं स्वाभाविकमपि संसारदशायां परम-  
पुरुषसंकल्पात्तिरोहितामिति न जीवस्य संकल्पमात्रेण स्रष्टृत्वमु-  
पपद्यते । अतः पुरमपुरुष एव सकलेतरपुरुषानुभवाविषयास्तत्त-  
त्पुरुषमात्रानुभाव्यान्तत्तत्कालावसानान्स्वाप्नार्थान्सृजति ॥ सू-  
त्रार्थस्तु-सन्ध्ये स्वप्ने श्रूयमाणा रथादिसृष्टिः स्वप्नदशाजीवेन  
कृता । कुतः । आह हि स हि कर्तेति तस्यैव परामर्शा-  
दिद्वयः ॥

निर्मातारं चैके पुत्रादयश्च ॥ २ ॥

एनमेव जीवं निर्मातारं स्वाप्नानामर्थानामेके शाखिनोऽधी-  
यते “ य एषु सुप्तेषु जागर्ति कामं कामं पुरुषो निर्ममाणः ”  
इति । अत्र कामशब्दनिर्दिष्टाः काम्यमानतया पुत्रादय एव । चश-  
ब्दोऽवधारणे । अत्र हि “ सर्वान्कामान् ” इति कामशब्देन  
प्रकृतान् “ शतायुषः पुत्रपौत्रान्वृणीष्व ” इति विविनक्ति ॥

मायामात्रं तु कात्स्न्येनानभिर्व्यक्तस्वरू-

पत्वात् ॥ ३ ॥

तुशब्दात्पक्षो निवर्तते । न जीवेन सृष्टं स्वाप्नमर्थजातमपि तु परमेश्वरमायामात्रम् । सकलेतरपुरुषानुभवाविषयं तदेकानुभाव्यतत्कालावसानमाश्चर्यभूतमर्थजातमीश्वरः सृजतीत्यर्थः । जीवस्य स्वतः सत्यसंकल्पत्वादेः कृत्स्नस्य संसारदशायामनभिव्यक्तस्वरूपत्वात् तस्य हि संकल्पमात्रेण स्रष्टृत्वं नोपपद्यते । “कामं कामं पुरुषो निर्मिमाणः” इति परमपुरुषमेव निर्मातारमाह । “य एषु सुप्तेषु जागर्ति । तस्मिन् लोकाः श्रिताः सर्वे तदु नात्येति कश्चन” इति उपक्रमोपसंहारयोः परमपुरुषासाधारणधर्मप्रतीतेः । स हि कर्तेति च तेनैकार्थ्यात्परमपुरुषमेवाह ॥

जीवस्य स्वाभाविकं चेत्सत्यसंकल्पत्वादिकं कथं नाभिव्यज्यते इत्याशङ्क्याह—

पराभिध्यानात्तु तिरोहितं ततो ह्यस्य बन्ध-  
विपर्ययौ ॥ ४ ॥

तुशब्दः शङ्कानिवृत्त्यर्थः । परमपुरुषाभिध्यानादस्य स्वाभाविकं स्वरूपमनादिकर्मप्रवाहेण कृतापराधतया तिरोहितम् । ततो ह्यस्य बन्धविपर्ययौ ततः परमपुरुषसंकल्पादेवं ह्यस्य बन्धविपर्ययौ संसारमोक्षौ श्रूयते “को ह्येवम्यात्कः प्राण्याद्यदेष आकाश आनन्दो न स्यात् एष ह्येवानन्दयाति । परं ज्योतिरूपसंपन्नं स्वेन रूपेणाभिनिष्पद्यते ” इत्यादौ ॥

तिरोधानप्रकारमाह—

देहयोगाद्वा सोऽपि ॥ ५ ॥

सोऽपि तिरोधानभावोऽपि देहयोगाद्वा भवति । वाशब्दो विकल्पार्थः । व्यवस्थितश्च विकल्पः । देवमनुष्यादिदेहाकारे-

ण परिणताचिद्योगात्सृष्टिवेलायाम् नामरूपविभागानर्हसूक्ष्मद-  
शापन्नाचिद्योगेन प्रलयकाले ॥

सूचकश्च हि श्रुतेराचक्षते च तद्धिदः ॥ ६ ॥

इतश्च स्वप्नप्रथादयो न जीवसंकल्पकृताः । यतः स्वप्नः शु-  
भाशुभयोः सूचक इति श्रुतेरवगतम् ।

“ यदा कर्मसु काम्येषु स्त्रियं स्वप्नेषु पश्यति ।

समृद्धिं तत्र जानीयात्तस्मिन्स्वप्ननिदर्शने ॥

यः स्वप्ने पुरुषं कृष्णं कृष्णदन्तं च पश्यति ।

स एनं हन्ति ” इत्यादिषु स्वप्नाध्यायविदश्चाचक्षते । जी-  
वसङ्कल्पकृतत्वे हि सूचकत्वं न संभवति । स्वसङ्कल्पकृतत्वे हि  
शुभानामेव सूचकानर्थान्सृष्ट्वा तानेव पश्यति । अतः स्वप्नानां  
परमपुरुष एव स्रष्टा ॥

( तदभावाधिकरणम् । )

तदभावो नाडीषु तच्छ्रुतेरात्मनि च ॥ ७ ॥

नाड्यः पुरीतद्ब्रह्म च सुषुप्तिस्थानत्वेन श्रूयंते । किमेषां  
विकल्प उत समुच्चय इति संशयः ॥ विकल्प इति पूर्वः पक्षः ।  
“आसु तदा नाडीषु सुप्तो भवति । ताभिः प्रत्यवसृज्य पुरीतति  
शेते । सता सोम्य तदा सम्पन्नो भवति ” इति त्रयाणां नैरपे-  
क्ष्यप्रतीतिः ॥ राद्धान्तस्तु—प्रासादखट्वापर्यंकवत्कार्यभेदेन समु-  
च्चये संभवति पाक्षिकवाधगर्भविकल्पो न युक्त इति समुच्चयो  
न्यायः । तत्र पर्यंकस्थानीयं ब्रह्म । यतः पर्यंकवद्ब्रह्म साक्षात्सु-  
षुप्तिस्थानम् ॥ सूत्रार्थः—तदभावः स्वप्नाभावः सुषुप्तिरित्यर्थः ।  
सुषुप्तिर्नाडीष्व्वात्मानि । चकारात्पुरीतति च । तच्छ्रुतेः त्रयाणां  
सुषुप्तिस्थानत्वश्रुतेः । उक्तेन न्यायेन समुच्चयो न्याय्य इत्य-  
भिप्रायः ॥

अतः प्रबोधोऽस्मात् ॥ ८ ॥

अस्माद्ब्रह्मणः प्रबोधश्रुतिः अत एवोपपद्यते “सत आगम्य न विदुः सत आगच्छामहे ” इति श्रूयते ॥

( कर्मानुस्मृतिशब्दविध्यधिकरणम् । )

स एव तु कर्मानुस्मृतिशब्दविधिम्यः ॥ ९ ॥

किं सुषुप्त एव प्रबोधकाले उत्तिष्ठति उतान्य इति संशयः ॥ सुषुप्तस्य सर्वोपाधिविनिर्मुक्तस्य ब्रह्मणि सम्पन्नत्वेन मुक्तादविलक्षणत्वेन प्राचीनकर्मसंबन्धाभावादन्य इति पूर्वः पक्षः ॥ सुषुप्तस्य प्रारब्धकर्मासमापनाद्ब्रह्मज्ञानाभावेन पूर्वकृतस्य कर्मणस्तेनैवोपभोक्तव्यत्वात् सोहमिति प्रत्यभिज्ञानात् “त इह व्याघ्रो वा सिंहो वा ” इत्यारभ्य “ यद्यद्रवन्ति तदा भवन्ति ” इति शब्दान्मोक्षसाधनाविध्यानर्थक्याच्च स एवोत्तिष्ठतीति राद्धान्तः । न चासौ शरीरेन्द्रियसंबन्धविनिर्मुक्तः किं तु कलेवरप्रवर्तनायासादाश्वासनाय ब्रह्मण्यपीतः पुनराश्वस्तः प्रवर्तनायोत्तिष्ठतीति ॥ सूत्रमपि व्याख्यातम् ॥

( मुग्धाधिकरणम् । )

मुग्धेऽर्धसम्पत्तिः परिशेषात् ॥ १० ॥

किं मूर्च्छा मरणादर्थान्तरमुत मरणमेवेति संशयः ॥ सर्वेन्द्रियप्राणव्यापारोपरतेर्मरणमेवेति पूर्वः पक्षः ॥ आकारवैरूप्येण सूक्ष्मप्राणास्तित्वावगतेर्मरणायार्धसम्पत्तिरिति राद्धान्तः ॥ सूत्रार्थः मुग्धे मूर्च्छिते पुरुषे याऽवस्था सा मूर्च्छा मरणायार्द्धसम्पत्तिः । कुतः । परिशेषात् प्राणाद्विसर्गव्यापारोपरतेः न जागराद्यवस्था न च गतप्राणा तदाकारवैलक्ष्यणेन सू-



क्षमप्राणास्तित्वावगतेः मूर्च्छितस्यैव कस्य चित्पुनर्जीवनदर्शनाच्च  
न मरणमिति परिशेषान्मरणार्धसम्पत्तिरित्यवगम्यते ॥

( उभयलिङ्गाधिकरणम् )

न स्थानतोऽपि परस्योभयलिङ्गं स-

र्वत्र हि ॥ ११ ॥

जीवस्येव तदन्तर्यामिणः परस्य ब्रह्मणोऽपि जागरादि-  
स्थानप्रयुक्ता दोषाः संभवन्त्युत नेति संशयः ॥ “यः पृथिव्यां  
तिष्ठन् । य आत्मनि तिष्ठन् । यश्चक्षुषि तिष्ठन् । यो रेतसि तिष्ठ-  
न्” इत्यादिना जीवस्येव सर्वावस्थावस्थितिबचनाच्छुन्दतोऽ-  
पि पूयशोणितादिमज्जनमपुरुषार्थ एवेति सर्वे दोषाः संभव-  
न्तीति पूर्वः पक्षः ॥ राद्धान्तस्तु—“अपहतपाप्मा विजरः । निर-  
वद्यं निरञ्जनम् । सत्यकामः सत्यमङ्गुलपः । यः सर्वज्ञः सर्वविद् ।  
यो मामजमनादिं च वेत्ति लोकमहेश्वरम् । परः पराणां सकला न  
यत्र क्लेशादयः सन्ति परावरेणे ” इत्यादिश्रुतिस्मृतिभ्यो नि-  
रस्तनिखिलदोषगन्धतासार्वभ्यस्यसङ्कल्पत्वाद्युभयलक्षणस्वरू-  
पत्वावगतेः परस्य ब्रह्मणः सर्वत्रान्तर्यामितयाऽवस्थितस्यापि  
न दोषगन्धः संभवति । अपि तु सर्वनियमनरूपलीलारम ए-  
व ॥ सूत्रार्थस्तु—परस्य पृथिव्यात्मादिष्वन्तर्यामितयाऽवस्था-  
नतोऽपि परस्य ब्रह्मणो, जीवस्य तत्र तत्रावस्थितस्य ये दोषा  
उक्तास्ते न संभवन्ति । उभयलिङ्गं सर्वत्र हि । हि हेतौ । यतः सर्वत्र-  
श्रुतिस्मृतिषु निरस्तनिखिलदोषत्वसमस्तकल्याणगुणात्मक-  
त्वरूपोभयलिङ्गमुभयलक्षणं परं ब्रह्मावगतम् ॥

भेदादिति चेन्न प्रत्येकमतद्वचनात् ॥ १२ ॥

यथा जीवस्य स्वतोऽपहतपाप्मत्वादियुक्तस्यापि देवादि-

१५६

वेदान्तदीपे

शरीरसंवन्धितयाऽवस्थाभेदादुक्तदोषसंवन्धित्वमेवं परस्यापि  
 “यस्य पृथिवी शरीरम् ” इत्यादिशरीरसंवन्धित्वावस्थाभेदात्ते  
 दोषाः स्युरिति चेन्न । प्रत्येकं प्रतिपर्यायं अतद्वचनादोषासंव-  
 न्धित्ववचनात् “यस्य पृथिवी शरीरम् ” इत्यादिषु “ एष त  
 आत्माऽन्तर्याम्यमृतः ” इत्यन्तर्यामिणो हि निर्दोषत्वमुच्यते ।  
 जीवस्य तु पराभिध्यानात्तत्स्वरूपं तिरोहिनमित्युक्तम् । अतः  
 शरीरसंवन्धित्वेऽपि परस्यैते न दोषाः ॥

अपि चैवमेके ॥ १३ ॥

अपि च यदिदं जीवपरयोरेकास्मिन् शरीरित्वेनावस्थित-  
 योर्दोषसंवन्धित्वं तद्विपरीतत्वं चोक्तम् एवमेके शास्त्रिनः  
 स्वशब्देनाधीयते “द्रा सुपर्णा सयुजा सखाया समानं वृक्षं  
 परिषस्वजाते, तयोरन्यः पिप्पलं स्वाद्वत्त्यनश्नन्नन्योऽभिचाक-  
 शीति” इति ॥

मनुष्यादिशरीरेषु शरीरित्वमेव जीवस्य नामरूपभाक्त्वेन  
 कर्मवश्यताहेतुः तत्परस्याऽपि अविशिष्टं चेत्कथं परस्य ब्रह्मणो-  
 ऽकर्मवश्यत्वेन कर्मफलानश्नमुच्यत इत्यत आह—

अरूपवदेव हि तत्प्रधानत्वात् ॥ १४ ॥

मनुष्यादिशरीरेषु शरीरित्वेऽप्यरूपवदेव हि तत्परं  
 ब्रह्म । कुतः । प्रधानत्वात् निर्वाहकत्वात् । जीवस्य नामरूप-  
 भाक्त्वेन कर्मफलाशनं निर्वाहुं परस्य तच्छरीरे शरीरि-  
 त्वेनावस्थानम् । यथाह “यस्य पृथिवी शरीरम् । यस्यात्मा श-  
 रीरम्—य आत्मानमतरो यमयति । अन्तः प्रविष्टः शास्ता जनानां  
 सर्वात्मा । आकाशो ह वै नामरूपयोर्निर्वहिता ते यदन्तरा ”  
 इति । अत उभयलिङ्गमेव हि परं ब्रह्म ॥

“ससं ज्ञानमनेतं ब्रह्म” इति प्रकाशैकस्वरूपता ब्रह्मण उच्यते कथमुभयलिङ्गत्वमिषाशङ्क्याह—

प्रकाशवच्चावैयर्थ्यात् ॥ १५ ॥

यथा “ससं ज्ञानम्” इति वाक्यावैयर्थ्यात् प्रकाशो ब्रह्मणः स्वरूपमित्यवगम्यते तथा “यः सर्वज्ञः सर्वविद् । परास्य शक्तिर्विविधैव श्रूयते” इत्यादिवाक्यावैयर्थ्यात्कल्याणगुणाकरत्वं च ब्रह्मणः स्वरूपमित्यवगम्यते इत्युभयलिङ्गमेव॥

आह च तन्मात्रम् ॥ १६ ॥

“ससं ज्ञानम्” इति वाक्यं ब्रह्मणो ज्ञानं स्वरूपमित्येतावन्मात्रमाह न पुनः गुणाकरत्वं निषेधति ॥

दर्शयति चाथो अपि स्मर्यते ॥ १७ ॥

दर्शयति च वेदान्तवाक्यगणो निरस्तनिखिलदोषतां कल्याणगुणाकरत्वं च “निष्कलं निष्क्रियं शांतं निरवद्यं निरंजनम् । तमीश्वराणां परमं महेश्वरं तं दैवतानां परमं च दैवतम्” इत्यादिकः । स्मर्यते च “अहं कृत्स्नस्य जगतः प्रभवः प्रलयस्तथा । मत्तः परतरं नान्यत्” इत्यादिषु ॥

अत एव चोपमा सूर्याकाशादिवत् ॥ १८ ॥

यतो ब्रह्मणो निरस्तनिखिलदोषत्वकल्याणगुणाकरत्वेन उभयलिङ्गत्वात् पृथिव्यादिस्थानतोऽपि न तत्तत्प्रयुक्तदोषगन्धसम्भवः अत एव शास्त्रेषु च जलसूर्यादिवदित्युपमा क्रियते ।

“आकाशमेकं हि यथा घटादिषु पृथग्भवेत् ।

तथात्मैको ह्यनेकस्थो जलाधारेष्विवांशुमान्” इत्यादिषु ॥

अंबुवदग्रहणात् न तथात्वम् ॥ १९ ॥

तुशब्दश्चोद्यं द्योतयति । अंबुनीवाग्रहणात् । यथा अंबुनि सूर्यो गृह्यते तत्रानवस्थित एव भ्रांत्या तत्रस्थ इव, तथा परमात्मा पृथिव्यादौ न गृह्यते । “यः पृथिव्यां तिष्ठन् पृथिव्या अन्तरः” इति परमार्थतः स्थितो गृह्यते । अतो न तथात्वं न सूर्यस्येव तत्प्रयुक्तषण्धाभावः परमात्मनः । परमार्थतः स्थितत्वात् ॥  
परिहरति—

वृद्धिद्वासभाक्त्वमंतर्भावादुभयसामंजस्यादेवं

दर्शनाच्च ॥ २० ॥

पृथिव्यादिषु विषमेषु स्थितस्यापि परमात्मनस्तदंतर्भावात्तत्र स्थानात्तत्प्रयुक्तवृद्धिद्वासभाक्त्वं “जलाधरोष्ववांशुमान्” इति दृष्टान्तन निवर्त्यते । कुतोऽवगम्यत एतावन्मात्रमिति । उभयसामंजस्यादेवं उभयदृष्टान्तोपादानसामंजस्यादेवमवगम्यते । “आकाशमेकं हि यथा” इति घटकरकादिषु विषमेष्ववस्थितमाकाशं “जलाधारेष्ववांशुमान्” इति चांशुमंतं परमार्थतः स्थितमनवस्थितं चोभयं दृष्टान्ततयोपादाय “तथात्मैकोऽप्यनेकस्थः” इति निगमनान् तत्तत्स्थानप्रयुक्तवृद्धिद्वासभाक्त्वनिवर्तनमात्रं विवक्षितमित्यवगम्यते । अन्यत्रापि दृष्टान्तदार्ष्टान्तिकयोः सर्वसाम्याभावेऽपि “सिंह इव माणवकः” इत्यादिषु दृष्टान्तोपादानदर्शनाच्चैवमवगम्यते ॥

“अथात आदेशो नेति नेति” इत्यादिना पूर्वप्रकृतस्य मूर्तामूर्तप्रपञ्चस्य ब्रह्मणो रूपत्वप्रतिषेधात् निष्प्रपञ्चसन्मात्रमेव ब्रह्म न पुनरुक्तस्वरूपमुभयलिङ्गमित्याशङ्क्याह—

प्रकृतैतावत्त्वं हि प्रतिषेधति ततो ब्रवीति

च भूयः ॥ २१ ॥

हिर्देतौ । “द्वे वाव ब्रह्मणो रूपे मूर्ते चामूर्तमेव च” इत्यादिना स्थूलस्य सूक्ष्मस्य च प्रपञ्चस्य ब्रह्मणो रूपतया प्रमाणांतराप्रज्ञातस्यात्रैव रूपतयोपदिष्टस्य निषेधासंभवात् प्रकृतैतावत्त्वं हि ब्रह्मणः प्रतिषेधति । पूर्वप्रकृतैतावन्मात्रं न भवति ब्रह्मेति हि “अथात आदेशो नेति” इत्यत्र प्रतिपाद्यते इत्यर्थः । ततो ब्रवीति च भूयः । ततः पूर्वोक्ताद्भूयस्त्वं ब्रवीति च वाक्यशेषः “न ह्येतस्मादिति नेत्यन्यत्परमस्ति अथ नामधेयं सत्यस्य सत्यामेति प्राणा वै सत्यं तेषामेष सत्यम्” इति न इति निर्दिष्टादेतस्माद्ब्रह्मणोऽन्यन्न ह्यस्ति परम् ब्रह्मणोऽन्यत्स्वरूपतो गुणैश्चोत्कृष्टं न ह्यस्तीत्यर्थः । “सत्यस्य सत्यम्” इति ब्रह्मणो नामधेयम् तस्य निर्वचनं “प्राणा वै सत्यं तेषामेष सत्यम्” इति प्राणसाहचर्यात् जीवात्मानः प्राणाः । ते हि वियदादिवदनुत्पाद्यत्वेन सत्याः । तेभ्योऽप्येष सत्यं ते हि कर्मानुगुणदेहयोगेन जन्मवन्तः तदप्यस्य नास्तीति तेषामेष सत्यं ज्ञानसङ्कोचविकासरूपाविकारस्याप्यभावात् । अतः प्रमाणान्तराज्ञातस्वरूपस्य ब्रह्मणो मूर्तामूर्तप्रपञ्चप्रकारतयोपदेशात् उभयलिङ्गमेव । पुनरपि प्रकारविशेषोपदेशाच्च “अथात आदेशो नेति” इति पूर्वप्रकृतेयत्ता ब्रह्मणः प्रतिषेध्यत इत्यर्थः ॥

ननु च प्रत्यक्षेण निर्विशेषसन्मात्रमेव गृह्यते तदतिरिक्तं सर्वं भ्रान्त्या प्रतीयमानं सविशेषमनूद्य नेति नेती निषिध्यत इत्यत्राह—

तदव्यक्तमाह हि ॥ २२ ॥

प्रमाणान्तराज्ञाततां द्रवयति । तद्ब्रह्म न केनापि प्रमाणेन

१६०

वेदान्तदीपे

व्यक्तम् । तथा हि श्रुतिः “न संदशे तिष्ठति रूपमस्य” इत्यादिका । प्रत्यक्षेण गृह्यमाणमस्तित्वं घटादेरेव न ब्रह्मण इत्यर्थः ॥

अपि संराधने प्रत्यक्षानुमानाभ्याम् ॥ २३ ॥

अपि च संराधन एवोपलभ्यते । संराधनं सम्यक्प्रीतिकरं प्रीतियुक्तभजनम् । उपासनमिति यावत् । उपासनरूपप्रीणेन विना केनापि नोपलभ्यते इति श्रुतिस्मृतिभ्यामवगम्यते । नायमात्मा प्रवचनेन लभ्यो “न मेधया न बहुना श्रुतेन यमेवैष वृणुते तेन लभ्यः । नाहं वेदैर्न तपसा न दानेन न चेज्यया—भक्त्या त्वनन्यया शक्य अहम्” इति श्रुतिस्मृती । अतः केनापि प्रमाणेनानभिव्यक्तरूपत्वाद्ब्रह्मणो “द्वे वाव रूपे ” इत्यादिना ब्रह्मणः प्रकारतयोपादिष्टं जगदैश्वर्यं नेतीति न निषिध्यते किं तु प्रकृतेयत्तामात्रं निषिध्यते ॥

प्रकाशादिवच्चावैशेष्यं प्रकाशश्च कर्मण्य-

भ्यासात् ॥ २४ ॥

इतश्च ज्ञानानन्दवज्जगदैश्वर्यमपि ब्रह्मणो रूपम् । येषां चामदेवादीनां संराधनरूपकर्मण्यभ्यासात्प्रकाशश्च सञ्जातः दर्शनं सञ्जातं तेषां दर्शने प्रकाशादिवत् ज्ञानादेरिव जगदैश्वर्यस्याप्यवैशेष्यं प्रतीयते । “तद्वैतत्पश्यन्तृषिर्वामिदेवः प्रतियेदे अहं मनुरभवं सूर्यश्च ” इत्यादौ ॥

अतोऽनन्तेन तथाहि लिङ्गम् ॥ २५ ॥

अतोऽनन्तेन कल्याणगुणेन योगो ब्रह्मणः सिद्धः तथा सत्युभयलिङ्गमेव ब्रह्म ॥

उभयव्यपदेशात्त्वऽहिकुण्डलवत् ॥ २६ ॥

“ द्वे वाव ब्रह्मणो रूपे ” इत्यादिनोपदिष्टमचिद्रस्तुनो ब्रह्मरूपत्वं किं ब्रह्मस्वरूपस्यैवाचिद्रूपेण परिणामाद्भवति उत परास्मिन् ब्रह्मण्याचिद्रस्तुनि चैकजातियोगात् अथ जीववत् ब्रह्मशरीरतया ब्रह्मविशेषणत्वेनेति संशयः ॥ भिन्नाभिन्नत्वरूपोभयव्यपदेशोपपत्तये ब्रह्मैवाचिद्रूपेण परिणमत इति प्रथमः पक्षः ॥ तथा तु सति ब्रह्मणो निर्दोषता वाध्येतेत्येकजातियोगेनेति द्वितीयपक्षः ॥ एवं सति “आत्मैवेदं सर्वम् । ब्रह्मैवेदं सर्वम् ” इति ब्रह्मस्वरूपस्यैव सर्वशब्दवाच्यत्वव्यपदेशवाधः स्यात्, न ह्येकैव गोव्यक्तिः खण्डो गौर्मुण्डो गौः पूर्णशृङ्गो गौरित्यादि सर्वगोव्यक्तिवाचिशब्दैरभिधीयते, अतो जीवस्येव शरीरतया ब्रह्मविशेषणत्वेनाचिद्रस्तुनोऽपि ब्रह्मांशत्वमिति रा-  
द्धान्तः ॥ सूत्रार्थः—तुशब्दोऽवधारणे । अहेः कुण्डलभावादिवत् ब्रह्मस्वरूपस्यैवाचिद्रूपेणावस्थानम् । कुतः । नानात्वैकत्वरूपो-  
भयव्यपदेशात् ॥

प्रकाशाश्रयवद्वा तेजस्त्वात् ॥ २७ ॥

वाशब्दोऽनन्तरोक्तव्यावृत्त्यर्थः । यथा प्रकाशतदाश्रय-  
योस्तेजस्त्वेनैकजातियोगाद्भिन्नत्वं भिन्नत्वं च एवमचिद्रह्म-  
णोरपि ॥

पूर्ववद्वा ॥ २८ ॥

वाशब्दः पक्षद्वयव्यावृत्त्यर्थः । पूर्ववत् यथा पूर्वत्र “अंशो  
नानाव्यपदेशात् । प्रकाशादिवत्तु नैवं परः ” इत्युभय-  
व्यपदेशोपपत्तये ब्रह्मणो निर्दोषत्वसिद्धये च प्रकाशजातिगुण-  
शरीरवत् पृथक्सिद्धयनर्हविशेषणतया जीवस्य ब्रह्मांशत्वमुक्तम्  
एवं अचिद्रस्तुनोऽपि अचिद्रस्तुवाचिशब्देनापि अचिद्रस्तुविशिष्टं  
ब्रह्मैवाभिधेयमिति “आत्मैवेदं सर्वम् । ब्रह्मैवेदं सर्वम् ” इत्यभेदव्य-

पदेशोपपत्तिः । विशेषणविशेष्ययोः स्वरूपस्वभावभेदज्ञापनाय विशेषणविशेष्ययोर्भेदेन व्यपदेशश्चोपपद्यते “क्षरं त्वविद्या ह्यमृतं तु विद्या विद्याविद्ये ईशते यस्तु सोन्यः” इत्यादिना । ब्रह्मणो निर्दोषत्वं च ॥

प्रतिषेधाच्च ॥ २९ ॥

“स वा एष महानज आत्माऽजरोऽमरः । नास्य जरयैत-  
जीर्यति—विजरो विमृत्युः” इत्यादौ ब्रह्मणोऽचिद्धर्मप्रतिषेधाच्च विशेषणविशेष्यभावेनैवांशांशिभाव इत्यर्थः ॥

( पराधिकरणम् । )

परमतः सेतून्मानसंबन्धभेदव्यप-  
देशेभ्यः ॥ ३० ॥

“यतो वा इमानि” इत्यादिना जगज्जन्मादिकारणतया निर्दि-  
ष्टात्परस्माद्ब्रह्मणोऽपि परं तत्त्वं किञ्चिदस्ति नेति संशयः ॥ इतोऽ-  
पि परमस्तीति पूर्वः पक्षः । “अथ य आत्मा स सेतुः” इत्यस्य  
सेतुत्वव्यपदेशात् “एतं सेतुन्तीत्वा” इत्यस्य तरणीयत्वव्यपदेशाच्च  
इतोऽप्यन्यदस्तीति गम्यते । “चतुष्पाद्ब्रह्म । षोडशकलम्” इति  
परिमितत्वव्यपदेशाच्च अपरिमितमन्यदस्तीति प्रतीयते । “अ-  
मृतस्यैष सेतुः” इति प्रापकत्वश्रुतेश्चानेन प्राप्यमन्यदस्तीति  
प्राप्यप्रापकत्वरूपसंबन्धात्प्रतीयते । तथा “तेनेदं पूर्णं पुरुषेण  
सर्वं ततो यदुत्तरतरम्” इति पुरुषशब्दनिर्दिष्टाद्ब्रह्मण उत्तरत्वेन  
भेदव्यपदेशाच्चान्यत्परमस्तीति ॥ राद्धान्तस्तु—“न ह्येतस्मा-  
दिति नेत्यन्यत्परमस्ति” इति नेति निर्दिष्टान्मूर्तामूर्तरूपाद्ब्र-  
ह्मणोऽन्यत्पर नास्तीति परत्वनिषेधात् कारणाद्ब्रह्मणोऽन्यत्परं



नास्ति। सेतुत्व व्यपदेशस्तु “एषां लोकानामसंभेदाय” इति सर्वलोकासङ्करकरत्वकृतः । एवं “सेतुं तीर्त्वा” इति तरानेरापि वेदान्तं तरतीतिवत्प्राप्तिवचनः । “चतुष्पाद्ब्रह्म षोडशकलम् ” इत्युन्मानव्यपदेशोऽपि “वाक्पादः प्राणः पादश्चक्षुः पादः ” इतिवदुपासनार्थः । संभवति चापरिमितस्यापि तत्तद्देशसंबन्धितयोन्मितत्वानुमन्धानम् । “अमृतस्यैष सेतुः ” इति स्वस्यैवामृतस्य स्वयमेवं प्रापकमित्युच्यते “यमेवैष वृणुते तेन लभ्यः ” इत्यादिश्रुतेः । “ततो यदुत्तरतरम्” इत्यपि “तेनेदं पूर्णम्” इति निर्दिष्टात्पुरुषादन्यस्य न परत्वमाह । अपि तु “तमेव विदित्वाऽतिमृत्युमेति नान्यः पन्था विद्यतेऽयनाय” इति पूर्वप्रतिज्ञातं पुरुषवेदनस्यामृतत्वहेतुत्वमन्यस्य चापथत्वं सहेतुकमुपसंहरति “यस्मात्परं नापरमस्ति किञ्चित् ” इत्यारभ्य “तेनेदं पूर्णं पुरुषेण सर्वम्” इति परस्य च सर्वस्मात्परत्वमन्यस्य च परत्वाभावं प्रतिपाद्य ततो हेतोर्यदुत्तरतरं पुरुषतत्त्वं तदेवार्थरूपमनामयं “य एतद्विदुरमृतास्ते भवन्ति अथेतरे दुःखमेवापियन्ति ” इति पूर्वप्रतिज्ञातमेवोपसंहृतम् ॥ सूत्रार्थः—परमतः “जन्माद्यस्य यतः” इत्याद्यारभ्य “अतोऽनन्तेन तथा हि लिङ्गम्” इत्यन्तेन प्रतिपादितात् निखिलजगदेककारणात्सर्वान्तरात्मनो निरस्तनिखिलदोषगन्धात् अनवधिकातिशयासंख्येयकल्याणगुणगणात्परस्माद्ब्रह्मणः परमपि किञ्चिदस्तीति कश्चिन्मन्यते । कुतः । सेतुन्मानसंबन्धभेदव्यपदेशेभ्यः । व्याख्याताश्चैते ॥

सामान्यात्तु ॥ ३१ ॥

तुशब्दः पक्षं व्यावर्तयति । सेतुत्वव्यपदेशस्तावत् तस्मात्परं नावगमयति । सेतुसामान्यात्सादृश्याज्जगद्विधृतिरूपात् ब्रह्म-

१६४

वेदान्तदीपे

शस्तथा व्यपदेश इति श्रुतिरेव सेतुशब्दं व्याचष्टे “ अथ य आत्मा स सेतुर्विश्रुतिरेषां लोकानामसंभेदाय ” इति । यद्यत्स्वभावा लोकाः सृष्टास्तत्तत्स्वभावाऽसङ्कराय सर्वान् लोकानयमेव सेतुवद्विभर्तीति सेतुरित्यर्थः ॥

बुद्ध्यर्थः पादवत् ॥ ३२ ॥

“चतुष्पाद् ब्रह्म । पादोऽस्य विश्वा भूतानि” इत्युन्मानव्यपदेशस्तथा तदुपासनार्थः । “यथा वाक्पादः” इत्यादिना ब्रह्मणो वागादिपादव्यपदेश उपासनार्थ एवमयमपि ॥

स्वयमपरिमितस्वरूपस्यानुसन्धानार्थतयाऽपि कथं परितत्त्वमित्यत आह—

स्थानविशेषात्प्रकाशादिवत् ॥ ३३ ॥

प्रतिपन्नवागादिस्थानविशेषसंबन्धात्तत्तत्स्थानसंबन्धित्वेनावच्छिन्नानुसन्धानं युज्यते । यथा प्रकाशादेर्विततस्यापि वातायनघटादौ ॥

उपपत्तेश्च ॥ ३४ ॥

“ अमृतस्यैष सेतुः ” इति स्वस्य स्वयमेव प्रापक इति सेतुव्यपदेशोपपत्तेश्चान्यत्परमस्तीति कल्पनं न युज्यते “ नायमात्मा प्रवचनेन लभ्यः—यमेवैष दृणुते तेन लभ्यः ” इति श्रुतेः ॥

तथान्यप्रतिषेधात् ॥ ३५ ॥

“ तेनेदं पूर्णं पुरुषेण सर्वं ततो यदुत्तरतरम् ” इति पुरुषादन्यस्य न परत्वमाह “ न तस्येशे कश्चन । न ह्येतस्मादिति नेत्यन्यत्परमस्ति । यस्मात्परं नापरमस्ति किञ्चित् ”

(यस्मादपरं परं नास्ति किञ्चित् इत्यर्थः।) एवमादिपुरुषादन्यस्य परत्वप्रतिषेधात् । “ततो यदुत्तरतरम्” इति तु व्याख्यातम् यतः पुरुषतत्त्वमेवोत्तरतरं ततो हेतोर्यदुत्तरतरं पुरुषतत्त्वम् तदेव “अरूपमनामयम्” इत्यादिना । “य एतद्विदुरमृतास्ते भवन्ति अथेतरे दुःखमेवापियन्ति” इति “तमेवं विदित्वाऽति मृत्युमेति नान्यः पन्था विद्यतेऽयनाय” इति प्रतिज्ञातमेव स हेतुमुपसंहरति । “न तस्येशे कश्चन तस्य नाम महद्दशः ” इति च पुरुषतत्त्वमेव वदाति । अनन्तरम् “ अद्भ्यः संभूतो हिरण्यगर्भ इत्यष्टौ” इति पुरुषतत्त्ववाचिनैकवाक्यतावगमात् “अभस्यपारेऽयमन्तः समुद्रे कवयोऽवयन्ति ” इति च प्रक्रमात् ॥

अनेन सर्वगतत्वमायामशब्दादिभ्यः ॥ ३६ ॥

अनेन ब्रह्मणा सर्वव्याप्तत्वं “ तेनेदं पूर्णं पुरुषेण सर्वम् । अन्तर्बहिश्च तत्सर्वं व्याप्य नारायणः स्थितः । नित्यं विभुं सर्वगतं सुसूक्ष्मं तदव्ययं यद्भूतयोनिं पारिपश्यन्ति ” इत्यायामशब्देभ्यो व्याप्तिवाचिशब्देभ्योऽवगम्यते । एवं गम्यमानं एतस्मात्परं वारयतीत्यर्थः । आदिशब्दात् “आत्मैवेदं सर्वम्” इत्यादयो गृह्यन्ते । अतो “ यतो वा इमानि” इत्यादिनाऽवगताज्जगत्कारणाद्ब्रह्मणोऽन्यत्परं न विद्यते ॥

( फलाधिकरणम् )

फलमत उपपत्तेः ॥ ३७ ॥

किं वेदोदितं यागदानहोमादिकमुपासनाख्यं च यजेतोपासीतोति कामिनो मुमुक्षोश्च कर्तव्यतया श्रूयमाणं कर्मेवापूर्वद्वारेण भोगापवर्गरूपफलदं उत तत्तदाराधनैः प्रतिः

परमपुरुष एव फलद इति संशयः ॥ कर्मैवेति पूर्वः पक्षः । लोके मर्दनादेः कृष्यादेश्च कर्मण एव साक्षात्परंपरया वा फलप्रदत्वदर्शनात् । तथा वेदे च “यजेत स्वर्गकामः । आत्मानमेव लोकमुपासीत ” इति कामिनो मुमुक्षोश्च कर्तव्यतया श्रूयमाणं कर्म तत्तत्फलसाधनतयाऽवगतं क्षणिकमप्यपूर्वद्वारेण भोगापवर्गरूपसर्वफलदम् ॥ राद्धान्तस्तु—कर्तव्यतयाऽवगतस्य यागादेरुपासनस्य च “यज देवपूजायाम्” इत्यादिनाऽवगतधात्वर्थस्वाभाव्यात् “वायुमेव स्वेन भागधेयेनोपधावाति स एवैनं भूतिं गमयति” इति वाक्यशेषाच्च “इष्टापूर्तं बहुधा जातं जायमानं विश्वं विभर्ति भुवनस्य नाभिः तदेवाग्निस्तद्वायुस्तत्सूर्यस्तदु चन्द्रमाः ।

स तथा श्रद्धया युक्तस्तस्याराधनमीहते ।

लभते च ततः कामान्मयैव विहितान् हितान् ॥

अहं हि सर्वज्ञानां भोक्ता च प्रभुरेव च ॥

स्वकर्मणा तमभ्यर्च्य सिद्धिं विन्दति मानवः ॥

तत्प्रसादात्परां शान्तिं स्थानं प्राप्स्यसि शाश्वतम् ” इत्यादिश्रुतिस्मृतिभ्यश्च परमपुरुष एव कर्मभिरुपासनेन चाराधितो भोगापवर्गरूपफलप्रदः । लोके च कृष्यादिकर्मभिः सस्यादिकमुत्पाद्य तेन भृत्यद्वारेण साक्षाद्वा राजानमभ्यर्च्य ततः स्वापेक्षितानि लभन्ते । अतः परमपुरुष एव फलप्रदः ॥ सूत्रार्थस्तु—फलमत उपपत्तेः । अतः परमपुरुषाद्ब्रह्मण एव कर्मभिरुपासनेन चाराधितात् भोगापवर्गरूपं फलम् । कुतः । उपपत्तेः । कर्मभिर्हि क्षणध्वंसिभिर्न कालान्तरभावि फलम् । स हि सर्वज्ञः सर्वशक्तिः परमकारुणिको महोदारोऽनादिरनन्तश्च सर्वेश्वरः स्वाराधनरूपेण कर्मणाऽऽराधितः फलप्रद इत्युपपद्यते ॥

श्रुतत्वाच्च ॥ ३८ ॥

“ स वा एष महानज आत्माऽन्नादो वसुदानः । एष ह्ये-  
वानन्दयाति ” इति भोगापवर्गरूपं फलमयमेव ददातीति  
श्रूयते ॥

धर्मं जैमिनिरत एव ॥ ३९ ॥

यागादिकमुपासनात्मकं च धर्ममेव फलप्रदं जैमिनिराचार्यो  
मन्यते । अत एवोपपत्तेः श्रुतत्वाच्चेत्यर्थः । लोके कृष्यादेर्मर्दनादे-  
श्च कर्मण एव साक्षात्परंपरया वा फलप्रदायित्वदर्शनात् वे-  
देऽपि तथैव युक्तमित्युपपत्तिः । उपपद्यते चापूर्वद्वारेण साध-  
नत्वम् । “यजेत स्वर्गकामः । ब्रह्मविद्याप्राप्ते परम्” इति कामिनः  
कर्तव्यतया कर्मविधानात्तदन्यथाऽनुपपत्त्या कर्मैवापूर्वद्वारेण  
फलसाधनमिति गम्यते ॥

पूर्वं तु वादरायणो हेतुव्यपदेशात् ॥ ४० ॥

तुशब्दः पक्षव्यावृत्त्यर्थः । पूर्वोक्तपरमपुरुषस्यैव फलप्रद-  
त्वं भगवान् वादरायणो मन्यते । कुतः । हेतुव्यपदेशात् “वा-  
युमेव स्वेन भागधेयेनोपधावति स एवैनं भूतिं गमयाति ” इति  
वाय्वाद्यात्मनाऽवस्थितस्य परमपुरुषस्यैव फलप्रदत्वव्यपदेशात् ।  
“यो वायौ तिष्ठन्” इति च वाय्वाद्यात्मना स एवावस्थित इति  
श्रूयते । तत्परित्यागेनापूर्वस्य फलसाधनत्वकल्पने श्रुतहान-  
मश्रुतकल्पनं च । विध्यपेक्षिते फलसाधनत्वप्रकारे वाक्यशे-  
षेणावगते सति न फलसाधनत्वप्रकारकल्पनं न्याय्यम् । यथैव  
हि रात्रिसत्त्वादिष्वधिकारी न कल्प्यते इत्यर्थः ॥

इति श्रीभगवद्भामानुजविरचिते वेदान्तदीपे  
तृतीयाध्यायस्य द्वितीयः पादः ।



## वेदान्तदीपे

( सर्ववेदान्तप्रत्ययाधिकरणम् । )

सर्ववेदान्तप्रत्ययं चोदनाद्यविशेषात् ॥ १ ॥

किं सर्वेषु वेदान्तेषु श्रूयमाणा दहरादिविद्यैकैव उत वि-  
द्यान्तरमिति संशयः ॥ अविशेषेण पुनः श्रवणस्य प्रकरणान्त-  
रस्य च विद्याभेदहेतुत्वाद्विद्यान्तरमिति पूर्वः पक्षः ॥ चोदना-  
फलसंयोगरूपाख्यानामाविशेषात् प्रतिपत्तुभेदेन पुनः श्रवणो-  
पपत्तेः तत एव प्रकरणान्तरत्वाभावाच्च विद्यैक्यमिति  
राद्धान्तः । विद्यासु गुणोपसंहारादिचिन्तार्थं शाखान्तरा-  
धिकरणोक्तन्यायस्तत्फलं च स्थिरीकृतम् ॥ सूत्रार्थः—स-  
र्ववेदान्तप्रत्ययं दहराद्युपासनमेकम् । कुतः । चोदनाद्य-  
विशेषात् ॥

भेदान्नोतिचे देकस्यापि ॥ २ ॥

अविशेषपुनः श्रुत्या विद्यभेदावगमान्न विद्यैक्यमिति  
चेत्, एकस्यामपि विद्यायां शखान्तरे प्रतिपत्तुभेदात्पुनः श्र-  
वणमर्थवादिति न विद्याभेदः ॥

“तेषामेवैतां ब्रह्माविद्यां वदेत शिरोव्रतं विधिवद्यैस्तु चीर्णम्”  
इति आथर्वणिकानां शिरोव्रतस्य विद्योपदेशाङ्गत्वनियमदर्शनं  
विद्याभेदं द्योतयति विद्यैक्ये हि आथर्वणिकानामेवेति नियमो  
नोपपद्येतेत्याशङ्क्याह—

स्वाध्यायस्य तथात्वे हि समाचारेऽधिका-

राच्च ॥ ३ ॥

शिरोव्रतं न विद्याङ्गं अपि तु स्वाध्यायस्य तथात्वे हि  
स्वाध्यायस्य तज्जन्यसंस्कारभाक्त्वं हि तन्नियमः “नैतदचर्षिाव्रतो-  
धीयी”त इत्यध्ययनसंबन्धात् । समाचाराख्ये ग्रन्थे इदमपि वेदत्र-

तृतीयाध्यायस्य तृतीयः पादः ।

१६२

तत्त्वेन व्याख्यातमिति वेदव्रतत्वावगमाच्च । “ ब्रह्माविद्यां वदेत ” वेदविद्यामित्यर्थः । सर्ववच्च तन्नियमः । यथा हि सर्वहोमाः सप्तसूर्यादयः शतौदनपर्यन्ता आथर्वणिकैकाग्रिसंवाग्धिनस्तत्रैव भवन्ति तथैवेदमप्यथर्ववेदसंवाग्धित्वेन तत्रैव ॥

दर्शयति च ॥ ४ ॥

दर्शयति च श्रुतिरूपासनस्य सर्ववेदान्तप्रत्ययत्वम् । छान्दोग्ये दहरविद्यायाम् “तस्मिन् यदन्तः” इति विहितमपहतपाप्मत्वादिगुणाष्टकं तैत्तिरीयके केवलं “तस्मिन् यदन्तस्तदुपासितव्यम् ” इत्येवोक्तम् । तदुभयत्र विद्यैकत्वे संभवति ॥

उपसंहारोऽर्थभिदाद्विधिशेषवत्समाने च ॥ ५ ॥

तदेवं सर्ववेदान्तेषु दहराद्युपासने समाने एकस्मिन् सति तत्तदुपासने वेदान्तान्तरविहितस्य गुणस्य वेदान्तान्तरे चोपसंहारः कर्तव्यः । कुतः । अर्थभिदात् तद्विद्याङ्गत्वेन तदुपकाराभेदात् । विधिशेषवत् यथैकस्मिन् वेदान्ते वैश्वानरविद्यादिविधिशेषतया विहितस्य गुणस्य तदुपकारायोपसंहारः तथा वेदान्तान्तरेऽपि तद्विद्याङ्गत्वाविशेषादुपसंहारो न्याय्यः ॥

( अन्यथात्वाधिकरणम् । )

अन्यथात्वं शब्दादिति चेन्नाविशेषात् ॥ ६ ॥

अस्त्युद्गीथविद्या वाजिनां छन्दोगानां च । वाजिनां तावत् “ हन्तासुरान् यज्ञ उद्गीथेनात्ययाम् ” इत्यारभ्य उद्गीथे प्राणदृष्ट्योपासनं शत्रुपरिभवफलं विहितम् । छन्दोगानामपि तद्वदेव “ उद्गीथमाजहरुरनेनैनानभिहनिष्याम् ” इत्यारभ्य उद्गीथे प्राणदृष्ट्योपासनमेव शत्रुपरिभवफलमुक्तम् । किमुभ-

२२

यत्र विधैक्यमुत विद्याभेद इति संशयः ॥ चोदनाद्यविशेषाद्विधै-  
क्यमिति पूर्वः पक्षः ॥ राद्धान्तस्तु—यद्यप्युभयत्रोद्गीथे प्राणदृष्ट्यो-  
पामनमविशिष्टं तथापि छन्दोगानाम् “ओमिसेतदक्षरमुद्गीथ-  
मुपासीत” इति प्रकृत्य “उद्गीथमाजहूरनेनैनानभिहनिष्याम”  
इत्युद्गीथावयवे प्राणवे प्राणदृष्ट्योपासनमुक्तम् । वाजिनां तु  
“हन्तासुरान् यज्ञ उद्गीथेन ” इत्युपक्रमात् अविशेषेण कृ-  
त्स्नोद्गीथे प्राणदृष्ट्योपासनमुक्तम् । “अथ ह य एवायं मुख्यः  
प्राणस्तमुद्गीथमुपासाञ्चकिरे ” इति छन्दोगानामुद्गानकर्म-  
ण्युद्गीथावयवे प्राणवे प्राणदृष्टिविधानात् वाजिनां तु “ अथ  
हेममासन्यं प्राणमूचुस्त्वन्न उद्गायेति तथेति तेभ्य  
एष प्राण उद्गायत्” इति कृत्स्नोद्गीथस्य कर्तारि प्राणदृष्टि-  
विधानाच्चोभयत्र रूपभेदाद्विद्याभेद इति ॥ सूत्रार्थस्तु—अन्यथा-  
त्वम् शब्दादिति चेदिति राद्धान्तच्छायया परिचोद्य नावि-  
शेषादिति पूर्वपक्षी परिहरति । “अथ ह य एवायं मुख्यः प्राण-  
स्तमुद्गीथमुपासाञ्चकिरे । अथ हेममासन्यं प्राणमूचुस्त्वं न उ-  
द्गायेति तथेति तेभ्य एष प्राण उद्गायत्” इत्येकत्रोद्गीथे प्रा-  
णदृष्टिशब्दादितरत्रोद्गातारि प्राणदृष्टिशब्दाच्च रूपान्यथात्व-  
मिति चेत् । न रूपभेदः । कुतः । अविशेषात् उपक्रमेह्यविशेषेण  
“ उद्गीथेनास्याम । उद्गीथमाजहूरनेनैनानभिहनिष्याम ”  
इत्युद्गीथस्यैव उपास्यत्वप्रतीतिः “ त्वं न उद्गायेति तथेति  
तेभ्य एष उद्गायत् ” इति कर्मण्येवोद्गीथे कर्तृत्वमुपचर्यते  
इति युक्तम् । अन्यथोपक्रमविरोधः स्यात् ॥

न वा प्रकरणभेदात्परोवरीयस्त्वादिन्द्र ॥ ७ ॥

न वैतदास्ति यद्रूपैक्याद्विधैक्यमिति । कुतः । प्रकरणभेदात् ।  
छन्दोग्ये हि “ ओमिसेतदक्षरमुद्गीथमुपासीत ” इति उद्गी-



थावयवभूतं प्रणवमुपास्यं प्रकृत्य “ उद्गीथमाजहूः ” इति वचनादुद्गीथावयवभूतः प्रणव एवोद्गीथशब्देनोच्यत इति गम्यते । वाजसनेयके त्वविशेषेण “ उद्गीथेनात्ययाम् ” इत्युपक्रमात् कृत्स्नोद्गीथ उपोस्यः प्रकृतः । अत उद्गीथे प्राणदृष्ट्यविशेषेऽपि रूपभेदाद्विद्याभेदः । परोवरीयस्त्वादिवत् यथैकस्यामपि शाखायामुद्गीथावयवभूते प्रणवे परमात्मदृष्टिविधानसाम्येऽपि हिरण्मयपुरुषदृष्टिविधानात् परोवरीयस्त्वादिगुणविशिष्टदृष्टिविधानमर्थान्तरमिति रूपभेदस्तद्वत्त्रापि । एवं प्रकरणभेदेन उपक्रम एवैकत्रोद्गीथावयवविषयत्वेन इतरत्र कृत्स्नोद्गीथविषयत्वेन चोपासनभेदे सिद्धे सति उपसंहारस्थं कर्मविषयं कर्तृविषयं च प्राणदृष्टिविधानं यथाश्रुतमेवावतिष्ठत इत्यभिप्रायः ॥

संज्ञातश्चेत्तदुक्तमास्ति तु तदपि ॥ ८ ॥

उद्गीथाविद्येति संज्ञैक्यात् ताद्विधेयविधैक्यमुक्तं चेत्तत्संज्ञैक्यं विधेयभेदेऽप्यस्ति तु अस्त्वेवेत्यर्थः । यथा नित्याग्निहोत्रे कुण्डपायिनामयनाग्निहोत्रे च । यथा च छान्दोग्ये प्रथमप्रपाठकोदितासु बह्वीषु विद्यामूद्गीथविद्येति संज्ञैक्यम् ॥

व्याप्तेश्च समञ्जसम् ॥ ९ ॥

प्रथमप्रपाठके उपक्रमवदुत्तरास्वप्नुद्गीथविद्यामूद्गीथावयवस्य प्रणवस्यैवोपास्यत्वव्याप्तेश्चैव्यगतस्य “ तद्ध देवा उद्गीथमाजहूः ” इत्युद्गीथशब्दस्यापि प्रणवविषयत्वं समञ्जसम् ॥

( सर्वाभेदाधिकरणम् । )

सर्वाभेदादन्यत्रेमे ॥ १० ॥

“यो ह वै ज्यैष्ठ्यं च श्रेष्ठं च वेद ज्यैष्ठ्यश्च ह वै श्रेष्ठश्च भव-  
ति प्राणो वाव ज्यैष्ठ्यश्च श्रेष्ठश्च” इति छन्दोगानां वाजिनां कौषी-  
तकीनां च प्राणविद्याऽऽम्नाता । तत्र छान्दोग्यवाजसनेयकयोः  
सर्वस्य एकरूपत्वात् प्राणविद्यैकैव । कौषीतकीप्राणविद्या-  
यास्तस्याश्च भेदोऽस्त्युत नेति संशयः ॥ अस्ति भेद इति  
पूर्वः पक्षः । यद्यपि सर्वत्र ज्यैष्ठ्यश्रेष्ठ्यगुणकः प्राण एवोपा-  
स्यः तथापि छन्दोगवाजिनां ज्यैष्ठ्यश्रेष्ठ्यगुणकस्य वागादि-  
गतवशिष्टत्वादिगुणसंबन्धित्वमपि शब्दादेव प्रतीयते ।  
कौषीतकीनां तु न तथेति रूपभेदाद्विद्याभेदः ॥ राजान्तस्तु-  
यद्यपि कौषीतकीप्राणविद्यायां वागादिगतवासिष्टत्वादिसंब-  
न्धित्वं प्राणस्य न शब्दाभिहितं तथापि तत्रापि प्राणस्य  
ज्यैष्ठ्यश्रेष्ठ्योपपादनं वागादीनां स्थितेस्तत्तत्कार्यस्य च प्रा-  
णाधीनत्वेनेत्येतदविशिष्टमिति वागादिगतवशिष्टत्वादेरपि प्रा-  
णहेतुकत्वानुसंधानेन विना प्राणस्य ज्यैष्ठ्यश्रेष्ठ्यानुसंधान-  
मनुपपन्नमिति कौषीतकीप्राणविद्यायामपि वागादिगतवासि-  
ष्टत्वादिसंबन्ध्येव प्राण उपास्य इति रूपाभेदाद्विद्यैक्यम् ॥  
सूत्रार्थः—अन्यत्र कौषीतकीप्राणविद्यायामिमे वसिष्टत्वा-  
दयः संसेव । कुतः । सर्वाभेदात् प्राणज्यैष्ठ्यश्रेष्ठ्योपपादनप्र-  
कारस्य तत्राप्यभेदात् । वागादीनां स्थितेः कार्यस्य च  
प्राणहेतुत्वेन हि प्राणस्य ज्यैष्ठ्यं श्रेष्ठ्यं चात्राप्युपपादितम् ।  
अतो वागादिगतकार्यसामर्थ्यापादनरूपवसिष्टत्वादिसंबन्धित्वं  
प्राणस्यात्राप्युक्तमेवेत्यर्थः ॥

( आनन्दाद्यधिकरणम् । )

आनन्दादयः प्रधानस्य ॥ ११ ॥

ज्ञानानन्दामलत्वानन्तत्वरूपब्रह्मस्वरूपनिरूपकगुणाः सर्वास्तु

परविद्यासूपसंहर्तव्या उत नेति संशयः ॥ नोपसंहर्तव्या इति पूर्व-  
पक्षः । प्रकरणाधिकानामुपसंहारे प्रमाणाभावात् । ब्रह्मगुणानां  
असंख्येयत्वेन उपसंहाराशक्तेश्च ॥ राद्धान्तस्तु—ज्ञानानंदादी-  
नां ब्रह्मस्वरूपनिरूपकगुणत्वेन तैर्विना ब्रह्मस्वरूपानुसंधाना-  
नुपपत्तेश्च सर्वासूपसंहर्तव्या इति ॥ सूत्रार्थस्तु—“सर्वाभेदात्”  
इत्यतोऽभेदादिति वर्तते । आनंदादयो गुणाः सर्वासू-  
पसंहर्तव्याः । प्रधानस्य गुणिनो ब्रह्मणः सर्वासु विद्यास्वभे-  
दात् । सर्वासु परविद्यासु ब्रह्मैकमनुसंधेयं चेत् यैर्गुणैर्विना  
ब्रह्मस्वरूपानुसंधानमशक्यं ते च ज्ञानानंदादयोऽनुमन्धेया  
इत्यर्थः ॥

प्रियशिरस्त्वाद्यप्राप्तिरुपचयापचयौ हि भेदे ॥ १२ ॥

आनंदादीनां प्राप्तावपि “तस्य प्रियमेव शिरः मोदो  
दक्षिणः पक्षः” इति प्रियशिरस्त्वादीनामप्राप्तिः । ब्रह्मस्वरू-  
पगुणत्वाभावात्तेषाम् । ब्रह्मणः शिरःपक्षादिभेदे स्वरूपे  
सति ब्रह्मण उपचयापचयौ प्रसज्येयाताम् । ततश्च “ससं ज्ञा-  
नमनंतम् अनंतोऽजरः” इत्यादि विरुद्ध्यते ॥

प्रियशिरस्त्वादिभ्य अनंदादीनां विशेषमाह—

इतरे त्वर्थसामान्यात् ॥ १३ ॥

इतरे आनंदादयः अर्थसामान्यात् ब्रह्मस्वरूपसामा-  
न्यात् ब्रह्मवत्सर्वासुवर्तते । ब्रह्मस्वरूपनिरूपणधर्मत्वेन ब्रह्म-  
स्वरूपसमाना हि ते ॥

प्रियशिरस्त्वादयो ब्रह्मस्वरूपनिरूपणधर्मा न भवंति  
चेत्तदभिधानं किमर्थमित्यत्राह—

अध्यानाय प्रयोजनाभावात् ॥ १४ ॥

अनुचिन्तनार्थं तदभिधानम्। प्रयोजनांतराभावात् । “ब्रह्मविद्याप्रोति परम्” इति वेदितव्यतयोपदिष्टं ब्रह्मानन्दमयं प्रियमोदादिरूपेण विभज्य शिरःपक्षादित्वेन रूपयित्वा बुद्धावा-  
रोप्यत इत्यर्थः ॥

आत्मशब्दाच्च ॥ १५ ॥

“अन्योत्तर आत्माऽऽनन्दमयः” इत्यात्मशब्दाच्च प्रियशि-  
रस्त्वादयो न ब्रह्मस्वरूपधर्माः । शिरःपक्षादयो हि ना-  
त्मधर्माः ॥

आत्मगृहीतिरितरवदुत्तरात् ॥ १६ ॥

“अन्योत्तर आत्मा” इत्यात्मशब्देन परमात्मन एव गृहीति-  
ग्रहणम्। इतरवत् “आत्मा वा इदमेक एवाग्र आसीत्” इत्या-  
त्मशब्देन यथा परमात्मनो ग्रहणं तद्वत्। कथमवगम्यते। तदेका-  
र्थादुत्तरात् “सोऽकामयत बहुस्यां प्रजायेय” इत्यादि-  
वाक्यात् ॥

अन्वयादिति चेत्स्यादवधारणात् ॥ १७ ॥

पूर्वेषु “अन्योत्तर आत्मा प्राणमयः” इत्यादिवाक्येष्वनात्म-  
स्वात्मशब्दयोगात् कथमुत्तरवाक्यात्तन्निर्णय इति चेत् “तस्माद्वा  
एतस्मादात्मन आकाशः संभूतः” इति प्रकृतस्यात्मन एव-  
प्राणमयादिष्वानन्दमयपर्यंतेषु आत्मशब्दावधारणात्स्यादेव  
नियमः। अतः प्रियशिरस्त्वादीनामनात्मधर्मत्वात् ज्ञाननन्दादी-  
नामात्मस्वरूपनिरूपणधर्मत्वाच्च तेषामेव सर्वत्रोपसंहारः ॥

( कार्याख्यानाधिकरणम् । )

कार्याख्यानादपूर्वम् ॥ १८ ॥

ह्यान्दोग्यवाजसनेयकयोज्येष्टं च श्रेष्ठं च प्राणमुपास्यं वि-  
 धाय “स होवाच किं मे वासो भविष्यत्प्राण इति होचुः” इ-  
 त्यपां प्राणवासस्त्वमुक्त्वा “तस्माद्वा एतदशिष्यन्तः पुरस्ता-  
 च्चोपरिष्ठाच्चाद्रिः परिदधति लंभुको ह वासो भवत्यन-  
 ग्नो भवति” इति ह्यान्दोग्ये, वाजसनेयके चापां प्राणवासस्त्व-  
 मुक्त्वा “तस्मादेवं विदशिष्यन्नाचामेदाशित्वा चाचामेदेतमेव तद-  
 न्नमनग्नं कुरुत” इति (आचमनेन प्राणमनग्नं कुरुत इत्यर्थः । )  
 अत्राशनात्पुरस्तादुपरिष्ठाच्च क्रियमाणमाचमनं किं प्राणविद्याङ्गं  
 विधीयते उताचमनीयानामपां प्राणवासस्त्वानुसंधानं विधीयत  
 इति संशयः ॥ “आचामेत्” इति आचमने विधिप्रत्ययश्र-  
 वणात्स्मृत्याचारप्राप्तादाचमनादाचमनान्तरं प्राणविद्याङ्गं विधी-  
 यते इति पूर्वपक्षः ॥ राद्धान्तस्तु- “आशित्वा चाचामेत्” इत्याचमनं  
 च प्रतीयते । आचमनीयानां चापां प्राणवासस्त्वानुसंधानं  
 च “आपो वासः । अद्रिः परिदधति । एतमेव तदन्नमनग्नं  
 कुरुत” इति प्रतीयते । तत्राचमनं तावत्स्मृत्याचारप्राप्तम् ।  
 आपां वासस्त्वानुसंधानम् अप्राप्तम् “अनग्नं कुर्वतो मन्यन्ते ।  
 अनग्नं कुरुत” इति अनुवादस्वरूपं प्रतीयते । तत्राचमनान्त-  
 रकल्पनादाचमनमनूद्य आचमनीयानामपां वासस्त्वानुसं-  
 धानं अप्राप्तं विधीयत इति युक्तं “तदन्नमनग्नं कुरुत” इति “वच-  
 नानि त्वपूर्वत्वात्” इति न्यायेन विधिवचनमेव भवति ॥ सूत्रार्थः-  
 अपूर्वमप्राप्तमपां प्राणवासस्त्वानुसंधानं विधेयं न पुनः प्राप्त-  
 माचमनम् । कुतः । कार्याख्यानात् । कार्यस्य अप्राप्तस्याख्यानस्व-  
 भावत्वाच्छास्त्रस्येत्यर्थः ॥

( समानाधिकरणम् । )

समान एवं चाभेदात् ॥ १९ ॥

वाजमनेयके अग्निरहस्ये बृहदारण्यके च शांडिल्यविद्या-  
आम्नाता अग्निरहस्ये तावत् “स आत्मानमुपासीत मनोमयं  
प्राणशरीरं भारूपं सत्यसङ्कल्पमाकाशात्मानम्” इति । बृहदार-  
ण्यके च “मनामेयोऽयं पुरुषो भाः सत्यं तस्मिन्नन्तर्हृदये यथा  
ब्रीहिर्वा यवो वा स एष सर्वस्य वशी सर्वस्येशानः सर्वाधिप-  
तिः सर्वमिदं प्रशास्ति ” इति । किमत्र विद्याभेद उत नेति सं-  
शयः ॥ एकत्र सत्यसङ्कल्पत्वमधिकं श्रुतं इतरत्र वशित्वादयोऽ-  
धिका इति रूपभेदाद्विद्याभेद इति पूर्वः पक्षः ॥ राद्धान्तस्तु-  
उभयत्र मनोमयत्वादिके समाने सति वशित्वादेः सत्यसङ्कल्प-  
त्वविततिरूपतया तेनाभेदान्न रूपभेद इति विधैक्यम् ॥ सूत्रार्थः-  
मनोमयत्वादिके समाने सति विधैक्यम् । एवं चाभेदाद्वशित्वादि-  
गुणेनाप्यभेदात् । वशित्वादिर्हि सत्यसङ्कल्पत्वविततिः ॥

( सम्बन्धाधिकरणम् । )

संबन्धादेवमन्यत्रापि ॥ २० ॥

बृहदारण्यके “ य एष एतस्मिन्मण्डले पुरुषो यश्चायं द-  
क्षगोऽक्षिन् ” इत्युपक्रम्य आदित्यमण्डलेऽक्षिणि च सत्यस्य ब्र-  
ह्मणो व्याहृतिशरीरत्वेन उपास्यत्वमुक्त्वा “ तस्योपनिषदह-  
रित्वाधिदैवतम् । तस्योपनिषदहमित्यध्यात्मम् ” इति द्वे एतस्य  
नामनी उपासनशेषतयाऽऽम्नायेत । किं यथाश्रुते स्थाननियते उतो-  
भयत्रोभे इति संशयः ॥ उभयोः स्थानयोरेकरूपस्यैवोपस्यत्वा-  
द्विधैक्यमित्यनियते नामनी इति पूर्वः पक्षः ॥ अक्ष्यादित्यस्था-  
नसंबन्धित्वाकारभेदाद्रूपभेद इति विद्याभेदाद्दे नामनी नियते  
इति राद्धान्तः ॥ सूत्रार्थः—यथा मनोमयत्वादिगुणविशिष्टस्यैवो-  
पास्यत्वेन उभयत्र विधैक्यमेवमन्यत्राक्ष्यादित्याधारस्याप्येक-

स्यैव सत्यस्य ब्रह्मणः स्थानद्वयसंबन्धान्न रूपभेद इति विद्यै-  
क्यात् द्वे नामनी अनियते ॥

न वा विशेषात् ॥ २१ ॥

न वैतदस्ति यद्विद्यैक्यादुभयत्रोभे नामनी इति । कुतः । वि-  
शेषात् उभयत्र हि रूपं विशिष्यते एकत्रादिसंस्थानसंबन्धि  
ब्रह्म इतरत्राक्षिस्थानसंबन्धि ब्रह्मेति रूपभेद इति नियते  
नामनी ॥

दर्शयति च ॥ २२ ॥

दर्शयति च श्रुतिविद्याभेदेन गुणानुपसंहारं “ तस्यै-  
तस्य तदेव रूपं यदमुष्य रूपम् ” इत्यादिना रूपाद्यतिदेशेन ।  
स्वतो ह्यप्राप्तावतिदेशेन प्राप्त्यपेक्षा ॥

( सम्भृत्यधिकरणम् । )

संभृतिद्युव्याप्त्यपि चातः ॥ २३ ॥

तैत्तिरीयके नरायणीयानां खिलेषु च “ ब्रह्म ज्येष्ठा वीर्या  
संभृतानि ब्रह्माग्रे ज्येष्ठं दिवमाततान, ब्रह्म भूतानां प्रथमो-  
त जज्ञे तेनार्हति ब्रह्मणा स्पर्धितुं कः ” इति ब्रह्मणि ज्येष्ठानां  
गुणानां संभृतिद्युव्याप्तिश्चेत्यादि गुणजातमाप्नातम् । किमेषां  
सर्वासु विद्यासूपसंहारः उत स्थानविशेषोपासनेषु नियम इति  
संशयः ॥ अनारभ्याधीतत्वात् एषां सर्वासूपसंहार इति पूर्वः  
पक्षः ॥ राद्धान्तस्तु—यद्यपि न स्थानविशेषसंबन्धुपासनमार-  
भ्याधीता एते तथापि द्युव्याप्तिनामर्थ्यात् तस्य हृदयाद्यल्प-  
स्थानेषूपसंहारायोगात् तत्साहचर्याच्चेतरेषां अल्पस्थानविहि-  
तासु विद्यासु नोपसंहार इति ॥ सूत्रार्थः—संभृतिद्युव्याप्तिरिति ।  
समाहारद्वन्द्वत्वेन एकवद्भावः । संभृतिप्रभृतिगुणजातमप्यत एव

स्थानविशेषसंबन्धनियमान्नियतं न सर्वत्रोपसंहार्यम् । द्युव्याप्तिर्हि  
स्वप्नामर्थादल्पस्थानानर्हतया तदितरस्थाननियता । संभृ-  
त्साद्यापि तत्साहचर्यात्तथैव ॥

( पुरुषविद्याधिकरणम् । )

पुरुषविद्यायामपि चेतरेषामनाम्नानात् ॥ २४ ॥

तैत्तिरीयके पुरुषविद्याऽऽम्नाता “तस्यैवं विदुषो यज्ञस्यात्मा  
यजमानः श्रद्धा पत्नी ” इत्यादिका । छान्दोग्योपि “पुरुषो वा  
व यज्ञस्तस्य यानि चतुर्विंशतिवर्षाणि” इत्यादिका । किमत्र वि-  
द्याभेद उत नेति संशयः ॥ पुरुषविद्येति संज्ञैक्यात् तैत्तिरीयके  
फलसंबन्धानाम्नानात् छान्दोग्यगत “ शतज्जीवति ” इत्यनेन  
एकफलत्वाच्च विद्यैक्यमिति पूर्वः पक्षः ॥ राद्धान्तस्तु—पुरुषवि-  
द्येति संज्ञैक्येऽपि सवनत्रयकल्पनप्रकारभेदात् यजमानपत्न्या-  
दिकल्पनप्रकारभेदाच्च रूपभेदात् तैत्तिरीयके पूर्वानुवाकगत-  
स्य “ ब्रह्मणो महिमानमाप्नोति ” इति ब्रह्मविद्याफलस्यैव  
सन्निधानात् अफलस्यास्य तदंगतया तत्फलत्वात्फलभेदाच्च  
विद्याभेदः ॥ सूत्रार्थः—पुरुषविद्यायामप्युभयत्र रूपभेदा-  
द्विद्याभेदः । कुतः । इतरेषां अनाम्नानात् । इतरशा-  
खोदितानामितरशाखायामनाम्नानात् । छान्दोग्ये तैत्तिरी-  
यकाम्नातानां यजमानपत्न्यादीनां सवनानामनाम्ना-  
नात् तैत्तिरीयके छान्दोग्याम्नातानां यज्ञावयवाना-  
मनाम्नानादित्यर्थः । तैत्तिरीयके हि “ आत्मा यजमानः श्रद्धा  
पत्नी ” इति यजमानादिकल्पनं “ यत्सायं प्रातर्मध्यंदिनं च  
तानि सवनानि ” इति च सवनत्रयकल्पनम् छान्दोग्ये चा-  
शिशिषादीनां दीक्षादित्वकल्पनं पुरुषायुषस्त्रेधा विभज्य सवन-  
कल्पनं चेति यज्ञावयवकल्पनप्रकारभेदाद्रूपभेदः स्पष्टः ।



फलमपि तथैवेति इतरेषामिति फलस्यापि ग्रहणम् ॥

( वेधाद्यधिकरणम् । )

वेधाद्यर्थभेदात् ॥ २५ ॥

आथर्वणिकास्तैत्तिरीयका एतरेयिणश्चेत्येवमादयः उपनिषदारम्भेषु “शुक्रं प्रविध्य हृदयं प्रविध्य । शं नो मित्रः शं वरुणः शन्नो भवत्वर्थमा । सह नाववतु” इत्यादिमंत्रान्महाव्रतादीनि च कर्माणि अधीयते । किमेषां विद्यांगत्वं उत नेति संशयः ॥ सन्निधिसमान्नानात् विद्यांगत्वमिति पूर्वः पक्षः ॥ राद्धांतस्तु—“शुक्रं प्रविध्य हृदयं प्रविध्य” इत्यादिमंत्रसामर्थ्यान्महाव्रतादीनां च कर्मणां श्रुत्यादिभिश्चाभिचारद्वादशाहादिषु विनियोगवत् “शन्नो मित्रः शं वरुणः । सह नाववतु” इत्यादिमंत्रस्य “ऋतं वदिष्यामि सत्यं वदिष्यामि । तेजस्विनावधीतमस्तु मा विद्विषावहै” इति मंत्रसामर्थ्यात् अध्ययने विनियोग इति न विद्यांगत्वम् ॥ मूलार्थस्तु—वेधाद्यर्थभेदादिस्य वेधाद्यर्थभेदवत् “सत्यं वदिष्यामि । तेजस्विनावधीतमास्तु” इति शन्नोमित्रादेर्मंत्रस्याप्यध्ययनसंबन्धरूपार्थभेदान्न विद्यांगत्वमितिभिप्रायः ॥ अतः शन्नोमित्रादिमंत्र एवाधिकरणविषयः ॥

( हान्यधिकरणम् । )

हानौ त्रपायनशब्दशेषत्वात् कुशाच्छंदःस्तु-

त्युपगानवत्तदुक्तम् ॥ २६ ॥

विदुषो ब्रह्म प्राप्नुवतः पुण्यपापयोर्विमोचनं द्वयोः शाखयोः श्रुतम् । विमुक्तयोः पुण्यपापयोरन्यत्र प्रवेश एकस्यां श्रुतः । विमोचनं प्रवेशश्चोभयमेकस्यां शाखायाम् । “तदा विद्वान्

पुण्यपापे विधूय निरंजनः परमं साम्यमुपैति । अश्व इव  
 रोमाणि विधूय पापं चंद्र इव राहोर्मुखात्प्रमुच्य-ब्रह्मलोकमभि-  
 संभवामि”इति च केवलविमोचनम् । “तस्य पुत्रा दायमुपयंति  
 सुहृदः साधुकृत्यां द्विषन्तः पापकृत्याम्” इति केवलप्रवेशः । “त-  
 त्सुकृतदुष्कृते धूनुते तस्य प्रिया ज्ञातयः सुकृतमुपयंति अप्रिया  
 दुष्कृतम्” इत्युभयम् । किं केवलहानिचितनं केवलोपायनचि-  
 तनमुभयचितनं सर्वासु विद्यासु विकल्पेनानुष्ठेयं उत समुच्च-  
 येनेति संशयः ॥ तथाभ्रातस्यार्थवच्चाय विकल्प इति पूर्वः  
 पक्षः ॥ राद्धांतस्तु-पुण्यपापप्रवेशस्य विमोचनापेक्षत्वेन शा-  
 खान्तरस्थस्यापि प्रवेशवाक्यस्य शाखान्तरस्थविमोचनवाक्यशे-  
 षत्वात् वाक्यद्वयेनैकार्थीवधानात् समुच्चयः । एकस्यां शा-  
 खायामुभयविधानं प्रतिपत्तृभेदेन पारिह्रियते ॥ सूत्रार्थः-हानौ  
 तु । तु शब्दः पक्षव्यावृत्त्यर्थः । हानाविति प्रदर्शनार्थः । केव-  
 लविमोचने केवले चोपायने श्रूयमाणे तयोरितरेतरसमुच्चयोऽ-  
 वश्यंभावी । कुतः । उपायनशब्दशेषत्वात् । उपायनशब्दस्य हा-  
 निवाक्यशेषत्वादित्यर्थः । सक्तयोः पुण्यपापयोः प्रवेशस्थान-  
 वाचित्वात् उपायनवाक्यस्य हानिवाक्यशेषत्वं अवगम्यते । प्रदे-  
 शान्तराम्नातवाक्यस्य प्रदेशान्तराभ्रातशेषत्वे दृष्टांतानाह कुशा-  
 च्छन्दःस्तुत्युपगानवदिति । “वानस्पत्याः कुशाः”इति प्रदेशांत-  
 राम्नातस्य वाक्यस्य यथा “अद्विंदुर्याः कुशाः” इति तद्विशेषवा-  
 चिप्रदेशांतरस्थम् यथा च “देवासुराणां छदोभिः”इति प्रदेशांत-  
 रस्थस्य तत्क्रमविशेषवाचि “देवच्छदांसि पूर्वम्”इति प्रदेशांतर-  
 स्थम् यथा च “हिरण्येन षोडशिनः स्तोत्रमुपाकरोति” इति  
 प्रदेशांतरस्थस्य तत्कालविशेषवाचि “समयाविषिते सूर्ये षोड-  
 शिनः स्तोत्रमुपाकरोति ” इति प्रदेशान्तरस्थम् यथा च

“ ऋत्विज उपगायन्ति ” इति प्रदेशान्तरस्थस्य “ ना-  
ध्वर्युरुपगायेत् ” इति तत् पर्युदासरूपं प्रदेशान्तर-  
स्थम् एवमुपायनवाक्यस्य हानिवाक्यशेषतया संभवन्त्या ग-  
तौ विकल्पोऽयुक्तः । तदुक्तं पूर्वस्मिन्काण्डे “अपि तु वाक्य-  
शेषः स्यादन्याय्यत्वाद्विकल्पस्य” इत्यादिना ॥

( सापरायाधिकरणम् । )

सांपराये ततेव्याभावान्तथा ह्यन्ये ॥ २७ ॥

किमिदं सुकृतदुष्कृतयोर्हानिचिन्तनं देहवियोगकाले एक-  
देशः क्षीयतेऽध्वनि शिष्टमित्युभयत्रकर्तव्यम् उत देहवियोगकाल  
एव सर्वं क्षीयते इति संशयः ॥ उभयत्र श्रुतेर्देवयानेन पथा  
गमनान्यथाऽनुपपत्त्या चाभयत्रेति पूर्वपक्षः । “ अथ  
इव रोमाणि विधूय पापं चन्द्र इव राहो-  
र्मुखात्प्रमुच्य, धूत्वा शरीरमकृतम् ” इति देहवियोगकाले “स  
आगच्छति विरजां नदीं तत्सुकृतदुष्कृते धूनुते ” इति  
ह्यध्वन्यपि हानिः भुना । देहवियोगकाले सर्वकर्मक्षये हि देव-  
यानेन गमनसाधनं कर्म न सभवाति ॥ राद्धान्तस्तु—“तस्य ताव-  
देव चिरं यावन्न विमोक्षये अथ संपत्स्ये ” इति देहवियोगादूर्ध्वं  
ब्रह्मप्राप्तिव्यतिरेकेणानुभाव्यपुण्यपापफलाभावात् “ अथ इव  
रोमाणि विधूय पापम् ” इत्यादिनेकार्थ्याध्वन्याम्नातमापि  
“तत्सुकृतदुष्कृते धूनुते” इति वाक्यं देहवियोगकाले सङ्गमयि-  
तव्यमिति देहवियोगकाल एव हानिचिन्तनम् । सर्वकर्मक्षये हि  
विद्यासामर्थ्यादेव देवयानेन पथा गमनं चोपपद्यते । विद्या हि  
स्वयं सूक्ष्मशरीरस्यानारंभिकापि प्रकृतमुखदुःखोपभोगसाध-  
नस्थूलशरीरस्य सर्वकर्मणां च निरवशेषक्षयेऽपि स्वफलभूतब्र-  
ह्मप्राप्तिप्रतिपादनाय देवयानेन पथा एनं गमायितुं सूक्ष्म-

१८२

वेदान्तदीपे

शरीरं स्थापयति ॥ सूत्रार्थः—सांपराये देहवियोगकाले एव चि-  
न्तनीयम् । कुतः । तर्तव्याभावात् देहवियोगादूर्द्ध्वं ब्रह्मप्राप्तिव्यति-  
रेकेण तरितव्यभोगाभावात् । तथा हान्येऽधीयते “तस्य ताव-  
देव चिरं यावन्नविमोक्षयेऽथ संपत्स्ये” इति “अशरीरं वावसन्तं  
न प्रियाप्रिये स्पृशतः ” इति च ॥

छन्दत उभयाविरोधात् ॥ २८ ॥

एवं अर्थस्वाभाव्यात् देहवियोगकाले निरवशेषकर्मक्षयेऽव-  
धृते सति “तत्सुकृतदुष्कृते धूनुते” इति वाक्यखण्ड उभयाविरो-  
धादुभयश्रुत्यविरोधात् छन्दतो नेयः “अश्व इव रोमाणि विधूय  
पापम्—धूत्वा शरीरम् । तस्य तावदेव चिरम् ” इति चोभ-  
यश्रुत्यविरोधाच्चरमश्रुतोऽपि “ तत्सुकृतदुष्कृते धूनुते ” इति  
वाक्यखण्डः “ एतं देवयानं पन्थानमापद्यते ” इति प्रथमश्रुत-  
खण्डात् प्रागनुगमयितव्य इत्यर्थः ॥

अत्र चोदयति—

गतेरर्थवत्त्वमुभयथाऽन्यथा हि विरोधः ॥ २९ ॥

देवयानेन गतिश्रुतेरर्थवत्त्वं देहवियोगकालेऽध्वनि चेत्यु-  
भयथा कर्मक्षये सत्येव । अन्यथा देहवियोगकाले सर्वकर्मक्षये  
सति सूक्ष्मशरीरस्याप्यारंभकनाशेन स्थित्यनुपपत्तेर्देवयानग-  
तिश्रुतिर्विरुध्यते ॥

परिहरति—

उपपन्नस्तल्लक्षणार्थोपलब्धेर्लोकवत् ॥ ३० ॥

भगवन्तमुपासीनानां देहवियोगकाले सर्वकर्मक्षयेऽप्युपप-  
न्नो देवयानः पन्थाः । कुतः । तल्लक्षणार्थोपलब्धेः तल्लक्षणार्थः  
तज्जातीयार्थः । अकर्मलभ्यार्थोपलब्धेरित्यर्थः । उपलभ्यते ह्यक-

र्मलभ्यार्थो ब्रह्मोपासीनानां “ स स्वराङ् भवति तस्य सर्वेषु लोकेषु कामचारो भवति ” इत्यादौ । लोकवत् यथा लोके राजानमुपासीनानां प्राकृतपुरुषासाधारणातिरमणीयानेकार्थ-  
सिद्धिः तद्वत् सर्वज्ञं सत्यसंकल्पं महोदारं परं ब्रह्मोपासीना-  
नां सर्वमुपपन्नमित्यर्थः ॥

परं ब्रह्मोपासीनानां देहपातसमये सर्वकर्मक्षया-  
देहपातादूर्ध्वं कर्मफलानुभवो न विद्यत इत्येतन्न सं-  
भवति वसिष्ठादीनां ज्ञानिनामपि कर्मफलरूपदेहान्तरसंयोगः  
पुत्रजन्मविपदादिसुखदुःखानुभवोऽपि दृश्यते इत्याशङ्क्याह—

यावदधिकारमवस्थितिराधिकारिकाणाम् ॥ ३१ ॥

येषां ज्ञानिनां देहपातादनन्तरं अचिरादिका गतिः प्राप्ता  
तेषां देहपातादूर्ध्वं तरितव्यकर्मफलभोगाभावात् देहपातसमये  
एव कर्मक्षय उक्तः । वसिष्ठादीनां त्वाधिकारिकाणां यावद-  
धिकारसमाप्तिर्नाचिरादिका गतिरस्ति । अपि त्वधिकारे  
स्थितिरेव । अधिकारहेतुभूतकर्मणः फलदानायारब्धत्वात् ।  
ज्ञानिनोऽप्यारब्धं हि कर्म फलानुभवेनैव क्षियते ॥

( अनियमाधिकरणम् । )

अनियमः सर्वेषामविरोधः शब्दानुमा-  
नाभ्याम् ॥ ३२ ॥

येषूपसासनेषूपकोशलादिष्वार्चैरादिका गतिराम्नाता किं  
तन्निष्ठानामेव तथा ब्रह्मप्राप्तिः उत सर्वेषां ब्रह्मनिष्ठानामिति सं-  
शयः ॥ तन्निष्ठानामेवेति पूर्वः पक्षः । इतरेषां तथा ब्रह्मप्राप्तौ प्र-  
माणाभावात् । यत्तु पञ्चाग्निविद्यायामसाधारणवचनम् । त-  
दप्युपकोशलादिविषयमिति निश्चीयते । अन्यथा उपकोशलादि-

ष्वात्मनानमनर्थकं स्यात् ॥ राद्धान्तस्तु—पञ्चाग्निविद्यायां “य एवमताद्रदुर्ये चेमेऽरण्ये श्रद्धां सत्यमुपासते तेऽर्चिषमभिसंभवन्ति” इति सामान्येन सर्वविषयगतिश्रवणं उपकोशलादिष्वात्मनानं न बाधितुं क्षमम् । संकोचकं च न संभवाति । विद्यास्तुत्यर्थतयाऽनुवादेनाप्युपपत्तेः । अतः सर्वेषां तयैव प्राप्तिः । सूत्रार्थः—अनियमः सर्वेषां सर्वेषामविशेषेण तयैव प्राप्तिः । कुत । अविरोधः शब्दानुमानाभ्यां तथासत्येव श्रुतिस्मृतिभ्यामविरोधः । श्रुतिः पञ्चाग्निविद्यायां निदर्शिता । स्मृतिः “अग्निज्योतिरहः शुक्लः” इत्यादिका ॥

( अक्षरध्यधिकरणम् । )

अक्षरधियां त्ववरोधः सामान्यतद्भावाभ्यामौपस-

दवत्तदुक्तम् ॥ ३३ ॥

बृहदारण्यके “एतद्वै तदक्षरं गार्गि ब्राह्मणा अभिवदन्ति अस्थूलमानष्वहस्वम्” इत्यादि श्रूयते । तथाऽऽथर्वणे च—“अथ परा यया तदक्षरमधिगम्यते यत्तद्वैश्यमग्राह्यम्” इत्यादि । किमेषामस्थूलत्वादीनां सर्वासु ब्रह्मविद्यासु उपसंहारः उत यत्र श्रुतास्तत्रैवेति संशयः ॥ विद्याविशेषरूपतया श्रुतानां सर्वविद्यासाधारणत्वाभावात् यत्र श्रुतास्तत्रैव नियता इति पूर्वः पक्षः ॥ राद्धान्तस्तु—अस्थूलत्वादीनामप्यानन्दादिवत् ब्रह्मस्वरूपानुसन्धानान्तर्भावात् सर्वत्रोपसंहारः । न केवलमानन्दादिभिर्ब्रह्मस्वरूपं प्रत्यगात्मनो व्यावृत्तम् । तस्यापि हि तदेव स्वरूपम् । अस्थूलत्वादिविशेषितमानन्दादि ब्रह्मणः प्रत्यगात्मनो व्यावृत्तरूपम् । यद्यपि प्रत्यगात्मा स्वभावतः स्थूलत्वाद्यचेतनधर्मासंबन्धी तथापि तत्संबन्धार्हताऽस्त्येवातद्वर्तयामि हि पूर्वं तत्संबन्धः सञ्जातः । अतो ब्रह्मणस्तदनर्हस्वरूपानुसन्धानार्थतयाऽस्थूलत्वा-

दयः सर्वत्रानुसन्धेयाः॥मूत्रार्थः—अक्षरधियां अक्षरसंबन्धिनीना-  
मस्थूलत्वाद्विधियां सर्वविद्यास्ववरोधः संग्रहणम् । कुतः । सामा-  
न्यतद्भावाभ्यां ब्रह्मणः सर्वत्र समानत्वात् ब्रह्मानुसन्धाना-  
न्तर्भावाच्च तासाम् । गुणबुद्धीनां हि प्रधानानुवर्तित्वं स्वभावः ।  
औपसद्वत् यथा जामदग्न्यचनूरात्रपुरोडाशयुपसद्गुणभूतः  
“अग्निहोत्रं च” इति मन्त्रः सामवेदपठितत्वेन सामवेदस्वरानि-  
यतोऽपि प्रधानभूतोपसदनुवर्तित्वाद्याजुर्वैदिकत्वाच्चोपसदो  
याजुर्वैदिकोपांशुत्वसंबन्धी तद्वत् अक्षरविद्यासंबन्धितया अ-  
धीतत्वेन तद्विद्यानियता अपि प्रधानानुवर्तित्वस्वाभाव्यात् सर्व-  
विद्यासंबन्धिनः । तदुक्तं प्रथमे काण्डे “ गुणमुख्यव्यति-  
क्रमे तदर्थत्वात् ” इत्यादिना ॥

एवं तर्हि “ सर्वकर्मा सर्वगन्धः ” इत्यादीनामपि सर्वेषां  
ब्रह्मगुणत्वेन क्वचिद्रवस्थेत्याशङ्क्याह—

इयदामनात् ॥ ३४ ॥

इयदस्थूलत्वादिविशेषितमानन्दाद्येव सर्वत्रानुसन्धेयम् । कु-  
तः । आमननात् हेतोः । आमननं आभिमुख्येन मननं ब्रह्मानु-  
सन्धानम् । परब्रह्मस्वरूपानुसन्धानं येन विना नोपपद्यते तत्स-  
र्वत्रानुसन्धेयम् अन्यत्तत्र तत्र व्यवस्थितमित्यर्थः ॥

( अन्तर्त्वाधिकरणम् । )

अन्तरो भूतग्रामवत्स्वात्मानोऽन्यथा भेदानुप-  
पत्तिरिति चेन्नोपदेशवत् ॥ ३५ ॥

बृहदारण्यके उपस्तिप्रश्नप्रतिवचनं “ यः प्राणेन प्राणि-  
ति स त आत्मा सर्वान्तरः योऽपानेनापानिति स त आत्मा ”  
इत्यादि “ अतोऽन्यदार्तम् ” इत्यन्तमाम्नातम् । तथा तदन-

न्तरं कहोलप्रश्नप्रतिवचनं “योऽशनायापिपासे शोकं मोहं जरां मृत्युमत्येति एतं हैतमात्मानं विदित्वा ” इति “ अतोऽन्यदा-  
 तेम् ” इत्यन्तम् । किं उभयत्र विद्यैक्यमुत विद्याभेद इति संश-  
 यः ॥ पूर्वत्र प्राणनादिहेतुः प्रत्यगात्मा उत्तरत्राशनायाद्यती-  
 तः परमात्मेत्युपास्यभेदाद्विद्याभेद इति पूर्वः पक्षः ॥ राद्धा-  
 न्तस्तु—“ यत्साक्षादपरोक्षाद्ब्रह्म य आत्मा सर्वान्तरः तन्मे  
 व्याचक्ष्व ” इत्युभयत्र प्रश्नस्य परमात्मविषयत्वादेकरूपत्वाच्च  
 सर्वप्राणिप्राणनादिहेतुत्वस्याशनायाद्यतीतत्वस्य च प्रतिवच-  
 नद्वयगतस्य परमात्मन्येकस्मिन्नेवोपास्ये संभवाच्च न विद्या-  
 भेदः ॥ सूत्रार्थः—अन्तरा “य आत्मा सर्वान्तरः ” इत्युपस्तिप्र-  
 श्नो भूतग्रामवत्स्वात्मनः प्रत्यगात्मान इत्यभ्युपगन्तव्यः अ-  
 न्यथा प्रतिवचनभेदानुपपत्तिरिति चेत्, नात्र प्रत्यगात्मविषयं प्र-  
 श्नद्वयम् प्रतिवचनद्वयं च । परमात्मन्येकस्मिन्नेव संभवतीत्यर्थः ।  
 उपदेशवत् “स्तब्धोऽस्युत तमादेशमप्राक्ष्यः” इति प्रक्रान्ताया-  
 मेकस्यामेव स द्विद्यायां “भगवांस्त्वमेव मे तत् ब्रवीतु । भूय एव  
 मा भगवान् विज्ञापयतु ” इत्यादिका प्रशनावृत्तिः प्रतिवचन-  
 भेदश्चोपास्यमाहात्म्यप्रतिपादनपरत्वेन दृश्यते तद्वत् ॥

प्रश्नभेदपूर्वकप्रतिवचनप्रकारभेदाद्विद्याभेदोऽवर्जनीय इ-  
 साशङ्क्याह—

व्यतिहारो विशिषन्ति हीतरवत् ॥ ३६ ॥

“ यत्साक्षादपरोक्षाद्ब्रह्म य आत्मा सर्वान्तरः ” इति द्व-  
 योः प्रश्नोः प्रश्नस्यैकरूपत्वेन एकविषयत्वे निश्चिते सति उप-  
 स्तिकहोलयोः प्रतिवचनगतबुद्धिव्यतिहारः कार्यः । प्रा-  
 णनादिहेतुत्वेन बुद्धिः सर्वान्तरात्मविषया कहोलेनापि का-  
 र्या । तथा अशनायाद्यतीतत्वबुद्धिरुपस्तिनापि कार्या । विशिषन्ति



हि उभयत्र याज्ञवल्क्यप्रतिवचनानि एकं सर्वान्तरमेवोपास्यम् ।  
इतरत्र च यथेतरत्र सद्विद्यायां सर्वाणि प्रतिवचनानि परमकार-  
णं परं ब्रह्मैकमेव प्रतिपादयन्ति ॥

सद्विद्यायामप्युपास्यैक्यं प्रश्नप्रतिवचनावृत्तावससां कथ-  
मवगम्यते इत्यत्राह—

सैव हि सत्यादयः ॥ ३७ ॥

“सेयं देवतैक्षत ” इत्यादिषु सर्वत्र सैव परा देवताऽनुव-  
र्तते । “ऐतदात्म्यमिदं सर्वं तत्सत्यं स आत्मा तत्त्वमसि” इति  
त एव सत्यादयः सर्वेषु प्रतिवचनेषु उपसंह्रियन्ते ॥

( कामाद्यधिकरणम् । )

कामादीतरत्नं तत्र चायतनादिभ्यः ॥ ३८ ॥

छान्दोग्ये श्रूयते “अथ यदिदमस्मिन् ब्रह्म पुरे दहरं पु-  
ण्डरीकं वेश्म दहरोऽस्मिन्नन्तराकाशः तस्मिन्यदन्तस्तदन्वेष्ट-  
व्यम् ” इत्यादि प्रकृत्य “तद्य इहात्मानं अनुविद्य ब्रजन्त्येतां-  
श्च सत्यान्कामान् तेषां सर्वेषु लोकेषु कामचारो भवति ”  
इति । वाजपनेयके च “य एषोऽन्तर्हृदय आकाशस्तस्मिञ्छन्ते  
सर्वस्य वशी सर्वस्येशानः” इति । किमुभयत्र विद्यैक्यं उत वि-  
द्याभेद इति संशयः ॥ रूपभेदाद्विद्याभेद इति पूर्व पक्षः ।  
यद्यप्युभयत्र परमात्मैवोपास्यस्तथाप्येकत्राकाशशब्दाभिधेयः  
परमात्मोपास्य इतरत्राकाशे शयानः परमात्मेति हि रूपं भि-  
द्यते ॥ राद्धान्तस्तु—हृदयायतनत्वसत्यसंकल्पसत्यकामत्वादेर-  
भेद उभयत्र तद्विशिष्टः परमात्मैवोपास्य इति  
रूपाभेदाद्विद्यैक्यम् । छान्दोग्ये हि “दहरोऽस्मिन्नन्तर आकाशस्त-  
स्मिन् यदन्तस्तदन्वेष्टव्यम्” इत्यारभ्य “किं तत्र विद्यते” इ-

त्यादिना परिचोद्य “तस्मिन्कामाः समाहिता एष आत्माऽ-  
 पहतपाप्मा विजरो विमृत्युः” इत्यारभ्य “सत्यकामः सत्यसं-  
 कल्पः” इत्युक्त्वा “तद्य इहात्मानमनुविद्य ब्रजन्त्येतांश्च सत्यान्  
 कामान्” इत्याकाशशब्दनिर्दिष्टः परमात्मा तदन्तर्गताश्च स-  
 त्यकामत्वसत्यसंकल्पत्वापहतपाप्मत्वादयो गुणाः। अतः परमा-  
 त्मा हृदयायतनत्वसत्यकामत्वादिविशिष्ट उपास्य इति वाक्ये-  
 नैव निर्णीतम्। वाजसनेयके च “य एषोऽतर्हृदय आकाश-  
 स्तस्मिन्शेते सर्वस्य वशी” इत्युक्ते सति वशित्वादेः सत्यसंक-  
 ल्पत्वविशेषरूपतया स एव परमात्मा हृदयायतनः स-  
 त्यसंकल्प उपास्य इति प्रतीयते। अतो दहरविद्याप्रत्य-  
 भिज्ञानात्स एव परमात्मा सत्यकामादिगुणाष्टकविशिष्ट उपा-  
 स्य इति निश्चीयते। एवं निश्चिते सति आकाशे शयान  
 इति आकाशशब्दोऽपि हृदयपुण्डरीकवर्त्यवकाशवाचीति विद्यै-  
 क्यमेव ॥ सूत्रार्थः—कामादीतरत्र तत्र च वाजसनेयके छां-  
 दोग्येऽपि च सत्यकामत्वाद्येव रूपम्। कुतः। आयतनादिभ्यः  
 हृदयायतनत्वसत्यसंकल्पत्वविशेषरूपवशित्वादिभ्यः तत्सह-  
 चारिणः सत्यकामत्वादेः प्रत्यभिज्ञानात्। “परं ज्योतिरुपसंपद्य  
 स्वेन रूपेणाभिनिष्पद्यते। अभयं वै ब्रह्म भवति” इति  
 ब्रह्मप्राप्तिरूपं फलं चैकमिति विद्यैक्यम् ॥

“मनसैवानुद्रष्टव्यं नेह नानास्ति किञ्चन” इत्यादेः प्र-  
 कृतत्वात् “स एष नेति नेत्यात्मा” इति च वक्ष्यमाणत्वात्  
 “सर्वस्य वशी सर्वस्येशानः” इत्यादिविशेषाणां ब्रह्मस्वरूप-  
 पत्वाभावात् कथं सत्यकामत्वादेः मोक्षसाधनोपासनरूपत्व-  
 मित्यत्राह—

आदरादलोपः ॥ ३९ ॥

वशित्वादेः प्रमाणान्तराविदितस्य श्रुत्यैकसमाधिगम्य-  
स्यादरेण प्रतिपादनादलोपः अप्रतिषेधः । तस्यापि ब्रह्मगुण-  
त्वमवश्याश्रयणीयम् । विशेषनिषेधास्तु सकले एव प्राकृतावि-  
षयाः । नानात्वनिषेधस्तु सकलस्य ब्रह्मकार्यतया ब्रह्मात्मक-  
त्वाभिप्रायः ॥

सगुणोपासनस्य “स यदि पितृलोककामो भवति” इति  
पितृलोकादिप्राप्तिवचनात्सांसारिकफलत्वेन न मोक्षफलत्व-  
मित्याशङ्क्याह—

उपस्थितेऽतस्तद्वचनात् ॥ ४० ॥

उपस्थितिरुपस्थानम् । ब्रह्मोपसंपत्तिः । उपस्थिते ब्रह्मो-  
पसंपन्ने अतो ब्रह्मोपसंपत्तेरेव हेतोः तद्वचनात् पितृ-  
लोकादिप्राप्तिवचनान्न तत्सांसारिकफलम् अपि तु संसारान्मु-  
क्तस्यैव “अस्माच्छरीरात्समुत्थाय परं ज्योतिरुपसंपद्य स्वेन  
रूपेणाभिनिष्पद्यते स उत्तमः पुरुषः । स स्वराड्भवतितस्य स-  
र्वेषु लोकेषु कामचारोभवति” इति च निवृत्ताविद्यस्य  
हि स्वेन रूपेणाभिनिष्पन्नस्यैव “स तत्र पर्येति” इत्युच्य-  
ते । अतो ब्रह्मोपसंपत्तिहेतुकत्वं संक्रीडनादेरवगम्यते ॥

(तन्निर्धारणानियमाधिकरणम् ।)

तन्निर्द्धारणानियमस्तद्दृष्टेः पृथग्व्य-

प्रतिबंधः फलम् ॥ ४१ ॥

छांदोग्ये “ओमित्येतदक्षरमुद्गीथमुपासीत” इति क-  
र्मांगाश्रयमुद्गीथाद्युपासनं श्रूयते । तद् किं तस्मिन्कर्मणि  
पर्णतादिवत् नियमेनोपादेयम् उत गोदोहनादिवत् अनियमेनोति  
संशयः ॥ कर्मांगाश्रयत्वेन पर्णतादिवत् तद्वारेण निरूढकार्यत-

या “यदेव विद्यया करोति—तदेव वीर्यवत्तरम्” इति वर्तमाननिर्देशस्य पृथक्फलप्रतिपादनायोगात् क्रत्वर्थतया नियमेनोपादेयमिति पूर्वः पक्षः ॥ राद्धान्तस्तु—“तेनोभौ कुरुतो यश्चैतदेवं वेद यश्च न वेद ” इत्युद्गीथोपासनरहितस्यापि क्रत्वनुष्ठानदर्शनात् क्रतुफलात्स्वर्गादेः पृथग्भूतवीर्यवत्तरत्वफलमिदमुपासनमिति गोदोहनादिवदानियमः । वर्तमाननिर्देशे सत्यधिकारांतरानिश्चये सति रात्रिसत्रवत् क्रतोर्वीर्यवत्तरत्वमस्योपासनस्य फलमिति कल्पनीयम् ॥ सूत्रार्थः—तन्निर्द्धारणानियमः । निर्द्धारणं निश्चयेन चेतसो धारणम् । उपासनमित्यर्थः । तस्योद्गीथोपासनस्यानियमः । कुतः । तद्दृष्टेः “तेनोभौ कुरुतः” इत्यानियमदृष्टेः । पृथग्भूतं ह्युपासनस्य फलम् । तच्चाप्रतिबन्धरूपम् । वीर्यवत्तरत्वं नाम प्रबलकर्मातिरबलेन एतस्य कर्मणः फलस्याप्रतिबन्धः । अविलंबितत्वमित्यर्थः ॥

( प्रदानाधिकरणम् । )

प्रदानवदेव तदुक्तम् ॥ ४२ ॥

दहरविद्यायां “तद्य इहात्मानमनुविद्य ब्रजं त्येतांश्च मत्यान्कामान्” इति अपहृतपाप्मत्वादिगुणानामपि परमात्मस्वरूपचिन्तनवत् पृथक्चिन्तनं विहितम् । किं गुणचिन्तने तत्तद्गुणविशिष्टतया परमात्मानुचिन्तनमावर्तनीयं उत नेति संशयः ॥ परमात्मन एकस्यैव सर्वेषां गुणानां गुणित्वेन सकृदेव तच्चिन्तनोपपत्तेर्नावर्तनीयमिति पूर्वः पक्षः ॥ राद्धान्तस्तु—गुणिनः स्वरूपैक्येऽपि तत्तद्गुणविशिष्टाकारादिभेदादावर्तनीयमिति ॥ सूत्रार्थः—प्रदानवदावर्तनीयमेव । यथा “ इन्द्राय राज्ञे पुरोडाशमेकादशकपालामिन्द्रायाधिराजायेन्द्राय स्वराज्ञे ” इतीन्द्रस्यैकत्वेऽपि राजत्वादिविशिष्टाकारभे-

दादेवताभेद इति प्रदानावृत्तिः तद्वदेव । तदुक्तं संकर्षे “ नाना वा देवता पृथक्त्वात् ” इति ॥

( लिंगभूयस्त्वाधिकरणम् । )

लिङ्गभूयस्त्वाद्धि बलीयस्तदपि ॥ ४३ ॥

तैत्तिरीया अधीयते “ सहस्रशीर्षं देवं विश्वाक्षं विश्वशंभुवम्, विश्वं नारायणम् ” इत्यारभ्य “ सोऽक्षरः परमः स्वराद् ” इत्यन्तम् । अस्मिन्ननुवाके नोपासनं विधीयते । किमयं पूर्वानुवाकोदितदहरविद्योपास्यविशेषनिर्द्धारणार्थः उत सर्ववेदान्तोदितसर्वपरविद्योपास्यविशेषनिर्द्धारणार्थ इति संशयः ॥ दहरविद्याया आनन्तर्यात्तदुपास्याविशेषनिर्द्धारणार्थ इति पूर्वः पक्षः । “ सहस्रशीर्षम् ” इति द्वितीयानिर्देशस्यानन्तरोदितोपासिना संबन्धस्यैव युक्तत्वाच्च ॥ राद्धान्तस्तु—परब्रह्मपरतत्त्वपरज्योतिःपरमात्माक्षराशिवशंभुशब्दैः सर्वपरविद्योपास्याननूद्य वाक्येनैव तेषां नारायणत्वविधानात् तस्य च प्रकरणा-ल्लिङ्गबलीयस्त्वेन बलीयस्त्वात् परविद्योपास्यनिर्द्धारणमिति निश्चीयते । न च “ सहस्रशीर्षम् ” इति द्वितीयानिर्देशः पूर्वोपासिना संबध्यते । “ तास्मिन् यदन्तस्तदुपासितव्यम् ” इति पूर्वोपास्येन कर्माभिहितमिति तत्र द्वितीयानिर्देशायोगात् । “ नारायणः परः । व्याप्य नारायणः स्थितः । परमात्मा व्यवस्थितः ” इत्यादिभिरैकाग्र्यात्प्रथमार्थे द्वितीया ॥ सूत्रार्थः—सर्वविद्योपास्यनिर्द्धारणे लिङ्गभूयस्त्वात्तस्य चिन्हभूतवाक्यभूयस्त्वादित्यर्थः तद्धि वाक्यं प्रकरणाद्वलीयः । तदपि पूर्वस्मिन्काण्डे “ श्रुतिलिङ्गवाक्यप्रकरणास्थानसमाख्यानां समवाये पारद्वैबल्यम् ” इत्यादिनोक्तम् । एवं सर्वोपा-

१९२


वेदान्तदीपे

स्यनिर्द्धारणे निश्चिते सति दहरविद्यायामपि अयमेवोपास्य  
इति “पञ्चकोशप्रतीकाशम् ” इत्यादिना हृदयाद्यभिधानं च यु-  
ज्यत इत्यभिप्रायः ॥

( पूर्वविकल्पाधिकरणम् । )

पूर्वविकल्पः प्रकरणात्स्यात् क्रिया मा-  
नसवत् ॥ ४४ ॥

वाजमनेयके अग्निरहस्ये “ मनश्चितो वाक्चितः प्राण-  
चितश्चक्षुश्चितः ” इत्यादिना मनश्चितादयोऽग्नयो विद्यारूपाः  
श्रूयन्ते । किमेते क्रियामयक्रत्वङ्गभूता उत विद्यामयक्रत्वङ्गभूता  
इति संशयः ॥ अस्मिन्प्रकरणे विद्यामयक्रत्वनुबन्धिग्रहस्तो-  
त्रादिदर्शनेऽपि क्रतोर्विधानाभावात् फलान्तराप्रतीतेश्च  
पूर्वत्र “ असद्रा इदमग्र आसीत् ” इत्यादिना इष्टक-  
चित्तस्याग्नेः प्रकृतत्वान्मनश्चितादिषु च “ तेषामेकैक एव  
तावान् यावानसौ पूर्वः ” इति तत्कार्यातिदेशादिष्टकचित्तेनैषां  
विकल्प प्रतीतेश्च इष्टकचिताग्निशेषभूतक्रियामयक्रत्वनुप्रवेशेन  
तदङ्गभूता इति पूर्वः पक्षः ॥ राद्धान्तस्तु—“ तेहैते विद्याचित  
एव विद्यया हैवैत एवं विदश्चिता भवन्ति ” इति मनश्चितादी-  
नां सांपादिकाग्नित्वेन विद्यारूपत्वे सिद्धेऽपि “ ते हैते विद्या-  
चित एव ” इति श्रुतिर्विद्यामयक्रत्वङ्गत्वनैषां विद्यारू-  
पतामवगमयतीति निश्चयात् सान्निहितैर्मानसैर्ग्रहस्तोत्रा-  
दिभिः क्रत्वनुबन्धैरनुवादवाक्यसरूपवाक्यप्रतिपादितैः क्रतु-  
दर्शने सति “ वचनानि त्वपूर्वत्वात् ” इति न्यायेन मनश्चि-  
तादीनां शेषिभूतविद्यामयक्रतोर्विधिः परिकल्प्यते । “ तेषामेकै-  
क एव तावान् यावानसौ पूर्वः ” इति तत्कार्यातिदेशेनेष्टकचिताग्नेः



स्वशेषिभूतक्रतुद्वारेण यत्फलं तदेवैषां स्वशेषिभूतविद्यामयक्रतु-  
द्वारेण फलमिति निश्चीयत इति विद्यामयक्रत्वङ्गभूता एव मन-  
श्चितादयः ॥ सूत्रार्थः—मनश्चितादिः क्रिया स्यात् क्रियामय-  
क्रत्वङ्गभूत इत्यर्थः । कुतः । प्रकरणात् । पूर्वप्रकृतेनेष्टक-  
चितेनाव्याभिचारितक्रतुसम्बन्धिनोपस्थितक्रतुगृहीतत्वेन तदङ्ग-  
भूतः । एषाश्चाग्नित्वात्तेनेष्टकचितेन विकल्पः । विद्यारू-  
पाणामप्येषां क्रियामयक्रत्वङ्गभावो न विरुध्यते द्वादशाहा-  
गभूतमानसग्रहवत् ॥

अतिदेशाच्च ॥ ४५ ॥

“तेषामेकैक एव तावान् यावानसौ पूर्वः” इति तेषु पूर्वे-  
ष्टकचितकार्यातिदेशाच्च तेनैषां विकल्पः प्रतीयते । तेन  
विकल्पो हि तच्छेषिभूतक्रत्वङ्गत्वेन विनैषां नोपपद्यते । अतश्च  
तदङ्गभूताः ॥

विद्यैव तु निर्धारणादर्शनाच्च ॥ ४६ ॥

तुशब्दः पक्षं व्यावर्तयति । मनश्चितादिर्विद्यैव विद्यामय-  
क्रत्वङ्गभूत एवेत्यर्थः । कुतः । निर्धारणात् । तेषां विद्यारूपत्वे  
मिद्धेऽपि “ते हैते विद्याचित एव” इति निर्धारणं विद्यामयक्रत्व-  
ङ्गतयैषां विद्यामयत्वख्यापनार्थम् । अत्रैव विद्यामयक्रतुदर्शनाच्च  
तदङ्गत्वेमैवैषाम् । दृश्यते च विद्यामयक्रतुः “मनसैव ग्रहा गृह्यन्ते  
मनसा स्तुवन्ति मनसा शंसन्ति” इत्यादौ ॥

अत्र विद्यामयक्रतौ विधिपदाश्रवणात् तत्फलसम्बन्धाप्र-  
तीतेश्च प्रकरणेनेष्टकचिताग्न्युपस्थापितक्रत्वङ्गताप्रतीतेश्च विद्या-  
मयक्रत्वङ्गता बाध्यते इत्याशङ्क्याह—

श्रुत्यादिबलीयस्त्वाच्च न बाधः ॥ ४७ ॥

श्रुत्यादेः प्रकरणाद्वलीयस्त्वेन श्रुत्याद्यवगतस्य विद्यामय-  
क्रत्वन्वयस्य प्रकरणेन न बाधः । श्रुतिस्तावत् “ते हैते विद्या-  
चित एव” इति । तां विवृणोति “विद्याया हैवैत एवं विदश्चिता  
भवन्ति” इति । लिङ्गवाक्ये च भाष्ये दर्शिते । एवं विदो  
मनश्चक्षुरादिव्यापारेषु अग्नित्वं सम्पादयितुः एते मनश्चिताद-  
यो विद्यया प्रधानभूतया चिता भवन्तीत्यर्थः ॥

“मनसैव ग्रहा गृह्यन्ते” इत्यादौ विधिपदाश्रवणाद्विद्यामय-  
क्रतुविधिर्न संभवति, तदसंभवादेव तदन्वयोपि न संभ-  
वतीत्याशङ्क्याह—

अनुबन्धादिभ्यः प्रज्ञान्तरपृथक्त्ववदृष्टश्च  
तदुक्तम् ॥ ४८ ॥

ग्रहस्तोवशस्त्रेभ्यो यज्ञानुबन्धेभ्य इष्टकचितान्वयिनः क्र-  
तोर्त्र विधीयमानविद्यामयक्रतुपृथक्त्वमवगम्यते । प्रज्ञान्तरपृ-  
थक्त्ववत् यथा प्रज्ञान्तराणां दहरादिविद्यादीनां पृथक्त्वहेतु-  
भ्यः पृथक्त्वम् । आदिशब्दात्पूर्वोक्तश्रुत्यादि गृह्यते । श्रुत्यादिना-  
ऽनुबन्धैश्च विद्यामयक्रतुविधिः परिकल्प्यत इत्यर्थः । दृष्टश्चानुवा-  
दसरूपेऽपि कल्प्यमानो विधिः “यदेव विद्यया करोति” इत्यादौ ।  
तदुक्तं “वचनानि त्वपूर्वत्वात् ” इति ।

यत्तूक्तमतिदेशाच्चेष्टकचितशेषिभूतक्रत्वन्वयो गम्यत  
इति तत्राह—

न सामान्यादप्युपलब्धेर्मृत्युवन्न हि लोकापत्तिः ॥ ४९ ॥

नावश्यमतिदेशेनेष्टकचितानितुल्यदेशत्वमप्याश्रयणीयम् ।



येन केन चित्तमामान्येनातिदेशोपलब्धेः । “स एष एव मृत्युर्य एष एतस्मिन् मण्डले पुरुषः” इतिवत्फलमामान्येन भविष्य-  
त्यतिदेशः । न हि तत्र मण्डलपुरुषे मृत्युलोकापत्तिरप्यतिदि-  
श्यते । अपि तु मृत्युवत्सर्वहरत्वमेव ॥

परेण च शब्दस्य ताद्विध्यं भूयस्त्वात्त्वनुबन्धः ॥ ५० ॥

परेण च ब्राह्मणेन तस्य मनश्चिताद्यभिधायिनः शब्दस्य  
ताद्विध्यं तद्विधत्वं विद्यामयप्रतिपादकत्वमवगम्यते । परेण हि  
ब्राह्मणेन “अयं वाव लोक एषोऽग्निचितस्तस्याप एव” इत्यादिना  
पृथक्फला विद्यैव विधीयते । अग्निरहस्ये क्रिया एव विधीयन्ते  
इति नास्ति नियम इत्यर्थः । क्रियाप्रकरणे त्वेषां मनश्चितादीना-  
मनुबन्धः सम्पादनीयानामग्न्यङ्गानां भूयस्त्वात् क्रियते । अतो  
विद्यामयकृत्वङ्गभूता एव मनश्चितादयोऽग्नयः ।

( शरीरेभावाधिकरणम् । )

एक आत्मनः शरीरे भावात् ॥ ५१ ॥

प्रत्यगात्मन आत्मतया परमात्मोपास्यः, उपामकस्यापि स्व-  
रूपमुपास्योपासनस्वरूपवत् ज्ञातव्यमिति ह्युक्तम् “वयाणाम्”  
इत्यादिना । वक्ष्यते च “आत्मेति तूपगच्छन्ति” इति । तत्र किं  
प्रत्यगात्मनः शरीरे वर्तमानस्य कर्तृत्वभोक्तृत्वादिविशिष्टं  
रूपमनुसन्धेयमुत प्रजापतिवाक्योदितापहतपाप्मत्वादिगुणकं  
यथावस्थितरूपमिति संशयः ॥ शरीरे वर्तमानस्य या-  
दृशं रूपं तदेवानुसन्धेयमिति पूर्वपक्षः । कर्मविधिष्विवो-  
पामनविधावपि तावतैव साधनानुष्ठानफलानुभवयोः सं-  
भवात् । “यथा क्रतुरस्मिल्लोके पुरुषः” इति तु ‘तं यथा यथोपा-

सते'इत्यनेनैकाग्र्यात्परमात्मविषयम् ॥ राद्धान्तस्तु—“तत्त्वमसि । स त आत्माऽन्तर्याम्यमृतः” इति प्रत्यगात्मन आत्मतयैव परमात्मोपास्य इति प्रत्यगात्मनः स्वरूपमप्युपासनान्तर्गतम् । “परं ज्योतिरुपसंपद्य स्वेन रूपेणाभिनिष्पद्यते” इति यथावस्थितात्मस्वरूपस्यैव ब्रह्मानुभवः फलमित्यतः “यथा क्रतुरस्मिंल्लोके पुरुषः” इति न परमात्ममात्रविषयम्, अपि तु प्रत्यगात्मात्मभूतोपास्यविषयमिति प्रजापतिवाक्योदितं यथावस्थितं स्वरूपमेवानुसन्धेयम् । अन्यथा प्राप्योपास्ययोः प्रकारभेदात् “यथा क्रतुः” इति विरुध्येत । “यजेत स्वर्गकामः” इत्यादिकर्मविधौ तु कर्तृस्वरूपानुसन्धानं न साधनान्तर्गतमिति विशेषः ॥ सूत्रार्थस्तु—कर्तृत्वादिविशिष्टमेवात्मनः स्वरूपमनुसन्धेयमित्येके मन्यन्ते । कुतः । शरीरे वर्तमानस्योपासितुरात्मनस्तथाभावात् ॥

व्यतिरेकस्तद्भावभावित्वान्न तूपलब्धिवत् ॥ ५२ ॥

न कर्तृत्वादिविशिष्टमनुसन्धेयम् । अपि तु सांसारिकस्वरूपान्मुक्तस्वरूपस्य यो व्यतिरेकः सोऽनुसन्धेयः । कुतः । तथोपासनभावित्वाद्वातिरिक्तस्वरूपप्राप्तेः । “यथा क्रतुरस्मिंल्लोके” इति ह्याह । उपलब्धिवत् यथा ब्रह्मस्वरूपोपलब्धिर्यथावस्थितब्रह्मानुसन्धानयुक्तस्यैव तथात्मोपलब्धिरपि ॥

( अङ्गावबद्धाधिकरणम् । )

अङ्गावबद्धास्तु न शाखासु हि प्रतिवेदम् ॥ ५३ ॥

“ओमिषेतदक्षरमुद्रीथमुपासीत” इत्युद्रीथादिक्रत्वङ्गाश्रया उपासनाः श्रूयन्ते । ताः किं यासु शाखासु श्रूयन्ते तास्वेव व्यवस्थिता उत सर्वासु शाखासु संबद्धा इति संशयः ॥ शाखासु

स्वरभेदात् प्रतिशाखमुद्गीथभेदात् यत्र श्रूयन्ते तत्रस्थोद्गी-  
थादेः संनिधानात्तेनैवान्विता व्यवस्थिता इति पूर्वः पक्षः ॥ रा-  
द्धान्तस्तु—यद्यप्युद्गीथव्यक्तिभेदो विद्यते तथापि तत्र तत्र चो-  
द्गीथजातीयत्वेन संबन्धात् सर्वेषां चोद्गीथजातीयत्वाविशे-  
षात् “ उद्गीथमुपासीत ” इति श्रुत्यैव सर्वसंबन्ध इति सर्वशा-  
खासु संबध्यन्ते ॥ सूत्रार्थः—न त्वङ्गावबद्धा उपासनास्तासु  
व्यवस्थिताः, अपि तु प्रतिवेदं सर्वशाखासु संबध्यन्त इत्यर्थः ।  
हीति हेतौ । यस्मादुद्गीथजातीयत्वाविशेषेण सर्वसंबन्धस्तस्मा-  
दित्यर्थः ॥

मन्त्रादिवद्वाऽविरोधः ॥ ५४ ॥

वाशब्दश्चार्थे । यथा मन्त्रादीनां क्रत्वङ्गभूतानामेकैकशा-  
खावगतानां सर्वशाखासु क्रतोरेकत्वेन सर्वत्र सम्बन्धो न वि-  
रुध्यते तद्वच्चाविरोधः ॥

( भूमज्यायस्त्वाधिकरणम् )

भूमनः क्रतुवज्ज्यायस्त्वं तथा हि दर्शयति ॥५५॥

वैश्वानरविद्यायां स्वर्लोकादित्यवाय्वाकाशपृथिव्यवयवो  
वैश्वानरात्मोपास्यः श्रुतः । तत्र किं व्यस्तस्यैवोपासनं कार्यमुत  
व्यस्तस्य समस्तस्य चाथ समस्तस्यैवेति संशयः ॥ “ औपमन्यव कं  
त्वमात्मानमुपास्स इति दिवमेव भगवो राजन् ” इत्यादिना स्वर्लो-  
कादिपृथिव्यन्तानां वैश्वानरात्मनो मूर्धादिपादान्तावयवत्वमभि-  
धाय तत्र तत्र व्यस्तस्यैवोपासनं फलं च विहितमिति पश्चात् “ य-  
स्स्वेतमेवं प्रादेशमात्रमिविमानमात्मानं वैश्वानरमुपास्ते ” इति पूर्वो-  
क्तस्य समासेनोपसंहार इति युक्तम् । अतो व्यस्तस्यैवोपास

नं कार्यमिति प्रथमः पक्षः ॥ समस्तोपासनस्य “सर्वेषु लोकेषु सर्वेषु भूतेषु सर्वेष्व्वात्मसु चान्नमत्ति” इति व्यस्तोपासनफलेभ्यः फलान्तरविधानाच्चस्तस्य समस्तस्य चापासनं कार्यमिति द्वितीयः पक्षः ॥ राज्ञान्तस्तु—“आत्मनं वैश्वानरसंप्रत्ययेषितमेव नो ब्रूहि” इत्यारभ्य वैश्वानरात्मनः स्वर्लोकादिपृथिव्यन्तानां मूर्धादिपादान्तावयवत्वमभिधाय “यस्स्वेतमेवं प्रादेशमात्रमभिविमानमात्मानं वैश्वानरमुपास्ते स सर्वेषु लोकेषु” इत्युपमंहारादेकस्यैव वैश्वानरात्मनस्त्रैलोक्यशरीरस्य परस्य ब्रह्मण उपामनं विधाय फलं च “सर्वेष्व्वात्मसु चान्नमत्ति” इति “तद्यथेषीकतूलमग्नौ प्रोतं प्रदूयतैवं हास्य सर्वे पाप्मानः प्रदूयन्ते” इति च सर्वेषामात्मनामविशेषेण भोग्यभूतं परं ब्रह्मानुभवति तद्विरोधिनश्च सर्वपाप्मनस्तरतीत्युक्तमिति गम्यते । अत एकवाक्यत्वात्ममस्तस्यैवोपासनं कार्यम् । व्यस्तवादस्तु स्वर्लोकादीनां मूर्धाद्यवयवत्वज्ञापनार्थः । तत्र तत्र फलवादः “वैश्वानरं द्वादशकपाल निर्वपेत्पुत्रे जाते यदष्टाकपालो भवति” इत्यादिवद्ब्रह्मण्यः ॥ सूत्रार्थः—भूम्नो ज्यायस्त्वं समस्तोपासनस्य ज्यैष्ठ्यं प्रामाणिकत्वमित्यर्थः । एकवाक्यत्वावगतेः । व्यस्तवादः क्रतुवद्ब्रह्मण्यः । “वैश्वानरं द्वादशकपाल निर्वपेत्—यदष्टाकपालः” इत्यादिक्रताविवेत्यर्थः । तथा हि दर्शयति समस्तोपासनस्य ज्यायस्त्वमेव दर्शयति श्रुतिः “मूर्धा ते व्यपतिष्यद्यन्मां नागमिष्यः” इत्यादिना व्यस्तोपासनेऽनर्थं ब्रुवन्ती ।

( शब्दादिभेदाधिकरणम् )

नाना शब्दादिभेदात् ॥ ५६ ॥

सद्विद्यादहरविद्याशाण्डिल्यविद्याभूमविद्यादिका ब्रह्मो-

पासनरूपा ब्रह्मप्राप्तिफला किमेकविद्या उत नानेति सं-  
शयः ॥ उपास्यस्य ब्रह्मणः फलस्य चैकत्वात् वेदोपासीतेति  
च पर्यायत्वादेकविद्येति पूर्वपक्षः ॥ ब्रह्मैकत्वेऽपि जगदेकका-  
रणत्वापहतपाप्मात्वाद्यनुबन्धभेदहेतुभिः पूर्वकाण्डोदितश-  
ब्दान्तरादिभिरेवानुबन्धभेदमापन्ना नानाभूता विद्येति राद्धान्तः ।  
शब्दान्तरादिभिस्तत्रतद्वोदितैरेव विद्याभेदसिद्धावपीह  
पुनर्वचनं ब्रह्मप्राप्तिहेतुभूतं वेदान्तोदितं ज्ञानमविधेयमिति कुट्ट-  
ष्टिनिरासार्थम् ॥ सूत्रार्थः—सद्विद्याभूमविद्यादिका नानाभूताः ।  
ब्रह्मण एकत्वेऽपि सद्रूपमापहतपाप्मेतिशब्दभेदात् । आदिशब्दा-  
दभ्याससंख्यागुणप्राक्रयानामधेयानि गृह्यन्ते ॥

( विकल्पाधिकरणम् । )

विकल्पोऽविशिष्टफलत्वात् ॥ ५७ ॥

सद्विद्याभूमविद्यादिकानां ब्रह्मप्राप्तिफलानामेकस्मिन्पुरुषे  
समुच्चयोऽपि संभवति नेति संशयः ॥ अग्निहोत्रदर्शपूर्णमास-  
ज्योतिष्टोमादीनां स्वर्गैकफलानां तत्र भूयस्त्वापेक्षया यथैक-  
स्मिन्पुरुषे समुच्चयो दृश्यते तथेहापि ब्रह्मानुभवभूयस्त्वापे-  
क्षयैकस्मिन्पुरुषे समुच्चयः संभवतीति पूर्वः पक्षः ॥ देशतः  
कालतः स्वरूपतश्चानवच्छिन्नानन्दस्वरूपब्रह्मानुभवः सर्वासां  
परविद्यानां फलम् । तच्चैकया विद्ययाऽवाप्तमिति एकस्मिन्पुरुषे  
विद्यान्तरसमुच्चयः प्रयोजनाभावाच्च न संभवतीति सर्वासां  
विकल्प इति राद्धान्तः ॥ सूत्रमपि व्याख्यातम् ॥

काम्यास्तु यथाकामं समुच्चीयेरन्न वा पूर्वहेत्व-

भावात् ॥ ५८ ॥

ब्रह्मप्राप्तिव्यतिरिक्तफला विद्याः काम्याः । तास्तु यथेष्टं  
समुच्चयेरन् विकल्पेरन्वा । पूर्वहेत्वभावात् फलस्य परिमित-  
त्वात् भूयस्त्वापेक्षया समुच्चयः संभवतीत्यर्थः ॥

( यथाश्रयभावाधिकरणम् । )

अङ्गेषु यथाश्रयभावः ॥ ५९ ॥

कर्माङ्गाश्रयाणामुद्गीथाद्युपासनानां गोदोहनादिवद-  
धिकारान्तरत्वेनोपादानानियमः पूर्वोक्तः संभवति नेति  
संशयः ॥ न संभवतीति पूर्वः पक्षः । ‘उद्गीथमुपासीत’इत्यु-  
पासनविधौ फलान्तराश्रवणादुद्गीथसम्बन्धावगतक्रत्वङ्गभा-  
वाविरोधात् । एवं विधिवाक्येनैव क्रत्वङ्गभावेऽवगते सति “य-  
देव विद्यया करोति श्रद्धयोपनिषदा तदेव वीर्यवत्तरम्”इति च  
वर्तमाननिर्देशो “न स पापं श्लोकं शृणोति”इतिवदर्थवादमात्रं  
स्यात् ॥ राजान्तस्तु—“यदेव विद्यया करोति—तदेव वीर्यवत्त-  
रम्”इति विद्यायाः क्रतुवीर्यवत्तरत्वं प्रति साक्षात्साधनभावोऽव-  
गम्यते । एवं फलसाधनतयाऽवगता विद्या किमाश्रय फलं करो-  
तीत्यपेक्षायाम् “ओमिसेतदक्षरमुद्गीथमुपासीत” इत्युद्गीथमा-  
श्रय कुर्यादिति क्रत्वङ्गभूतोद्गीथाश्रयत्वमात्रं प्रतीयते । अतः  
फलान्तरसाधनतयाऽवगतस्य क्रत्वङ्गभावो नोपपद्यत इति गो-  
दोहनादितुल्यतयोपादानानियमः सिध्यत्येव । “यस्य पर्णमयी  
जुहूर्भवति न स पापं श्लोकं शृणोति”इत्यत्र तु पर्णताया जुहू-  
सम्बन्धात्प्रागपापश्लोकश्रवणं प्रति साक्षात्साधनभावो न  
श्रूयते । पर्णतासम्बन्धपुरुषसम्बन्धमात्रं श्रुतम् । तत् “पर्णमयी  
जुहूः”इति श्रुत्यैव प्रथमावगतं क्रत्वङ्गभावं न विरुणाद्धीत्यर्थ-  
वादमात्रमिति विशेषः ॥ सूत्रार्थः—अङ्गेषूद्गीथादिष्वाश्रिता-

नामुपासनानां यथाश्रयभावः उद्गीथादिवदङ्गभावः । गोदोह-  
नादिवत् तस्मन्वाक्ये फलसम्बन्धाश्रवणादङ्गभावो न विरु-  
ध्यत इत्यर्थः ॥

शिष्टेश्च ॥ ६० ॥

शिष्टिः शासनं विधानम् । “उद्गीथमुपासीत” इति विधाना-  
च्च वर्तमाननिर्देशावगतफलसम्बन्धात्प्रागेवोद्गीथसम्बन्धोऽवगत  
इति तदङ्गभावो न विरुध्यते । अत उपादाननियमः ॥

समाहारात् ॥ ६१ ॥

इतश्च । “ होतृसदनाद्धैवापि दुरुद्गीथमनुममाहरति ” इ-  
त्युद्गीथ वेदनहानावन्येन समाधानं ब्रूवती श्रुतिर्वेदनस्योपादान-  
नियमं दर्शयति । दुरुद्गीथं वेदनहीनमुद्गीथम् ॥

गुणसाधारण्यश्रुतेश्च ॥ ६२ ॥

इतश्चोपादाननियमोऽवगम्यते । प्रणवगुणत्वेनावगतस्यो-  
पासानस्य साधारण्यं श्रूयते “तेनेयं त्रयी विद्या वर्तने ओमि-  
त्याश्रावयत्योमिति शंसत्योमित्युद्गायति” इति । तेनेति प्रकृ-  
तपरामर्शात्सोपासन एव प्रणवः सर्वत्र संचरति । अतः प्रण-  
वसहभावनियमदर्शनादुपादाननियमो निश्चीयते ॥

न वा तत्सहभावाश्रुतेः ॥ ६३ ॥

न वोपादाननियमः । तत्सहभावाश्रुतेः । क्रत्वङ्गभावा-  
श्रुतेरित्यर्थः । क्रत्वङ्गभावो हि सहभावः । “यदेव विद्यया क-  
रोति—तदेव वीर्यवत्तरम्” इति वीर्यवत्तरत्वसाधनतयाऽवग-  
ताया विद्यायाः क्रत्वङ्गतया विनियोगासम्भवात् तदङ्गभावो

हि न श्रूयते । यत्र साक्षात्फलसाधनत्वं प्रतिपाद्यते तत्र फलसाधनत्वं प्रथमं प्रतीयत इति तस्य ऋत्वङ्गतया विनियोगो न सम्भवतीत्यभिप्रायः ॥

दर्शनाच्च ॥ ६४ ॥

“एवं विद्ध वै ब्रह्मा यज्ञं यजमानं सर्वाश्चत्विर्जोभिरक्षति” इति ब्रह्मणो वेदनेन यज्ञस्य यजमानस्य ऋत्विजां च रक्षणं ब्रुवन्त्यन्येषां वेदनाभावं दर्शयति । तच्चोद्गीथोपासनस्यानङ्गत्वे ससेवोपपद्यते । अतश्चोपादानानियमः ॥

इति श्रीभगवद्रामानुजविरचिते वेदान्तदीपे तृतीयस्याध्यायस्य तृतीयः पादः ।

( पुरुषार्थाधिकरणम् )

पुरुषार्थोऽतः शब्दादिति बादरायणः ॥ १ ॥

किं विद्यातः पुरुषार्थ उत कर्मण इति संशयः ॥ कर्मण इति पूर्वं पक्षः । कर्माङ्गत्वाद्विद्यायाः कर्मसु कर्तृभूतप्रत्यगात्मनो याथात्म्यप्रतिपादनपराणि वेदान्तवाक्यानि । विद्यायाः कर्माङ्गत्वं च “यदेव विद्यया करोति—तदेव वीर्यवत्तरम्” इति श्रुत्याऽवगम्यते । न च प्रकृतोद्गीथोपासनविषयत्वमस्या वक्तुं शक्यते । “यदेव विद्यया करोति” इति श्रुत्यैव सर्वकर्मसु विद्याया विनियुक्तत्वात् । श्रुतिश्च प्रकरणाद्वलीयसी । विद्यायाः कर्माङ्गत्वं कथमित्यपेक्षायाम् “तत्त्वमसि । अयमात्मा ब्रह्म” इति सामानाधिकरण्येन कर्माङ्गभूतकर्तृयाथात्म्यानुसन्धानद्वारेण विद्यायाः कर्माङ्गत्वमित्यवगम्यते । अतः कर्तृमंस्कारत्वाद्ब्रह्मविद्यायाः



कर्मण एव पुरुषार्थः । तत्र तत्र फलश्रुतिरर्थवादः स्यात् । विद्यायाः कर्माङ्गत्वे भूयामि लिङ्गानि च दृश्यन्ते सर्ववेदान्तेषु ॥ राद्धान्तस्तु—कर्मसु कर्तुः प्रत्यगात्मनोऽर्थान्तरभूतस्य स्वसङ्कल्पकृतजगदुदयविभवलयलीलस्य निखिलहेयप्रत्यनीककल्याणैकतानानन्दैकस्वरूपस्य सर्वेश्वरस्य सत्यसङ्कल्पस्य करणाधिप रूपप्रत्यगात्माधिपस्य वेद्यस्य वेदनरूपाया विद्यायाः “ब्रह्मविदाप्नोति परम्” इत्यादिषु ब्रह्मप्राप्तिरूपफलोपदेशात् विद्यात एव फलम् । “यदेव विद्यया करोति” इति श्रुतिः प्रसिद्धवन्निर्देशात् प्रसिद्धिश्च प्रकृतोद्गीथोपासनस्यैवेति प्रस्तुतोद्गीथोपासनविशेषनिष्ठा । “तत्त्वमसि” इति सामानाधिकरण्यं च तच्छब्दनिर्दिष्टस्वसङ्कल्पकृतजगज्जन्मस्थितिध्वंसाधिकरणस्य परस्य ब्रह्मणो न जीवस्वरूपत्वपरम् । अपि तु जगत्कारणस्य ब्रह्मणो जीवशरीरकतया जीवस्यात्मत्वपरमिति “अधिकं तु भेदनिर्देशात्” इत्यादिषूक्तम् । “य आत्मानि तिष्ठन्—यस्यात्मा शरीरम्” इति च प्रत्यगात्मन आत्मत्वं परस्य ब्रह्मणः श्रुत्यन्तरे व्यक्तम् ॥ सूत्रार्थः—पुरुषार्थो न विद्यातः । कुतः । “ब्रह्मविदाप्नोति परम्” इत्यादिशब्दात् ॥

शेषत्वात्पुरुषार्थवादो यथाऽन्येष्विति जैमिनिः ॥ २ ॥

“तत्त्वमसि” इत्यादिना सामानाधिकरण्येन ब्रह्मणः कर्मसु कर्तृस्वरूपत्वावगमात् विद्यायाः कर्तृसंस्कारद्वारेण कर्मशेषत्वाच्च पुरुषार्थवादोऽर्थवादमात्रम्, यथान्येषु द्रव्यसंस्कारादिष्विति जैमिनिराचार्यो मन्यते ॥

आचारदर्शनात् ॥ ३ ॥

इतश्च विद्या कर्माङ्गम् । ब्रह्मविदामाचारो हि कर्मप्रधानो

दृश्यते । यथाश्वपतिः केकयो ब्रह्मविदग्रेसरो “यक्ष्यमाणो ह वै भगवन्तोऽहमस्मि” इत्याह । “कर्मणैव हि संसिद्धिमास्थिता जनकादयः” इति च स्मर्यते ॥

लिङ्गमिदं प्राप्तिरुच्यतामित्यत्राह—

तच्छ्रुतेः ॥ ४ ॥

“यदेव विद्याया करोति” इत्यादिकायाः श्रुतिविद्यायाः कर्माङ्गत्वमवगम्यते । न च दुर्बलेन प्रकरणेन श्रुतिविद्यासामान्यविषयोद्गीथोपासनविशेषे व्यवस्थाप्यते ॥

समन्वारम्भणात् ॥ ५ ॥

“तं विद्याकर्मणी समन्वारभेते” इति विद्याकर्मणोरेकस्मिन्पुरुषे साहसं च विद्यायाः कर्माङ्गत्वे सखेव भवति ॥

तद्वतो विधानात् ॥ ६ ॥

विद्यावतः कर्मविधानाच्च विद्या कर्माङ्गम् । “आचार्यकुलाद्वेदमधीत्याभिममावृत्य यथाविधानं गुरोः कर्मातिशेषेणाभिसमावृत्य कुटुम्बे” इत्यादिनाऽध्ययनवतः कर्माणि विदधदर्थावबोधपर्यन्तत्वादध्ययनस्य विद्यावत एव कर्माणि विदधातीत्यवगम्यते ॥

नियमाच्च ॥ ७ ॥

“कुर्वन्नेवेह कर्माणि जिजीविषेच्छतं समाः” इत्यात्मविदाप्रायुषः कर्मसु नियमदर्शनाच्च कर्मण एव पुरुषार्थः, न विद्यात इत्यवगम्यते । अतश्च विद्या कर्माङ्गम् ॥

अधिकोपदेशात्तु बादरायणस्यैवं तद्दर्शनात् ॥ ८ ॥

तुशब्दात्पक्षो व्यावृत्तः । न विद्या कर्माङ्गमपि तु विद्यातः पुरुषार्थः । बादरायणस्यैवं विद्यातः फलमिति मतम् । कुतः । अधिकोपदेशात्कर्मकर्तुः प्रत्यगात्मनोऽधिकस्यार्थान्तरभूतस्य वेद्यस्य वेदनरूपविद्यायाः फलमाधनत्वोपदेशात् । तद्दर्शनात् दृश्यते हि वेदान्तवाक्येऽधिकविषयत्वं विद्यायाः । एवमेव हि “तदैक्षत बहु स्यां प्रजायेयेति । सोऽकामयत बहुस्यां प्रजायेय” इत्यादिषु बहुभवनसङ्कल्पपूर्वकसृष्ट्यादेः कर्तुः सर्वेश्वरस्य करणाधिपाधिपस्यानवधिकातिशयज्ञानानन्दैकरूपस्य निखिलहेय-प्रत्यनीकस्य वेद्यस्य विद्या ब्रह्मप्राप्तिफलाय विधीयते ॥

तुल्यं तु दर्शनम् ॥ ९ ॥

विद्यायाः प्रधानत्वेऽपि ब्रह्मविद्यामाचारदर्शनं तुल्यम् । कर्मणामनाचारदर्शनमप्यस्तीत्यर्थः “ऋषयः कावषेयाः किमर्था वयमध्येष्यामहे किमर्था वयं यक्ष्यामहे” इत्यादौ । कर्मानुष्ठानं तु फलाभिसन्धिरहितस्य कर्मणो विद्याङ्गत्वात् । त्यागस्तु फलाभिसन्धियुक्तस्य विद्याविरोधित्वादित्यभिप्रायः ॥

असार्वत्रिकी ॥ १० ॥

“यदेव विद्याया करोति” इति श्रुतिः सर्वविद्यायाः कर्माङ्गत्वं विदधातीत्येतदसङ्गतम् । अत्र विद्या शब्दाभिहिता तु न सार्वत्रिकी । अपि तूद्गीथविद्या । “यत्करोति तद्विद्यया” इति नैवं पदान्वयः । अपि तु “यदेव विद्याया करोति तदेव वीर्यवत्तरम्” इति । विद्यया क्रियमाणस्यान्यतोऽवगतस्य वीर्यवत्तरत्वं प्रति साधनभावो गम्यते । यदेवेति प्रसिद्धवन्निर्देशात् । अन्यतोऽव-

गतिर्हि “उद्गीथमुपासीत” इति सन्निहितोद्गीथविद्यायाः ॥

विभागः शतवत् ॥ ११ ॥

“तं विद्याकर्मणी समन्वारभेते” इत्यत्र विद्या च स्वस्मै फलाय कर्म च स्वस्मै फलायान्वारभत इति विभागो द्रष्टव्यः । यतो विद्याकर्मणोर्भिन्नफलत्वमुक्तम् । शतवत् यथा क्षेत्ररत्नविक्रयिणं शतद्रयमन्वेतीत्युक्ते क्षेत्रार्थं शतं रत्नार्थं शतमिति विभागो गम्यते तद्वत् ॥

अध्ययनमात्रवत् ॥ १२ ॥

“वेदमधीत्य” इत्यध्ययनमात्रवत् एव कर्मविधानादनेन विद्याया न कर्माङ्गत्वमवगतम् । अध्ययनविधिर्हि आधानवदक्षरराशिग्रहणमात्रे पर्यवस्यति । गृहीतस्य स्वाध्यायस्य फलवदर्थवबोधित्वदर्शनात्तन्निर्णयफलमीमांसाश्रवणे अधीतवेदः स्वयमेव प्रवर्तते । अर्थावबोधपर्यन्तत्वेऽपि अर्थज्ञानादर्थान्तरभूता प्रत्ययावृत्तिरूपा “विद्याव उपासीत” इति शास्त्रविहिता विद्या न कर्माङ्गम् ॥

नाविशेषात् ॥ १३ ॥

“कुर्वन्नेवेह कर्माणि” इति ब्रह्मविदायुषः कर्मनियमो दृश्यत इत्येतन्न संभवति । अविशेषात् विदुष एवेति विशेषाभावात् । किमित्यविदुषो न स्यात् । विदुषस्त्वाप्रयाणादुपासनानुवृत्तिदर्शनादर्थस्वभावाद्विदुष एवेत्यभिप्रायः ॥

स्तुतयेऽनुमतिर्वा ॥ १४ ॥

वाशब्दोऽवधारणे । “ईशावास्यमिदं सर्वम्” इति विद्याप्र-

करणात् विद्यास्तुतये कर्मानुमतिरेव । विद्यामहात्म्यात्मवद्वा  
कर्माणि कुर्वन्नपि तैर्न लिप्यते इति हि स्तुतौ भवति विद्या ।  
वाक्यशेषे च “न कर्मणा लिप्यते नरः” इति श्रूयते ॥

कामकारेण चैके ॥ १५ ॥

एके शाखिनः कामकारेण च विद्यानिष्ठस्य गार्हस्थ्यस्या-  
गमधीयते “किं प्रजया करिष्यामो येषां नायमात्माऽयं लोकः”  
इति गार्हस्थ्यकर्मत्यागं ब्रुवती विद्या प्रधानमिति दर्शयति ॥

उपमर्दञ्च ॥ १६ ॥

विद्यया सर्वकर्मोपमर्दनं च विधीयते “क्षीयन्ते चास्य क-  
र्माणि तस्मिन् दष्टे परावरे” इति । तद्विद्यायाः कर्माङ्गत्वे  
न सङ्गच्छते ॥

ऊर्ध्वरेतस्सु च शब्दे हि ॥ १७ ॥

ऊर्ध्वरेतस्सु अश्रमेषु ब्रह्मविद्यादर्शनात् तेषु चाग्निहोत्रा-  
दिकर्माभावात् विद्याकर्माङ्गम् । ते च आश्रमाः सन्त्येव । यतो  
वैदिके शब्दे तेषां दृश्यन्ते “त्रयो धर्मस्कन्धाः । ये चेमेऽरण्ये  
श्रद्धा तप इत्युपासते । एतमेव प्रव्राजिनो लोकमिच्छन्तः प्रव्र-  
जन्ति ” इत्यादौ । “यावज्जीवमग्निहोत्रम्” इत्यादिका तु श्रुति-  
रविरक्तविषया ॥

परामर्शं जैमिनिरचोदनाच्चापवदति हि ॥ १८ ॥

“त्रयो धर्मस्कन्धा ” इत्यादिषु तेषामाश्रमाणामचोदना-  
द्विविधानादुपामनास्तुत्यर्थं परामर्शमनुवादं जैमिनिराचार्यो म-  
न्यते । अपि चापवदति श्रुतिराश्रमान्तरं “वीरहा वा एष

देवानां योऽग्निमुद्रासयते”इत्यादिका । अतस्ते न संत्येव ॥

अनुष्ठेयं बादरायणः साम्यश्रुतेः ॥ १९ ॥

गृहस्थाश्रमवदाश्रमान्तरमप्यनुष्ठेयं भगवान् बादरायणो मन्यते । कुतः । तस्यापि तत्साम्यश्रुतेः । “त्रयो धर्मस्कन्धाः”इत्येवमादौ हि सर्वेषामाश्रमाणामेकरूपं कीर्तनम् ॥

विधिर्वा धारणवत् ॥ २० ॥

वाशब्दोऽवधारणे । सर्वेषामाश्रमाणां विधिरेवायम् । धारणवत् यथा “अथस्तात्ममिधं धारयन्नुद्रवेत् । उपरि हि देवेभ्यो धारयति” इत्यनुवादमरूपेऽप्युपरिधारणस्याप्राप्तत्वेन विधिराश्रीयते एवमिहाश्रमाणामपि । अत उद्धरेतस्त्वपि विद्यादर्शनाद्विद्यातः पुरुषार्थ इति ॥

( स्तुतिमात्राधिकरणम् )

स्तुतिमात्रमुपादानादिति चेन्नापूर्वत्वात् ॥ २१ ॥

भावशब्दाच्च ॥ २२ ॥

“ओमिच्छेदक्षरमुद्गीथमुपासीत—स एष रसानां रसतमः परमः परार्थोऽष्टमो यदुद्गीथः” इत्येवंजातीयके किं कर्माङ्गाश्रयाणां दृष्टोविशेषाणां विधिरास्थेय उत उद्गीथादिस्तुतिमात्रमिति संशयः ॥ विधित्वे सिद्धे हि गोदोहनादिवत् भवति, विधित्वमेव न सम्भवतीति पूर्वः पक्षः । “इयमेव जुहूर्यत्स्वर्गलोक आहवनीयः” इतिवत्कर्माङ्गभूतोद्गीथादिसम्बन्धितयोपादानाद्रसतमत्वादितस्तुतिमात्रमेव न रसतमत्वादिदृष्टिविधिः ॥ राद्धान्तस्तु-जुह्वादिविधिवदुद्गीथादिविधेरत्रासन्निधानाद्रसतमत्वादेरप्राप्तत्वा-

च उपासीतेति विधिप्रत्ययेन च न स्तुतिमात्रं तद्विधिरेव ॥  
सूत्रद्वयं व्याख्यातम् ॥

( पारिप्लवार्थाधिकरणम् )

पारिप्लवार्था इति चेन्न विशेषितत्वात् ॥ २३ ॥

तथा चैकवाक्योपबन्धात् ॥ २४ ॥

“प्रतर्दनो ह वै दैवो दासिः” इत्यादयो वेदान्तेष्वारूपावि-  
शेषाः किं पारिप्लव(१)प्रयोगार्था उत तत्र तत्र विद्या विशेषप्र-  
तिपादनार्था इति संशयः ॥ “आख्यानानि शंसन्ति” इत्या-  
ख्यानानां पारिप्लवे विनियोगात्तदर्थं इति पूर्वः पक्षः ॥ राद्धान्त-  
स्तु—“आख्यानानि शंसन्ति” इत्युक्त्वा “मनुर्वैवस्वतो राजा”  
इति मन्वाद्याख्याने विनियोगस्य विशेषितत्वात् “तं  
मामायुरमृतमित्युपास्व । आत्मा वा अरे द्रष्टव्यः” इत्या-  
दिविधिनैकवाक्यत्वाच्च “सोऽरोदीत्” इत्यादिवत् विद्यावि-  
थ्यर्थमेव ॥ सूत्रद्वयमपि व्याख्यातम् ॥

( अग्नीन्धनाधिकरणम् )

अत एव चाग्नीन्धनाद्यनपेक्षा ॥ २५ ॥

उद्धरेतस्स्वाश्रमेषु ब्रह्मविद्या सम्भवति नेति संशयः ॥ य-  
ज्ञाद्यभावात्तेषां तदङ्गिका विद्या न सम्भवतीति पूर्वपक्षः ॥ रा-  
द्धान्तस्तु—“यदिच्छन्तो ब्रह्मचर्यं चरन्ति । एतमेव प्रव्राजिनो  
लोकमिच्छन्तः प्रव्रजन्ति” इत्यादिश्रुतिभिस्तेषां विद्यावत्त्वा-  
वगमात् तेष्वग्निहोत्राद्यनपेक्षा विद्येति निश्चीयते ॥ सूत्रार्थः—  
अत एव विद्यावत्त्वश्रुतेरेव आधानाद्यनपेक्षा तेषु विद्या । अ-  
ग्नीन्धनं त्वाधानम् ॥

( १ ) पारिप्लवो नाम यज्ञे ऋत्विग्भिः क्रियमाणा शंसनरूपा स्तुतिः ।

( सर्वापेक्षाधिकरणम् )

सर्वापेक्षा च यज्ञादिश्रुतेरश्ववत् ॥ २६ ॥

कर्मवत्सु गृहस्थेषु किं यज्ञादिकर्मापेक्षा विद्या उत तत्रापि केवलैवेति संशयः ॥ उद्धरेतस्सु यज्ञाद्यनपेक्षैव अमृतत्वं साधयति चेत्कर्मनिरपेक्षाया एव साधनत्वमभ्युपगमनीयम्, तथा सति गृहस्थेष्वपि तन्निरपेक्षैव साधयितुं समर्थोति पूर्वपक्षः । न हि स्वर्गादिमाधनभूतमग्निहोत्रादिकर्म पुरुषभेदेन नानाविधाङ्गकं ह-  
ष्टम् । विविदिषन्तीति शब्दोऽपि वेदनेच्छायामेव कर्माणि विनि-  
युक्ते, न विद्यायाम् ॥ राद्धान्तस्तु—कर्मवत्सु गृहस्थेषु यज्ञादिसर्व-  
कर्मापेक्षा विद्या । कुतः । यज्ञादिश्रुतेः । “तमेतं वेदानुवचनेन  
ब्राह्मणा विविदिषन्ति यज्ञेन दानेन तपसाऽनाशकेन” इति हि  
यज्ञादयो विद्याङ्गत्वेन विनियुज्यन्ते । अतो गृहस्थेषु तदपेक्षा ।  
इच्छाया इष्यमाणप्रधानत्वादिष्यमाणं ज्ञानमेव तदङ्गकमित्य-  
र्थतोऽवगम्यते । यथाऽश्वो गमनसाधनभूतोऽपि स्वपरिकरबन्ध-  
रूपपाङ्गकर्मापेक्ष एव मोक्षसाधनभूतविद्या निखनैमित्तिकप-  
रिकर्मापेक्षा । उद्धरेतस्सु च स्वाश्रमविहितकर्मैव परिकर्म  
भवतीति तेष्वपि विद्यासम्बन्धः शास्त्रादवगम्यते । शास्त्रैकसम-  
धिगम्ये हि यथाशस्त्रमभ्युपगन्तव्यम् ॥ सूत्रमपि व्याख्यातम् ॥

( शमदमाद्यधिकरणम् )

शमदमाद्युपेतः स्यात्तथापि तु तद्विधेस्तदङ्गतया

तेषामप्यवश्यानुष्ठेयत्वात् ॥ २७ ॥

किं विद्यानिष्पत्तये गृहस्थैः शमदमाद्य उपादेया उत  
नेति संशयः ॥ गृहस्थानां करणव्यापाररूपकर्माङ्गत्वाद्विद्या-  
याः तद्विपरीतरूपशमदमाद्युपादानासामर्थ्यादुद्धरेतःसु कर्मरहि-  
तेषु शमदमादिविनियोगो भविष्यति, यथा यज्ञादिविनियोगः



कर्मवत्सु गृहस्थेषु, तस्मात् गृहस्थैरनुपादेयाः शमादय इति पूर्वः पक्षः ॥ राद्धान्तस्तु—“तस्मादेवंविच्छान्तो दान्त उपरत-  
स्तितिष्ठुः समाहितो भूत्वाऽत्मन्येवात्मानं पश्येत्” इति सामा-  
न्येन विद्याङ्गतया विनियोगात् गृहस्थैरप्युपादेयाः । न च क-  
र्मवतां तेषां शमदमाद्युपादानासामाध्यम् । भिन्नविषयत्वाच्छ-  
मादीनाम् । विहितेषु हि कर्मसु व्मापारः । अविहितेषु प्रयोजन-  
शून्येषु च शमादयः । अतः शमादिविनियोगो यज्ञादिविनियो-  
गवन्न संकोचमर्हति ॥ सूत्रार्थः—यद्यपि गृहस्थो यज्ञादिकर्मसु वि-  
नियुक्तः । तथापि शमदमाद्युपेतः स्यात् । कुतः । “शान्तो दान्त”  
इत्यादिना तद्विधेः । तदङ्गतया विद्यानिष्पत्तये तेषामवश्यानुष्ठेय-  
त्वाच्च । एकाग्रतानिष्पाद्यत्वाच्छमदमादिभिरेव विद्यानिष्पत्ति-  
रित्यर्थः । यज्ञादिकर्माण्यपि पापनिर्हरणद्वारेणैकाग्रतामापा-  
दयन्तीत्यभिप्रायः ॥

(सर्वान्नानुमत्यधिकरणम् )

सर्वान्नानुमतिश्च प्राणात्यये तद्दर्शनात् ॥ २८ ॥

वाजिनां छन्दोगानां च प्राणविद्यायां “न ह वा  
एवंविदि किं चनानन्नं भवति” इति सर्वान्नानुमतिः संकीर्त्यते ।  
किं प्राणविदः सर्वान्नानुमतिः सर्वदा उत प्राणास्यप्रापत्ताविति  
संगयः ॥ अविशेषात्सर्वदेति पूर्वपक्षः ॥ अतिशयितशक्तेर्ब्रह्मविदो-  
ऽपि ह्युच्छिष्टपरिग्रहभक्षणयोः प्राणात्ययापत्तावेव दर्शनादल्पश-  
क्तेः प्राणविदः किं पुनरिति प्राणात्ययापत्तावेवेति राद्धान्तः ॥  
सूत्रार्थः—च शब्दोवधारणे । विदः सर्वान्नानुमतिः प्राणा-  
त्यये एव । कुतः । तद्दर्शनात् अतिशयितशक्तेर्ब्रह्मविदः प्राणास-  
यापत्तावेव सर्वान्नानुमतिदर्शनात् ॥

अबाधाच्च ॥ २९ ॥

“ आहारशुद्धौ सत्वशुद्धिः सत्वशुद्धौ ध्रुवा स्मृतिः ” इत्याहारशुद्धिविधेरबाधाच्च प्राणात्यय एव ॥

अपि स्मर्यते ॥ ३० ॥

“ प्राणमंशयामपन्नो योऽन्नमत्ति यतस्ततः ।

लिप्यते न स पापेन पद्मपत्रमिवांभसा ॥ ” इति

प्राणमंशय एव सर्वान्नानुमतिः स्मर्यते च ॥

शब्दश्चातोऽकामकारे ॥ ३१ ॥

यनः सर्वान्नानुमतिः प्राणात्यये श्रुता अतोऽकामकारे प्रतिषेधकशब्दश्चोपपद्यते इत्यर्थः । अस्ति हि काठकानां कामकारे प्रतिषेधकः शब्दः “ तस्माद्ब्राह्मणः सुरां न पिबति पाप्मनोत्सृजा ” इति । पाप्मना संसृष्टो न भवामीति मत्वा सुरां न पिबतीत्यर्थः ॥

( विहितत्वाधिकरणम् )

विहितत्वाच्चाश्रमकर्मापि ॥ ३२ ॥

किं यज्ञादयो विद्याङ्गभूताः केवलाश्रमस्याप्यङ्गभूता उत नेति संशयः ॥ केवलाश्रमस्याप्यङ्गत्वे नित्यानित्यसंयोग-रूपविरोधः प्रसज्यते इति नाङ्गभूताः केवलाश्रमस्येति पूर्वपक्षः ॥ राद्धान्तस्तु—यदैकेनैव विनियोगेनोभयाङ्गत्वमिष्यते तदा नित्यानित्यसंयोगविरोधः । इह तु “ यावज्जीवमग्निहोत्रं जुहुयात् । तमेतं वेदानुवचनेन ब्राह्मणा विविदिषन्ति यज्ञेन दानेन तपसा-ऽनाशकेन ” इति विनियोगपृथक्त्वेन विरोधः परिह्रियते । यथा ऽग्नि-

होत्रादीनामेव कर्मणाम् । जीवनाधिकारकमनाधिकारयोरेवाधिकारभेदस्यास्फुटत्वात् स्फुटीकरणाय पुनरिह चिन्त्यते ॥ मृत्रार्थः—“यावज्जीवमग्निहोत्रं जुहुयात्” इत्यादिना केवलगृहस्थाश्रमिणो जीवननिमित्ततया विहितत्वादेव यज्ञादिकेवलाश्रमकर्मापि ॥

सहकारित्वेन च ॥ ३३ ॥

“तमेतं वेदानुवचनेन” इत्यादिना विद्यासाधनत्वेन विहितत्वाच्च विद्यासहकारित्वेन चानुष्ठेयं यज्ञादिकर्म । विनियोगपृथक्त्वेन विरोधः परिह्रियते इत्यभिप्रायः ॥

सर्वथापि त एवोभयलिङ्गात् ॥ ३४ ॥

सर्वथापि उभयत्र विनियोगेपि त एव यज्ञादयः । कुतः । उभयलिङ्गात् उभयत्र प्रत्यभिज्ञानाख्यलिङ्गात् ॥

अनभिभवं च दर्शयति ॥ ३५ ॥

“धर्मेण पापमपनुदति” इत्यादिना तैरेव यज्ञादिविद्याया उत्पत्तिप्रतिबन्धाभावरूपानभिभवं च दर्शयति । अत उभयत्र विनियोगात्केवलाश्रमिणां मुख्याणां चानुष्ठेया यज्ञादयः ॥

(विधुराधिकरणम्)

अन्तरा चापि तु तदृष्टेः ॥ ३६ ॥

विधुरादीनामनाश्रमिणां ब्रह्मविद्यायामधिकारोऽस्ति नेति संशयः ॥ आश्रमधर्मेतिकर्तव्यताकत्वाद्विद्यायास्तदभावात्तेषामनाधिकार इति पूर्वपक्षः ॥ राद्धान्तस्तु—उद्धरेतस्वपि रैकादिष्वनाश्रमिषु विद्यानिष्ठत्वदर्शनात् आश्रमानियतैर्जपोपवासादिभिरेव तेषां विद्यानुग्रहो भवतीत्यस्येवाधिकारः ॥ सूत्रा-

र्थस्तु—तुशब्दः पक्षव्यावृत्त्यर्थः । चशब्दोऽवधारणे । अन्तरा-  
ऽपि आश्रमानंतरापि वर्तमानानामनाश्रमिणामप्यधिकारोऽस्त्ये-  
व । कुतः । तदृष्टे रैकादिषु विद्यानिष्ठत्वदृष्टेः ॥

अपि स्मर्यते ॥ ३७ ॥

अपि चानाश्रमिणामपि जपादिभिरेव विद्यानुग्रहः स्मर्य-  
ते “ जप्येन चापि संसिद्धयेत् ” इत्यादिना ॥

विशेषानुग्रहश्च ॥ ३८ ॥

आश्रमानियतधर्मविशेषेण विद्यानुग्रहः श्रूयते च “ त-  
पसा ब्रह्मचर्येण श्रद्धया विद्यया चात्मानमन्विच्छेत् ” इति ॥

अतस्त्वितरज्ज्यायो लिङ्गाच्च ॥ ३९ ॥

अतोऽनाश्रमित्वादितरदाश्रमित्वं ज्यायः । धर्मभूयस्त्वात् ।  
लिङ्गाच्च स्मृतेश्चेत्यर्थः । “ अनाश्रमी न तिष्ठेत्तु दिनमेकमपि  
द्विजः ” इति हि स्मर्यते । तस्मादनाश्रमित्वेन विद्यानिष्ठत्व-  
मापद्विषयमित्यभिप्रायः ॥

( तद्भूताधिकरणम् )

तद्भूतस्य तु नातद्भावो जैमिनेरपि नियमा-

त्तद्रूपाभावेभ्यः ॥ ४० ॥

नैष्ठिकवैखानसपरिव्राजकानां स्वाश्रमेभ्यः प्रच्युतानामपि  
विद्याधिकारोऽस्ति नेति संशयः ॥ विधुरादिवज्जपादिभिरपि  
तदनुष्ठानसम्भवादस्यधिकार इति पूर्वपक्षः ॥ राद्धान्तस्तु—नैष्ठि-  
कादीनां स्वाश्रमभ्रष्टानां प्रायश्चित्ताभावस्मरणात् शिष्टबहि-

ष्कृतत्वाच्च तेषामनाधिकारः ॥ सूत्रार्थः—तद्भूतस्य तु नातद्भावः  
नैष्ठिकादिभूतस्यातथाभावो न भवति । कुतः । तद्रूपा-  
भावेभ्यः शास्त्रे नियमात् । तद्रूपाभावाः नैष्ठिकादिधर्मा  
भावाः । तेभ्यो नियच्छन्ति हि शास्त्राणि “ ब्रह्मचार्याचा-  
र्यकुलवामी तृतीयोऽत्यन्तमात्मानमाचार्यकुलेऽवसादयन् ”  
इति नैष्ठिकस्य तत्रैव नियमः । “अरण्यमीयात्ततो न पुनरेयात्”  
इति वैखानसस्य । “ संन्यस्याग्नीन्न पुनरावर्तयेत् ” इति च प-  
रिव्राजकस्य । अत एतेषामनाश्रमित्वेनावस्थानाभावात् विद्या-  
धिकारो न सम्भवतीति । जैमिनेरप्यविगीतोऽयम् ॥

न चाधिकारिकमपि पतनानुमानात्तदयोगात् ॥ ४१ ॥

अधिकारिकमधिकारिलक्षणोक्तं “ अवकीर्णपशुश्च त-  
द्भात् ” इत्येव प्रायश्चित्तं नैष्ठिकस्य न संभवति । तदयोगात् ।  
तस्य हि पतनं स्मर्यते प्रायश्चित्ताभाववचनेन ।

‘ आरूढो नैष्ठिकं धर्मं यस्तु प्रच्यवते द्विजः ।

प्रायश्चित्तं न पश्यामि येन शुद्धचेतस आत्महा ” इति ।

अत उपकुर्वाणब्रह्मचारिविषयमाधिकारिकम् ॥

उपपूर्वमपीत्येके भावमशनवत्तदुक्तम् ॥ ४२ ॥

एके प्रायश्चित्तभावमपि मन्यन्ते । यत उपपूर्वमुपपात-  
कमिदम् । अशनवत् मध्वशनादिनिषेधतत्प्रायश्चित्तवद्भव-  
त्येवेत्यर्थः । कुतः । उपकुर्वाणब्रह्मचारिण उक्तमाधिका-  
रिकमस्यापि भवति । तदुक्तं स्मृतिकारैः “ उत्तरेषां चैतद-  
विरोधि ” इति । उपकुर्वाण ब्रह्मचारिण उक्तो धर्मः उत्तरेषा-  
नाश्रमिणां स्वाश्रमाविरोधी भवत्येवेत्यर्थः ॥

बहिस्तूभयथा स्मृतेराचाराच्च ॥ ४३ ॥

उभयथाऽपि उपपातकित्वे महापातकित्वेऽपि नैष्ठिकात्प्र-  
च्युतो बहिर्भूतः कर्माधिकारात् । “प्रायश्चित्तं न पश्यामि” इति  
स्मृतेराचाराच्च । वर्जयन्त्येनं शिष्टविद्योपदेशादौ । यद्यपि कल्म-  
षानर्हरणाय कैश्चित्प्रायश्चित्तमुपदिश्यते । तथापि कर्माधिका-  
रापादनी श्रुद्धिस्तेषां न सम्भवतीत्यभिप्रायः ॥

(स्वाम्यधिकरणम्)

स्वामिनः फलश्रुतेरित्यात्रेयः ॥ ४४ ॥

उद्गीथाद्युपासनं किं यजमानेनानुष्ठेयं उत ऋत्विजेति संश-  
यः ॥ “यदेव विद्यया करोति तदेव वीर्यवत्तन्मू” इति ऋतुवीर्य-  
वत्तरत्वफलं यजमानस्येति बहरोपामनादिवद्यजमानेनानु-  
ष्ठेयमिति पूर्वपक्षः ॥ कर्माङ्गाश्रयत्वादस्योपासनस्य कर्मणां  
चार्त्विज्यत्वेनैतदपि ऋत्विजानुष्ठेयं गोदोहनादिर्वदिति रा-  
द्धान्तः ॥ सूत्रार्थः—स्वामिनो यजमानस्योद्गीथाद्युपासने कर्तृत्व-  
म् । कुतः । तस्यैव फलश्रुतेरित्यात्रेयो मन्यते ॥

आर्त्विज्यमित्यौडलोमिस्तस्मै हि परिक्रियते ॥ ४५ ॥

ऋत्विजत्वेन ऋत्विजकृतस्यैवास्मिन्नुपासनेऽधिकारात्  
ऋतोश्चार्त्विज्यत्वेनैतदप्यार्त्विज्यमित्यौडलौमिराचार्यो मन्य-  
ते । यजमानफलसाधनत्वेऽपि ऋतोस्तदनुष्ठानाय हि ऋत्विक्  
परिक्रियते ॥

(सहकार्यन्तरविध्यधिकरणम्)

सहकार्यन्तरविधिः पक्षेण तृतीयं तद्वतो वि-  
ध्यादिवत् ॥ ४६ ॥

“तस्माद्वाङ्मणः पाण्डित्यं निर्विद्य बाल्येन तिष्ठति वा-  
ल्यं च पाण्डित्यं च निर्विद्याथ मुनिः” इत्यत्र मौनं विद्याङ्गतया  
विधीयत उतानूद्यत इति संशयः ॥ मौनस्य मननरूपत्वात् “श्रोत-  
व्यो मन्तव्यः” इति च प्राप्तत्वेनानूद्यत इति पूर्वपक्षः ॥ राद्धान्त-  
स्तु-मुनिशब्दस्य प्रकृष्टमननशीले प्रसिद्धेः प्रकृष्टमननमुपास्य-  
विषयाभ्यासरूपं विद्यानिष्पत्तये विधीयते इति ॥ सूत्रार्थः—त-  
द्वतो विद्यावतः सहकार्यान्तरं मौनं विधीयत इति युक्तम् ।  
विध्यादिवदत्रापि विधीयत इति विधिः यज्ञदानप्रभृत्या-  
श्रमधर्मः । आदिशब्दात् श्रवणमनने गृह्यते । आश्रमधर्म-  
वत् श्रवणमननवच्च पाण्डित्यबाल्ययोस्तृतीयं सहकार्यान्तरं  
मौनमपूर्वं विधीयते । कुत इत्यत्राह । पक्षेणेति । मुनिशब्दस्य  
प्रकृष्टमननयुक्ते पक्षेण प्रसिद्धेरित्यर्थः ॥

कृत्स्नभावाद्बहिर्णोपसंहारः ॥ ४७ ॥

सर्वाश्रमिणां विद्यावत्त्वेऽपि ह्यान्दोग्ये “स खल्वेवं व-  
र्तयन् यावदायुषं ब्रह्मलोकमभिमम्वद्यते” इति गृहस्थधर्मेणो-  
पसंहारः सर्वाश्रमधर्मप्रदर्शनार्थः । कुतः । कृत्स्नभावात् कृत्स्ने-  
ष्वाश्रमिषु विद्यायाः साक्षादादित्यर्थः ॥

मौनवदितरेषामप्युपदेशात् ॥ ४८ ॥

“अथ मुनिः” इत्येतस्मिन्नपि वाक्ये “अथ भिक्षाचर्यं  
चरति” इति पारिव्राज्यैकान्तधर्मेणोपसंहारः सर्वाश्रमधर्मप्र-  
दर्शनार्थः । भिक्षाचर्यामौनादिवदितरेषां चाश्रमधर्माणां यज्ञा-  
दीनामप्युपदेशात् ॥

( अनाविष्कारधिकरणम् )

अनाविष्कुर्वन्नन्वयात् ॥ ४९ ॥

“तस्माद्वाह्यणः पाण्डित्यं निर्विद्य बाल्येन तिष्ठासेत्” इत्यत्र किं बाल्यस्य कर्म कामचारादिकं सर्वं विदुषोपादेयं उत विद्यामाहात्म्यानाविष्कार इति संशयः ॥ “बाल्येन तिष्ठासेत्” इत्यविशेषविधानात्कामचारादिकं सर्वमप्युपादेयमिति पूर्वपक्षः । विदुषो विशेषविधानाद्विद्यामाहात्म्याच्च निषेधश्रुतयो बाधिता भवेयुः ॥ राद्धान्तस्तु—पाण्डित्यप्रयुक्तस्वमाहात्म्याद्यनाविष्कार-एव विद्यान्वययोग्यतयोपादेयः । इतरस्य कामचारादेः “नावि-  
स्तो दुश्चरितानात्” इत्यादिशास्त्रैर्विद्यात्पात्तिविरोधित्वावगमात् । अतो यथा बालः स्वाभिजनाद्यनाविष्कुर्वन् वर्तते तथा विद्वान् वर्ततेत्येतदेव युक्तं ॥ सूत्रमपि व्याख्यातम् ॥

( ऐहिकाधिकरणम् )

ऐहिकमप्रस्तुतप्रतिबन्धे तद्दर्शनात् ॥ ५० ॥

मोक्षव्यतिरिक्ताभ्युदयफलमुपासनं किं स्वमाधनभूत-पुण्यकर्मानन्तरमेवोत्पद्यते उतानन्तरमन्यदा वेत्यनियम इति सं-शयः ॥ साधननिर्वृत्तौ विलम्बहेत्वभावादनन्तरमेवेति पूर्वपक्षः ॥ राद्धान्तस्तु—अप्रस्तुते प्रबलकर्मान्तरप्रतिबन्धे मत्पनन्तरम्, प्रस्तुते सति तदुत्तरकालमित्यनियमः । दृश्यते हि प्रबलकर्मान्तरेण फलप्रतिबन्धः । “यदेव विद्यया करोति—तदेव वीर्यवत्तरम्” इत्युद्गीथोपासनस्य क्रतोः कर्मान्तरेण फलाप्रतिबन्धः फल-मित्यभ्युपगमात् ॥ सूत्रमपि व्याख्यातम् । ऐहिकमभ्युद-यफलमित्यर्थः ॥

( मुक्तिफलाधिकरणम् )

एवं मुक्तिफलानियमस्तदवस्थावधृतेस्तदवस्था-

वधृतेः ॥ ५१ ॥



तृतीयाध्यायस्य चतुर्थः पादः ।

२१९

किं मुक्तिफलान्युपासनानि स्वसाधनभूतातिशयितपुण्य-  
कर्मनन्तरमुत्पद्यन्त उत पूर्ववदनियम इति संशयः ॥ मुक्ति-  
फलोपासनसाधनभूतकर्मणां सर्वकर्मभ्यो बलवत्तरत्वेन प्र-  
तिबन्धाभावादनन्तरमेवोत्पद्यन्ते इति पूर्वः पक्षः ॥ तत्रापि ब्रह्म-  
विदपचारस्य ततोपि बलवत्तरत्वेन प्रतिबन्धसम्भवादनियम ए-  
वेति राद्धान्तः ॥ सूत्रार्थः—मुक्तिफलानामप्येवमनियमः । कुतः ।  
तदवस्थावधृतेः । प्रतिबन्धाभावे सति फलकालावधृतेः । द्विरु-  
क्तिरध्यायपरिसमाप्तिं द्योतयति ॥

इति श्रीभगवद्रामानुजविरचिते वेदान्तदीपे  
तृतीयस्याध्यायस्य चतुर्थः पादः ॥ ४ ॥



# वेदान्तदीपे

चतुर्थः अध्यायः ।

( आवृत्यधिकरणम् )

आवृत्तिसकृदुपदेशात् ॥ १ ॥

“ब्रह्मविदाप्नोति परम् । तमेवं विद्वानमृत इह भवति ”  
इत्यादिवेदान्तविहितं वेदनं किं सकृत्कृतमेव शास्त्रार्थ उता-  
सक्तदावृत्तमिति संशयः ॥ “स यो ह वै तत् परं ब्रह्म वेद  
ब्रह्मैव भवति” इति ब्रह्मवेदनस्य परप्राप्तिसाधनत्वश्रुतेः सकृत्कृ-  
तेपि वेदने शास्त्रार्थनिवृत्तेः सकृदेवेति पूर्वः पक्षः ॥ राद्धान्त-  
स्तु-“ यस्तद्वेद यत्स वेद स मयैतदुक्तः ” इत्युपक्रम्य “ अनुम  
एतां भगवो देवतां शाधि यां देवतामुपास्मे ” इत्येकस्मिन्वाक्ये  
विद्युपास्योर्व्यतिरेकेण प्रयोगदर्शनात्ममानार्थेषु च “ब्रह्मवि-  
दाप्नोति परम् । आत्मा वा अरे द्रष्टव्यः श्रोतव्यो मन्तव्यो  
निदिध्यामितव्य’ इत्यादिषु ध्यानवेदनयोर्व्यतिकरदर्शनाच्च ध्या-  
नोपासनादिशब्दवाच्यमसकृदावृत्तं स्मृतिमन्तानरूपं वेदन-  
मेव शास्त्रार्थ इति निश्चीयते ॥ सूत्रार्थः-आवृत्तिसकृत् वेदनशा-  
स्त्रार्थावृत्तिसकृत् । असकृदावृत्तं वेदनं ध्यानशब्दवाच्यमित्यर्थः ।  
कुतः । उपदेशात् वेदनविधायिसमानशास्त्रैर्ध्यातव्य उपासीते-  
त्युपदेशात् ॥

लिङ्गाच्च ॥ २ ॥

लिङ्गं स्मृतिः । स्मर्यते चायमर्थः । “मां ध्यायन्त उपा-  
मते, तेषामहं समुद्धर्ता मृत्युसंसारसागरात् ॥ ये त्वक्षरम-  
निर्देश्यमव्यक्तं पर्युपासते ॥

तद्रूपप्रसये चैका सन्ततिश्चान्यनिःस्पृहा ।

तद्ध्यानप्रथमैः षड्भिरङ्गैर्निष्पाद्यते तथा ॥ ” इति ।

( आत्मत्वोपासनाधिकरणम् )

आत्मेति तूपगच्छन्ति ग्राहयन्ति च ॥ ३ ॥

किं उपास्यं ब्रह्मोपासितुरन्यत्वेनानुसन्धेयमुतात्मत्वेनेति  
संशयः ॥ “ अधिकं तु भेदनिर्देशात् । अधिकोपदेशात् ” इत्या-  
दिषूप्रासितुरुपास्यस्यान्यत्वोपपादनाद्यथावस्थितस्यैवोपास्यत्वा-  
च्चान्यत्वेनोपास्यमिति पूर्वः पक्षः ॥ राद्धान्तस्तु “ त्वं वा अहमस्मि  
भगवो देवते अहं वै त्वमस्मि ” इति पूर्वे उपासितार उपास्यमात्म-  
त्वेनोपगच्छन्ति । अत आत्मैत्येवोपास्यमिति । तानुपासितान् प्रत्य-  
थान्तरभूतस्य ब्रह्मण उपासितुरात्मत्वं ग्राहयन्ति शास्त्राणि “ य  
आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य  
आत्मानमन्तरो यमयति स त आत्माऽन्तर्याम्यमृतः ” इत्युपासिता  
परमात्मनः शरीरं परमात्मा च उपासितुरात्मेति प्रतिपादनेन तथा  
“ सर्वं खल्विदं ब्रह्म तज्जलान् ” इति “ सन्मूलाः सोम्येमाः सर्वाः  
प्रजाः सदायतनाः सत्प्रतिष्ठाः—ऐतदात्म्यमिदं सर्वम् ” इति च  
तदायत्तस्वरूपस्थितिप्रवृत्तिप्रतिपादनेन च । एवमुपासितुः स्वा-  
त्मनोऽप्यात्मत्वात् ब्रह्मणो यथावस्थितस्वात्मशरीरकब्रह्मानुम-  
न्धानेऽहमिदमेवानुसन्धेयम् । यथा मनुष्योऽहमिति स्वशरीरस्य  
स्वप्रकारतैकस्वभावतया प्रकारिणि स्वात्मनि पर्यवसानम् तथा-  
स्वात्मनोऽपि परमात्मशरीरतया परमात्मप्रकारत्वेन प्रकारिणि

परमात्मन्येव सोऽहंबुद्धिशब्दयोः पर्यवसानमित्यस्यार्थस्य स्थे-  
न्न अहं ब्रह्मेत्येवोपासीतेत्युक्तं भवति ॥ सूत्रमपि व्याख्यातम् ॥

( प्रतीकाधिकरणम् )

न प्रतीके न हि सः ॥ ४ ॥

ब्रह्मदृष्टिरुत्कषात् ॥ ५ ॥

“ मनो ब्रह्मेत्युपासीत ” इत्यादिप्रतीकोपासनेष्वप्या-  
त्मत्वेनानुसन्धानं कर्तव्यं उत नेति संशयः ॥ “ मनो  
ब्रह्मेत्युपासीत ” इति ब्रह्मोपासनत्वाविशेषादात्मेत्येवानुमन्धेय  
इति पूर्वः पक्षः ॥ राद्धान्तस्तु—न प्रतीके आत्मानुमन्धानं  
कार्यम् । कुतः । नाहं मनआदिरूपामितुरात्मा । न च तत्र  
ब्रह्मोपास्यम् । ब्रह्मदृष्ट्या मनआदिरूपस्यः । अपकृष्टे ह्यु-  
त्कृष्टदृष्टिरभ्युदयाय भवतीति । यथा भृत्यादौ राजदृष्टिः ॥  
सूत्रद्वयं च व्याख्यातम् ॥

( आदित्यादिमत्यधिकरणम् )

आदित्यादिमतयश्चाङ्ग उपपत्तेः ॥ ६ ॥

“ य एवासौ तपति तमुद्गीथमुपासीत ” इत्यादिकर्माङ्गा-  
श्रयोपासनेषु किमुद्गीथादावादित्यादिदृष्टिः कार्या उत आ-  
दित्यादिषु उद्गीथादिदृष्टिरिति संशयः ॥ कर्मणः फलमाधन-  
तयोत्कर्षादादित्यादेर्देवतात्वेन तद्गुणत्वाच्च आदित्यादौ उ-  
द्गीथादिदृष्टिः कार्येति पूर्वः पक्षः ॥ राद्धान्तस्तु—कर्मणोऽपि  
फलसाधनत्वमादित्यादिदेवताराधनद्वारेणेत्यादिसादेरेवोत्कर्षो-  
पपत्तेरादित्यादिमतय एव आदित्यादिदृष्टय एव कर्माङ्ग उद्गी-  
थादौ कार्याः ॥ सूत्रमपि व्याख्यातम् ॥

( आसीनाधिकरणम् )

आसीनः सम्भवात् ॥ ७ ॥

किमिदं ब्रह्मोपासनमासीनः कुर्यादुतासीनः शयानस्ति-  
ष्ठनाच्छन्वेत्यनियम इति सशयः ॥ विशेषाश्रवणादनियम इति  
पूर्वः पक्षः ॥ राद्धान्तस्तु—आसीनस्यैवैकाग्रता सम्भवादेकाग्र-  
तामूलत्वाच्चोपासनस्यासीन एव कुर्यात् ॥ सूत्रमपि व्याख्यातम् ॥

ध्यानाच्च ॥ ८ ॥

“ निदिध्यासिनव्यः ” इत्युपासनस्य ध्यानरूपत्वाच्चै-  
काग्रतावश्यंभाविनी । ध्यानं हि विजातीयप्रत्ययान्तराव्यवहितं  
तैलधारावदवच्छिन्नस्मृतिमन्तानरूपम् ॥

अचलत्वं चापेक्ष्य ॥ ९ ॥

निश्चलत्वं चापेक्ष्य ध्यानवाचो युक्तः पृथिव्यादिषु दृश्यते  
“ ध्यायतीव पृथिवी ध्यायतीवान्तरिक्षं ध्यायतीव द्यौः ” इत्या-  
दिका । अतो ध्यायतः पृथिव्यादिष्वचलत्वमासीनस्यैव सं-  
भवतीति ॥

स्मरन्ति च ॥ १० ॥

स्मरन्ति चासीनस्यैव ध्यानं “ उपविश्यामने युञ्ज्याद्यो-  
गमात्माविशुद्धये ” इति ॥

यत्रैकाग्रता तत्राविशेषात् ॥ ११ ॥

यस्मिन् देशे यस्मिंश्च काले मनस एकाग्रता तत्र देशे  
काले चोपासनं कार्यम् शर्करादिरहिते मनोऽनुकूले शुचौ देशे  
इत्येतदतिरिक्ताविशेषाग्रहणात् यथा देशकलयोरेकाग्रतायामवि-

शेषः तथा स्थितिगत्यादौ । असीनस्य तु विशेषोऽस्तीत्यभिप्रायः ॥

( आप्रयाणाधिकरणम् )

आप्रयाणात्तत्रापि हि दृष्टम् ॥ १२ ॥

तद्विदमपवर्गसाधनमुपासनमेकस्मिन्नहनि कार्यमुत प्रत्य-  
हमाप्रयाणमनुवर्तनीयं इति संशयः ॥ एकस्मिन्नेवाहनि शास्त्रा-  
र्थस्य कृतत्वात्तावतैव परिसमापनीयम्, “यावदायुषम्” इति तु  
वचनं विधिशब्दाभावाद्विद्यायाः फलेनोसंहारपरमिति पूर्वपक्षः ॥  
राद्धान्तस्तु—आप्रयाणादनुवर्तनीयम् । कुतः । तत्रापि हि दृष्टं “स  
खल्वेवं वर्तयन् यावदायुष ब्रह्मलोकमभिसंपद्यते ” इति ।  
अप्राप्तत्वेनानुवादत्वासंभवाद्विधिरेवायमिति ॥

( तदधिगमाधिकरणम् )

तदधिगम उत्तरपूर्वाधयोरश्लेषविनाशौ तद्व्यपदेशात् ॥ १३ ॥

विदुष उत्तरपूर्वाधयोरश्लेषविनाशौ किं संभवत उत नेति  
संशयः ॥ “नाभुक्तं क्षीयते कर्म कल्पकोटिशतैरपि” इति भोगा-  
देव कर्मक्षयश्रवणादश्लेषविनाशश्रुतिः कथं चिद्विद्यास्तुस्यर्थतया  
नेयेति पूर्वः पक्षः ॥ राद्धान्तस्तु—द्वयोः शास्त्रयोर्भिन्नविषयत्वेन  
विरोधाभावात् संभवत एव । कर्मणां हि फलजननसामर्थ्यं  
द्रढयति “ नाभुक्तं क्षीयते कर्म ” इति । “ एवमेवंविदि पापं  
कर्म न श्लिष्यते । एवं हास्य सर्वे पाप्मानः प्रदूयन्ते ” इति च  
श्रुतिर्विद्यायास्तत्सामर्थ्यनिवारणशक्तिं विषयेति । यथाऽप्तेजसोः  
शीतजननतन्निवाणशक्तिविषये प्रमाणे न विरुध्येते ॥ सूत्रमपि  
व्याख्यातम् ॥

( इतराधिकरणम् । )

इतरस्याप्येवमसंश्लेषः पाते तु ॥ १४ ॥

किमसंश्लेषविनाशौ पुण्यकर्मण्यपि समानाबुत नेति संशयः ॥ पुण्यकर्मफलस्य सुखरूपत्वेन विदुषोऽनिष्टत्वाभावाच्च समानाविति पूर्वपक्षः ॥ राद्धान्तस्तु—मुमुक्षोर्मोक्षविरोधित्वेनानिष्टत्वसाभ्यादश्लेषविनाशौ समानावेव ॥ सूत्रार्थः—इतरस्य पुण्यस्याप्यनिष्टफलत्वसाभ्यादेवमश्लेषविनाशौ । विद्यानुगुणस्य तु दृष्ट्यन्नारोग्यादिफलस्य शरीरपातादूर्ध्वमनिष्टत्वादश्लेषः ॥

( अनारब्धकार्याधिकरणम् )

अनारब्धकार्ये एव तु पूर्वे तदवधेः ॥ १५ ॥

विद्योत्पत्तेः पूर्वकृतयोः पुण्यपापयोरविशेषेण विनाश उतानारब्धकार्ययोरेवेति संशयः ॥ “सर्वे पाप्मानः प्रदूयन्ते” इति विशेषाभावात् अविशेषेणेति पूर्वपक्षः ॥ राद्धान्तस्तु—“तस्य तावदेव चिरं यावन्न विमोक्ष्ये अथ संपत्स्ये” इत्युत्पन्नविद्यस्यापि शरीरमोक्षावधित्वश्रुतेः सर्वविनाशो शरीरस्थित्यनुपपत्तेः श्वानारब्धकार्ययोरेव विनाशः ॥ सूत्रं च व्याख्यातम् ॥

( अग्निहोत्राद्यधिकरणम् )

अग्निहोत्रादि तु तत्कार्यायैव तददर्शनात् ॥ १६ ॥

अग्निहोत्राद्याश्रमधर्मः किं विदुषोऽनुष्ठेय उत नेति संशयः ॥ सुकृतदुष्कृतयोरश्लेषविनाशाभिधानादाश्रमधर्मस्यापि सुकृतसाम्येन कार्याश्लेषादननुष्ठेय इति पूर्वः पक्षः ॥ राद्धान्तस्तु—आश्रमधर्मस्य तु विद्योत्पत्तिरेव कार्यमिति तत्कार्यायैवानुष्ठेयः । दृश्यते हि “तमेतं वेदानुवचनेन ब्राह्मणा विविदिषन्ति यज्ञेन

दानेन”इत्यादिना विद्योत्पत्तिकार्यत्वम् । विद्या चाप्रयाणादह-  
रहरभ्यासाधेयातिशयोत्पाद्यैव ॥ सूत्रं च व्याख्यातम् ॥

यदि अग्निहोत्रादि साधुकृत्या विद्योत्पत्त्यर्था पूर्वकृता  
च साधुकृत्याऽननुभूतफला प्रारब्धफला च विद्यानष्टा “सुहृ-  
दः साधुकृत्याम्” इत्यस्य को विषय इत्याशङ्क्याह —

अतोऽन्याऽपि ह्येकेषामुभयोः ॥ १७ ॥

अतोऽग्निहोत्रादिमाधुकृत्यायाः पूर्वकृतायाश्चोभयोर-  
न्याऽपि कारीर्यादिमाधुकृत्या दृष्ट्यन्नाद्यधितया विदुषाऽनु-  
ष्ठिता प्रबलकर्मन्तरप्रतिबद्धफला साधुकृत्याऽस्त्येव । त-  
द्विषयमेकेषां शास्त्रिणां “सुहृदः साधुकृत्याम्” इति वचनम् ॥  
अनुष्ठितस्य कर्मणः फलप्रतिबन्धसम्भवं पूर्वोक्तं स्मारयति—

यदेव विद्ययेति हि ॥ १८ ॥

उक्तं हृद्गीर्थावद्यायाः क्रतोः कर्मन्तरप्रतिबन्धाभावः फल-  
मिति । अतः प्रतिबद्धफला साधुकृत्यास्त्वेवानादिकालप्रवृत्ता ॥

( इतरक्षपणाधिकरणम् )

भोगेन त्वितरे क्षपयित्वाऽथ संपद्यते ॥ १९ ॥

इतरे आरब्धकार्ये पुण्यपापे किं विद्यायोनिशरीरावसाने  
उत तच्छरीरावसाने शरीरान्तरावसाने वेदनियम इति संशयः ॥  
“यावन्न विमोक्ष्ये अथ संपत्स्ये” इति संपत्तेः शरीरविमोक्ष-  
मात्रविलम्बश्रुतेस्तच्छरीरावसाने इति पूर्वपक्षः ॥ राद्धान्तस्तु-  
आरब्धफलयोः कर्मणोर्भोगिनैव क्षपयितव्यत्वाभिप्रायेण “या-  
वन्न विमोक्ष्ये अथ संपत्स्ये” इत्युच्यते । शरीरमतन्त्रम् । कर्मविषयौ



हि बन्धमोक्षौ । अतः प्रारब्धफले पुण्यपापे यावता शरी-  
रेण समापनीये तावता क्षपयित्वा “अथ संपत्स्ये” इत्य-  
नियम एव ॥ सूत्रं च व्याख्यातम् ॥

इति श्रीभगद्रामानुजविरचिते वेदन्तदीपे चतुर्थस्या-  
ध्यायस्य प्रथमः पादः ।

-( वागधिकरणम् )

वाङ् मनसि दर्शनाच्छब्दाच्च ॥ १ ॥

“अस्य सांख्य पुरुषस्य प्रयतो वाङ् मनसि संपद्यते मनः  
प्राणे” इत्यादिकोत्क्रान्तिविषयाऽऽम्नायते । किं वागिन्द्रियं  
मनसि संपद्यते उत वाग्वृत्तिमात्रमिति संशयः ॥ वाचो  
मनःप्रकृतित्वाभावात्स्वरूपलयस्तत्र न सम्भवतीति वाग्वृ-  
त्तिमात्राभिप्रायमिति पूर्वपक्षः ॥ राद्धान्तस्तु—अकारणे संप-  
त्त्यभावस्य वाग्वृत्तावापि तुल्यत्वदर्शनात् वाङ्मनसीति वाक्-  
स्वरूपस्यैव संपत्तिशब्दाच्च स्वरूपमेव संपद्यते । अकारणे ल-  
याभावात्संपत्तिशब्दः संयोगाभिप्रायः ॥ सूत्रं च व्याख्यातम् ॥

अत एव सर्वाण्यनु ॥ २ ॥

यतो वाचो मनसि संयोगमात्रमुच्यते न तु लयः अत  
एव तदानीं “सर्वाणीन्द्रियाणि वाचमनु मनसि संपद्यन्ते” इति  
वचनमुपपन्नम् “तस्मादुपशान्ततेजा अपुनर्भवेमिन्द्रियैर्मनसि  
संपद्यमानैः” इति ॥

( मनोऽधिकरणम् )

तन्मनः प्राण उत्तरात् ॥ ३ ॥

“ मनः प्राणे ” इत्यत्र किं प्राणशब्देनाप उच्यन्ते उत प्राण एवेति संशयः ॥ प्राणस्य मनः प्रकृतित्वाभावात् “ अन्नमयं हि सोम्य मनः ” इति मनसोऽन्नमयत्वश्रवणात् अपाञ्चान्नम्य प्रकृतित्वेन तत्संपत्तिरूपपद्यते इति प्राणशब्देनाप उच्यन्ते इति पूर्वपक्षः । “ आपोमयः प्राणः ” इत्यम्मयत्वात्प्राणस्य प्राणशब्देनापो वक्तुम् युज्यन्ते ॥ राज्ञान्तस्तु—“ अन्नमयं हि सोम्य मनः आपोमयः प्राणः ” इति मनःप्राणयोर्न तत्तत्प्रकृतित्वमुच्यते । अपि तु तदाप्यायनम् । आहङ्कारिकत्वान्मनसः प्राणस्य चाकाशप्रकृतित्वात् । अतो “ वाङ्मनसि ” इतिवदुत्तरात् “ मनः प्राणे ” इति शब्दात्तत्सर्वेन्द्रिययुक्तं मनः प्राणे संयुज्यते ॥

( अध्यक्षाधिकरणम् )

सोऽध्यक्षे तदुपगमादिभ्यः ॥ ४ ॥

स प्राणः किं तेजसि संयुज्यते उत जीव इति संशयः ॥ “प्राणस्तेजसि” इति वचनात् तेजस्येवेति पूर्वपक्षः ॥ राज्ञान्तस्तु—उत्क्रान्तौ प्राणस्य जीवोपगमादिश्रुतेः प्राणः करणाध्यक्षे जीव संयुज्यते । एतदतिरोच्य जीवे संयुज्य पश्चात्तेजःसंयोगः “ प्राणस्तेजसि ” इति वदति । श्रूयन्ते हि प्राणस्य जीवोपगमादयः “ एतेनेममात्मानमन्तकाले सर्वे प्राणा अभिममयन्ति । तमुत्क्रामन्त प्राणोऽनूत्क्रमति । कस्मिन् वा प्रतिष्ठते प्रतिष्ठास्यामि ” इत्यादिषु ॥

( भूताधिकरणम् )

भूतेषु तच्छ्रुतेः ॥ ५ ॥

नैकस्मिन्दृश्यतो हि ॥ ६ ॥

“ प्राणस्तेजसि ” इति किं तेजोमात्रे प्राणः संयुज्यते  
 उत भूतान्तरमंसृष्ट इति संशयः ॥ “ तेजमि ” इति वचनात्ते-  
 जोमात्र इति पूर्वपक्षः ॥ “ पृथिवीमयः ” इत्यादिना सञ्चरतो जीव-  
 स्य सर्वभूतमयत्वश्रुतेः त्रिवृत्करणश्रुतिस्मृतिभ्यां च तेजम  
 एकस्य कार्याक्षमत्वात् भूतान्तरमंसृष्ट इति राद्धान्तः ॥ सूत्र-  
 द्वयं च व्याख्यातम् ॥

( आसृत्युपक्रमाधिकरणम् )

समाना चा सृत्युपक्रमादमृतत्वं चानुपोष्य ॥ ७ ॥

इयमुत्क्रान्तिः किं विद्वद्विदुषोः समाना उताविदुष  
 एवेति संशयः ॥ विदुषोऽत्रैवामृतत्वप्राप्तिश्रुतेरविदुष एवेति पूर्व  
 पक्षः । श्रूयते हि विदुषोऽत्रैव ब्रह्मप्राप्तिः “ यदा सर्वे प्रमु-  
 च्यन्ते कामा येऽस्य हृदिस्थिताः, अथ मर्त्योऽमृतो भवत्यत्र ब्रह्म  
 समश्नुते ” इति ॥ राद्धान्तस्तु—विदुषोऽर्चिरादिकयैव ब्रह्म-  
 प्राप्तिः । आर्चिरादिगत्युपक्रमात्प्रागियमुत्क्रान्तिर्विद्वद्विदुषोः स-  
 माना । गतिश्च मूर्द्धन्यनाड्या “ शतं चैका च हृदयस्य नाड्य-  
 स्तासां मूर्द्धनिमभिनिःसृतैका, तयोर्द्धमायन्नमृतत्वमेति ” इति  
 श्रुतेः । “ यदा सर्वे प्रमुच्यन्ते ” इत्यनेन गतिश्रुत्यविरोधायामृ-  
 तत्वसाधनभूतोपासननिष्पत्तिरुच्यते । हृदि स्थिताः कामा  
 यदा प्रमुच्यन्ते तदैवोपासनारम्भान्मर्त्योऽमृतो भवति ।  
 अत्र कामविमोक्तपूर्वोपासनेऽवस्थितो मर्त्योऽर्चिरादिकया  
 गत्या ब्रह्म समश्नुते इत्यर्थः ॥ सूत्रार्थः—सृतिः गतिः आ  
 गत्युपक्रमात् उत्क्रान्तिर्विदुषोऽपि समाना । विदुषोऽर्चिरा-  
 दिगतिश्रुतेः । “ अथ मर्त्योऽमृतो भवति ” इत्युच्यमानममृतत्वं  
 अनुपोष्य च अदग्धैव शरीरेन्द्रियादिसम्बन्धम् । उपासनार-  
 म्भपरिकररूपमित्यर्थः ॥

तदापीतेः(१) संसारव्यपदेशात् ॥ ८ ॥

तदमृतत्वमुक्तप्रकारमेव । कुतः । अपीतेः संसारव्यपदेशात् ।  
अपीतिः ब्रह्मप्राप्तिः । अर्चिरादिकया गत्या देशविशेषं गत्वा  
यावत् ब्रह्म प्राप्यते तावत्संसारः शरीरसम्बन्धो हि व्यपदिश्यते ॥  
गतिव्यापदेशादेव शरीरादुत्क्रान्तस्य कथं शरीरसम्बन्ध इत्याह—

सूक्ष्मं प्रमाणतश्च तथोपलब्धेः ॥ ९ ॥

सूक्ष्मशरीरमनुवर्तते । गतिव्यपदेशात् । न केवलं गतिव्य-  
पदेशादेव । प्रमाणान्तरतस्तथा सूक्ष्मशरीरवत्त्वोपलब्धिश्च । वि-  
दुषोऽर्चिरादिकया गत्या गच्छतश्चन्द्रसमा संवादो हि व्यपदि-  
श्यते “ तं प्रतिब्रूयात्सत्यं ब्रूयात् ” इत्यादिना ॥

नोपमर्देनातः ॥ १० ॥

अत उक्ताद्धेतुकलापात् “ अथ मर्त्योऽमृतो भवति ”  
इति वचनं न देहसम्बन्धोपमर्देनामृतत्वं वदति । अपि तु उक्त-  
मेवोपासनारम्भं वदतीत्यर्थः ॥

अस्यैव चोपपत्तेरूपमा ॥ ११ ॥

अस्य सूक्ष्मशरीरस्य विद्यमानत्वोपपत्तेश्च न देहसम्बन्धोप-  
मर्देन । उपलभ्यते ह्युत्क्रामतो विदुषः कचिदृष्मा सूक्ष्मदेहगुणः ।  
न च स्थूलदेहगुणः । अन्यत्रानुपलब्धेः । अतो विद्वान्सूक्ष्मशरी-  
रेणोत्क्रामति ॥

प्रतिषेधादिति चेन्न शरीरात्स्पष्टो ह्येकेषाम् ॥ १२ ॥

“म एतास्तेजोमात्राः” इत्यारभ्य “ इति तु कामयमानः ”

१ तत् आ अपीतेः इतिच्छेदः ।

इत्यन्तेनाविदुष उत्क्रान्तिप्रकारं लोकान्तर्गमनं पुनरावृत्तिं चाभिधाय “अथाकामयमानः” इत्यादिना “न तस्य प्राणा उत्क्रामन्ति ब्रह्मैव मन् ब्रह्माप्येति ” इति विदुष उत्क्रान्तिप्रतिषेधात् उक्तप्रकारो नोपपद्यत इति चेन्न । शारीरात्प्राणानामविश्लेषोऽनेनोच्यते । तस्याकामयमानस्य विदुषः शारीरस्य प्राणाः स्वस्मान्नोत्क्रामन्ति । देवयानेन गयानात्सहैव तिष्ठन्ति । अयमर्थः स्पष्टो ह्येकषाम् माध्यन्दिनशाखिनां पाठे “ योऽकामो निष्काम आप्तकाम आत्मकामो न तस्मात्प्राणा उत्क्रामन्ति” इति ॥

स्मर्यते च ॥ १३ ॥

स्मर्यते च विदुषो मूर्धन्यनाड्योत्क्रान्तिः—

“ ऊर्ध्वमेकः स्थितस्तेषां यो भित्त्वा सूर्यमण्डलम् ।

ब्रह्मलोकमतिक्रम्य तेन याति पराङ्गतिम् ॥ ” इति ॥

( परसंपत्त्यधिकरणम् )

तानि परे तथा ह्याह ॥ १४ ॥

“प्राणस्तेजसि” इति तेजः शब्दनिर्दिष्टानि भूतानि जीवपरिष्वक्तानि किं परस्यां देवतायां संपद्यन्त उत यथाकर्म यथाविद्यं गच्छन्तीति संशयः ॥ तदानीं सुखदुःखभोगाद्यभावेन संपत्तिप्रयोजनाभावात् यथाकर्म यथाविद्यमिति पूर्वपक्षः । सर्वस्य परदेवताकायत्वेन तदात्मकत्वात् गन्तव्यस्थानमिदं “परस्यां देवतायाम्” इत्युच्यते ॥ राद्धान्तस्तु—तानि परस्मिन् ब्रह्मणि संपद्यन्ते । “तेजः परस्यां देवतायाम्” इति ह्याह । यथाश्रुतिविश्रमस्थानत्वेन कार्यं परिकल्प्यमित्यर्थः ॥ सूत्रं च व्याख्यातम् ॥

( अविभागाधिकरणम् )

अविभागो वचनात् ॥ १५ ॥

मेयं परमात्मनि संपत्तिः किं प्राकृतप्रलयवद कारणापत्तिरूपा  
उत मनःप्रभृतिसंपत्तिवद अविश्लेषमात्रमिति संशयः ॥  
परमात्मनः कारणातया तत्संपत्तिवचनाच्च कारणापत्तिरेवेति  
पूर्वः पक्षः ॥ राद्धान्तस्तु—“वाङ्मनसि संपद्यते” इति श्रुतस्यैव  
संपत्तिपदस्य सर्वत्रानुषङ्गात् अनेकत्रानुषक्तस्याभिधानवैरूप्ये  
प्रमाणाभावादत्राप्यविभागः अविश्लेष एवोच्यते ॥ सूत्रं च  
व्याख्यातम् ।

( तदोकोऽधिकरणम् )

तदोकोऽग्रज्वलं तत्प्रकाशितद्वारो विद्यासामर्थ्या-  
त्तच्छेषगत्यनुस्मृतियोगाच्च हार्दानुग्रहीतः श-  
ताधिकया ॥ १६ ॥

“ शतं चैका च हृदयस्य नाड्यस्तासां मूर्द्धानमभिनिः-  
सृतैका. तयोर्द्धमायन्नऽस्मृतत्वमेति विष्वङ्ङन्या उक्तमणे भव-  
न्ति ” इति शताधिकया मूर्द्दन्यनाड्या विदुषो गमनमिति  
नियमः सम्भवति नेति संशयः ॥ नाडीनमति सूक्ष्मत्वेन दुर्वचत्वा-  
न्नियमो न सम्भवति, इति यादृच्छिकीं तथागतिमनुवदतीदं वच-  
नमिति पूर्वपक्षः ॥ राद्धान्तस्तु—परमपुरुषाराधनभृतया विद्यया  
तदङ्गभूतगतिचिन्तनेन च प्रीतेन परमपुरुषेणानुग्रहीतो जीवः  
तत्प्रकाशितद्वारस्तथैव मूर्द्दन्यानाड्या गच्छति ॥ सूत्रार्थः—हार्द-  
परमपुरुषाराधनविद्यासामर्थ्यात्तच्छेषगत्यनुस्मृतियोगाच्च प्रीत-  
हार्दानुग्रहीतो भवति ततस्तदोको जीवस्य स्थानं हृदयमग्र-

ज्वलनं प्रकाशिताग्रं भवति । एवं परमपुरुषप्रकाशितद्वारः शता-  
धिकया गच्छति । “ तस्याः शिखाया मध्ये परमात्मा व्यव-  
स्थितः । सर्वस्य चाहं हृदि सन्निविष्टः ” इति हार्दः परमात्मा ॥  
( रश्म्यनुसाराधिकरणम् )

रश्म्यनुसारी ॥ १७ ॥

“ अथ यत्रैतस्माच्छरीरादुत्क्रामतीत्यथैतैरेव रश्मिभि-  
रुद्धमाक्रमते ” इति विद्वान् रश्म्यनुसारी गच्छतीति नियमः  
सम्भवति नेति संशयः ॥ निशि मृतस्य विदुषः आदित्यरश्म्यनु-  
सारासम्भवादनियम इति पूर्वपक्षः । वचनं तु पक्षप्राप्तमनुव-  
दति ॥ राद्धान्तस्तु—पक्षप्राप्त्यनुवादे “ अथैतैरेव ” इत्यवधारण-  
विरोधः । न च निशि रश्मयो न सम्भवन्तीति । संत्येव । निश्यापि  
निदाघसमये ऊष्मोपलब्धेः सूक्ष्माः संत्येवेति रश्म्यनुसार्येव ग-  
च्छति । हेमन्तेऽनुपलब्धिर्दुर्दिनवद्विमाभिभवात् ॥

( निशाधिकरणम् )

निशि नेति चेन्न सम्बन्धस्य यावद्देहभावित्वाद्-  
र्शयति च ॥ १८ ॥

विदुषो निशि मृतस्य ब्रह्ममाप्तिरस्ति नेति संशयः ॥

“ दिवा च शुक्लपक्षश्च उत्तरायणमेव च ।

मुमूर्षतां प्रशस्तानि विपरीतं तु गर्हितम् ” ॥

इति निशामरणस्य गर्हितत्वेनाधोगतिहेतुत्वान्न ब्र-  
ह्मप्राप्तिः सम्भवतीति पूर्वपक्षः ॥ राद्धान्तस्तु—विद्यामा-  
हात्म्यादुत्तरपूर्वाघयोरश्लेषविनाशश्रुतेः प्रारब्धस्यापि क-  
र्मणश्चरमदेहावधित्वाद्बन्धहेत्वभावान्निशि मृतस्यापि ब्रह्मप्रा-

प्तिरस्त्येवेति । अविद्वद्विषया निशामरणनिन्दा ॥ सूत्रार्थः—निशि मृतस्य न ब्रह्मप्राप्तिरिति चेन्न । सम्बन्धस्य यावदेहभावित्वात् । अनारब्धकार्यकर्मसम्बन्धस्य विद्यया विनष्टत्वात् । आरब्धकार्यकर्मसम्बन्धस्यापि यावच्चरमदेहभावित्वात्सम्बन्धहेत्वभावेन ब्रह्मप्राप्तिरस्त्येवेत्यर्थः । तदेतत् श्रुतिरेव दर्शयति “तस्य तावदेव चिरं यावन्न विमोक्ष्ये अथ संपत्स्ये ” इति ॥

( दक्षिणायनाधिकरणम् )

अतश्चायनेऽपि दक्षणे ॥ १९ ॥

दक्षिणायने मृतस्य विदुषो ब्रह्मप्राप्तिरस्ति नेति संशयः ॥ “अथ यो दक्षिणे प्रमीयते पितृणामेव महिमानङ्गत्वा चन्द्रमसः सायुज्यं गच्छति ” इति विदुषो दक्षिणायने मृतस्य चन्द्रसायुज्यश्रवणात् चन्द्रं प्राप्तनां “अथैतमेवाध्वानं पुनर्निवर्तन्ते ” इति वचनाच्च दक्षिणायने मृतस्य ब्रह्मप्राप्तिर्न संभवतीति पूर्वः प्रश्नः ॥ राद्धान्तस्तु—पूर्वोक्ताद्बन्धहेत्वभावाद्विदुषश्चन्द्रं प्राप्तस्यापि पुनरावृत्तिर्न संभवति । चन्द्रसायुज्यवचनं विदुषो ब्रह्मप्रेप्सोर्विश्रामस्थानमात्रविषयम् । आवृत्तिवचनं त्वविदुषामेव ॥ सूत्रार्थः—यतो हेतोर्निशि मृतस्य ब्रह्मप्राप्तिः । तत् एव बन्धहेत्वभावादक्षिणायने मृतस्यापि ब्रह्मप्राप्तिरस्त्येव ॥

“ यत्र काले त्वनावृत्तिमावृत्तिं चैव योगिनः ” इति मरणकालविषयं स्मर्यते इति चेत्तत्राह—

योगिनः प्रति स्मर्येते स्मार्ते चेतै ॥ २० ॥

योगिनो ब्रह्मनिनिष्ठान् प्रत्येते देवयानपितृयानगती स्मार्ते स्मृतिविषयभूते अहरहः स्मर्तव्ये स्मर्येते इत्यर्थः । “ यत्र



काले त्वानावृत्तिमावृत्तिं चैव योगिनः ” इत्यादिना

“ नैते सृतीपार्थ जानन् योगी मुह्यति कश्चन ।

तस्मात्सर्वेषु कालेषु योगयुक्तो भवार्जुन ” ॥

इत्यन्तेन मुमूर्षून्प्रति कालविशेषोपादानं स्मर्यते । आतिवा-  
हिकगणस्य कालभिमानीदेवताभूयस्त्वेन यत्र काल इत्युच्यते ॥

इति श्रीभगवद्रामानुजविरचिते वेदन्तदीपे चतुर्था-  
ध्यायस्य द्वितीयः पादः ।

( अर्चिराद्यधिकरणम् )

अर्चिरादिना तत्प्रथितेः ॥ १ ॥

किं विद्वानर्चिरादिना एकेन मार्गेण गच्छति उत तेन  
वान्यैर्वेति संशयः ॥ तदर्थं परीक्ष्यते सर्वासु श्रुतिषु अर्चिरादि-  
रेक एव मार्ग आम्नायते उत तत्र तत्रान्य इति । यदि अर्चिरा-  
दिरेक एव सर्वत्र तदैकेनैव गच्छति । यदि तत्र तत्रान्यः तदा  
तैर्वाऽन्येन वा ॥ छान्दोग्यवाजसनेयकादिषु नानाविधा ग-  
तिप्रकाराः श्रूयन्ते । तेषां ब्रह्मप्राप्ती नैरपेक्ष्यश्रवणात्त-  
र्वाऽर्चिरादिना वेति विकल्प इति पृर्वः पक्षः ॥ राज्हा-  
न्तस्तु—सर्वत्रार्चिराद्यन्तर्भूतादित्यादीनां दर्शनात् स एवेति  
प्रत्यभिज्ञानात् अन्यत्रोक्तानामन्यत्रोपसंहाराच्च सर्वत्रार्चि-  
रादिरेक एव मार्ग इति तेनैव गच्छति विद्वान् ॥ सूत्रार्थः—अ-  
र्चिरादिनैव गच्छति । कुतः । तत्प्रथितेः । प्रथितिः प्रसिद्धिः ।  
सर्वत्र तत्प्रत्यभिज्ञानादित्यर्थः ॥

( वाय्वधिकरणम् )

वायुमब्दादविशेषविशेषाभ्याम् ॥ २ ॥

“ तेऽर्चिषमभिसम्भवंत्यर्चिषोऽहरहः ” इत्यारभ्य “ मासेभ्यः संवत्सरं संवत्सरादादित्यं ” इति छान्दोग्ये श्रुतम् । तत्र संवत्सरादित्ययोर्मध्ये देवल्लोको वायुश्च श्रुतौ श्रुत्यन्तरे । द्वयोः प्रकरणयोः किं देवल्लोको वायुश्चार्थान्तरभूतावुत वायुरेक एवेति संशयः ॥ शब्दभेदादर्थान्तरभूताविति पूर्वपक्षः । अर्थान्तरत्वे सति “ देवल्लोकादादित्यम् ” इति देवल्लोकस्य च “ तेन स ऊर्द्धमाक्रमते स आदित्यम् ” इति वायोश्च आदित्यात्पूर्वत्वेन श्रौतक्रमनिर्दिष्टत्वादेवल्लोको वायुश्च यथैष्टक्रमेण निवेशयितव्यौ ॥ राद्धान्तस्तु—वायुरेव देवल्लोकशब्दनिर्दिष्ट इति न तस्मादन्यः । देवानां लोक इति हि देवल्लोकः । देवानां वासस्थानं देवल्लोकशब्देनाविशेषेण निर्दिष्टम् । “ योऽयं पवत एष एव देवानां गृहाः ” इति वायोदेवानां वासस्थानत्वेन श्रुतत्वादविशेषनिर्दिष्टो देवल्लोको वायुरेवेति निश्चीयते इति संवत्सरादूर्द्धं वायुर्वायोरादित्य इति क्रमश्च स्यात् ॥ सूत्रार्थः—अब्दात्संवत्सरादूर्द्धमादित्यात् पूर्वं वायुमेव निवेशयेत् । देवल्लोक-वायुशब्दाभ्यामविशेषविशेषाभ्यां वायोरेकस्यैव निर्दिष्टत्वात् । देवानां वासस्थानमित्यविशेषेण हि देवल्लोकशब्दो वायुं देवानां वासस्थानमाभिधर्त्तति, वायुशब्दस्तमेव विशेषेणोति द्वयोः प्रकरणद्वयविहितयोरेकत्वादित्युक्तं भवति ॥

( वरुणाधिकरणम् )

तडितोऽधि वरुणः सम्बन्धात् ॥ ३ ॥

छान्दोग्यवाजसनेयककौषीतकिप्रभृतिष्वाम्नातस्यार्चिरादिमार्गस्यार्चिरहरापूर्वमाखण्डपक्षोत्तरायणसंवत्सरवाय्वादित्यचन्द्रविद्युद्गरुणेन्द्रप्रजापतिरूपस्योपसंहारे वायुपर्यन्तस्य श्रुत्या-

विभिः क्रमप्रकार उक्तः । वरुणेन्द्रप्रजापतीनां किं विद्युत  
उपरि निवेशः उत वायोरुपरीति संशयः ॥ “स वायुलोकं स  
वरुणलोकम्” इति कौषीतकीपाठक्रमेण वायोरुपरि वरुणस्य  
निवेशः । इन्द्रादेरपि वरुणनिवेशाय वाय्वादिद्वयोः क्रमस्य वा-  
यितत्वात्तत्रैव वरुणोपरीति पूर्वपक्षः ॥ राज्ञान्तस्तु—विद्युतो  
मेघोदरवर्तित्वेन विद्युद्रुणयोलोके वेदे च सम्बन्धावगमात्  
पाठक्रमादर्थक्रमस्य बलीयस्त्वेन वरुणस्य विद्युत उपरि निवेशः  
कार्यः । इन्द्रादेरपि वरुणनिवेशाय विद्युतो व्यवधानसहत्वद-  
र्शनाद्रुणोपरिनिवेशः ॥ सूत्रं च व्याख्यातम् ॥

( आतिवाहिकाधिकरणम् )

आतिवाहिकास्तल्लिङ्गात् ॥ ४ ॥

किमर्चिरादयो विदुषो ब्रह्ममेप्सोर्मार्गचिन्हभृता उत ग-  
मयितार इति संशयः ॥ अमुकवृक्षं गत्वा ततः पर्वतमिस्यातिदे-  
शिकोपदेशप्रकारदर्शनान्मार्गचिन्हभृता इति पूर्वपक्षः ॥ राज्ञा-  
न्तस्तु—“स एनान् ब्रह्म गमयति” इति वैद्युतपुरुषस्य गमयितृत्व-  
दर्शनादितरेषां चाविशेषनिर्दिष्टानां स एव सम्बन्ध इति निश्ची-  
यते । “अग्निलोकम्” इत्यादिलोकशब्दोपि मध्ये भोगाभावात्  
गमयितृत्व एवोपपद्यते ॥ सूत्रार्थः—आतिवाहिकाः विदुषामति-  
वाहे परमपुरुषेण नियुक्ताः अर्चिराद्यभिमानिदेवताविशेषाः ग-  
मयितार इत्यर्थः । “स एनान् ब्रह्मगमयति” इति लिङ्गात् ॥

वैद्युतेनैव ततस्तच्छ्रुतेः ॥ ५ ॥

ततो विद्युतउपरिष्ठात् वैद्युतेन विदुषो गमनम् । तच्छ्रुतेः “स  
एनान् ब्रह्मगमयति” इति तस्यैव श्रुतेः । वरुणादीनां तदनुग्रा-

हकत्वेन गमयितृत्वमिति निश्चीयते इत्यर्थः ॥

( कार्याधिकरणम् )

कार्यं बादरिरस्य गत्युपपत्तेः ॥ ६ ॥

किमर्चिरादिको गणः कार्यं हिरण्यगर्भमुपासीनान्न-  
यति उत परं ब्रह्मोपासीनान् अथप्रत्यगात्मानं ब्रह्मात्मकतयो-  
पासी नानितिसंशयः ॥ हिरण्यगर्भमुपासीनानिति पूर्व-  
पक्षः । तेषामेव गत्युपपत्तेः । न हि परिपूर्णं सर्वगतं परं ब्रह्मो-  
पासीनानां तत्प्राप्तये गतिरुपपद्यते नित्यप्राप्तत्वात् । अविद्यानि-  
वृत्तिरेव हि तेषां कार्या ॥ परमेवोपासीनानित्यपरपक्षः । “ स ए-  
नान् ब्रह्म गमयति ” इति ब्रह्मशब्दस्य तत्रैव मुख्यत्वात् अविद्या-  
निवृत्तेः फलाभिसन्धिरहितयज्ञाद्यपेक्षावत् श्रवणाद्यपेक्षावच्च ग-  
तिश्रुत्यादेशविशेषापेक्षा च विद्यत इति निश्चीयते ॥ राद्धान्तस्तु-प-  
रमुपासीनानान्यनापि नयति । “ तद्य इत्थंविदुर्ये चेमेऽरण्ये श्रद्धान्तप  
इत्युपासते तेऽर्चिषमभिसम्भवंति ” इति पञ्चाग्निविदां परं ब्रह्मो-  
पासीनानां चाभेदेनार्चिरादिगतिश्रुतेः । पञ्चाग्निविदो हि प्रकृति-  
वियुक्तब्रह्मात्मकात्मस्वरूपविदस्ते च ब्रह्मैव प्राप्य न निर्वर्तन्ते ।  
परं ब्रह्मोपासीनास्तु यथावस्थितं परं ब्रह्म प्राप्य न पुनर्निवर्तन्ते ।  
“ तद्य इत्थं विदुर्ये चेमेऽरण्ये श्रद्धां तप इत्युपासते तेऽर्चिषमभि-  
सम्भवंति ” इति उभयविधानाद्भेदेनोपादायार्चिरादिगतिश्रुतेर-  
पुनरावृत्तिश्रुतेश्चैवमिति निश्चीयते ॥ सूत्रार्थः—कार्यं हिरण्यगर्भ-  
मुपासीनमातिवाहिको गणो नयतीति बादरिराचार्यो मन्यते ।  
अस्यैव गत्युपपत्तेः । परमुपासीनस्य हि न तत्प्राप्तये गतिरुपप-  
द्यते । सर्वगतत्वात्परस्य ब्रह्मणः ॥

विशेषितत्वात् ॥ ७ ॥

“पुरुषोऽमानव एत्य ब्रह्मलोकान्गमयति” इति “प्रजापतेः सभां वेश्म प्रपद्ये ” इति च प्राप्यस्थानस्य विशेषितत्वाच्च हिरण्यगर्भमुपासीनमेव नयति ॥

सामीप्यात्तु तद्व्यपदेशः ॥ ८ ॥

एवं निश्चिते सति “स एनान् ब्रह्म गमयति” इति हिरण्य-  
गर्भस्य ब्रह्मव्यपदेशो ब्रह्मसामीप्यात् । “यो ब्रह्माणं विदधाति  
पूर्वम्” इति हि सामीप्यं विद्यते ॥

कार्यात्यये तदध्यक्षेण सहातः परमभिधानात् ॥ ९ ॥

हिरण्यगर्भप्राप्तावपि अपुनरावृत्तिरूपपद्यते । कार्यस्य हि-  
रण्यगर्भलोकस्यात्यये तदध्यक्षेण हिरण्यगर्भेणाधिकारिपुरुषेण  
विदुषा सह परप्राप्त्यभिधानात् “ते ब्रह्मलोके तु परान्तकाले  
परामृतात्परिमुच्यन्ति सर्वे ” इति ॥

स्मृतेश्च ॥ १० ॥

“ब्रह्मणा सहते सर्वे संप्राप्ते प्रतिसञ्चरे ।

परस्यान्ते कृतात्मानः प्रविशन्ति परं पदम् ” ॥

इति स्मृतेश्चावगम्यते ॥

परं जैमिनिर्मुख्यत्वात् ॥ ११ ॥

परं ब्रह्मोपासीनमेव नयत्यातिवाहिकगण इति जैमिनिरा-  
चार्यो मन्यते । “ब्रह्म गमयति” इति ब्रह्मशब्दस्य तत्रैव मुख्य-  
त्वात् । “ब्रह्मलोकान्” इति शब्दश्च ब्रह्मैव लोको ब्रह्मलोक इति  
कर्मधारयपरिग्रहस्यैव न्याय्यत्वादुपपद्यते । एवं निश्चिते बहुवचनं  
च “अदितिः पाशान् ” इतिवदुपपन्नम् ॥

दर्शनाच्च ॥ १२ ॥

“अस्माच्छरीरात्ममुत्थाय परं ज्योतिरुपसंपद्य स्वेन रूपेणाभिनिष्पद्यते” इत्यर्चिरादिना गतस्य परब्रह्मप्राप्तिं च दर्शयति ॥

न च कार्ये प्रत्यभिसन्धिः ॥ १३ ॥

“प्रजापतेः मभां वेश्म प्रपद्ये ” इत्यभिसन्धिश्च न कार्ये ।  
“धृत्वा शरीरमकृतं कृतात्मा ब्रह्मलोकमभिसम्भवामि ”  
इत्यकृतं ब्रह्मलोकमिति तत्रैव विशेषितत्वाद् । “यशोऽहं  
भवामि ब्राह्मणानाम्” इति सर्वान्मभावाभिसन्धानाच्च ॥

अप्रतीकालम्बनान्नयतीति वादरायण उभयथा च  
दोषात्तत्क्रतुश्च ॥ १४ ॥

कार्यमुपासीनानेवेति न पक्षः । परमेवोपासीनानिति चाय-  
मपि नियमो न सम्भवति । कुतः । उभयथा च दोषात् । कार्य-  
मुपासीनानिति पक्षे “अस्माच्छरीरात्समुत्थाय परं ज्योतिरुप-  
सम्पद्य स्वेन रूपेणाभिनिष्पद्यते” इत्यादिकाः श्रुतयो “ये चेमेऽ-  
रण्ये श्रुद्धां तप इत्युपासते इति च पकुप्येयुः परमेवेति नियमे  
“तद्य इत्थंविदुः” इति प्रकुप्येत् । तस्मादप्रतीकालम्बनान्नयतीति  
भगवान् वादरायणो मन्यते । प्रतीकालम्बनास्तु चिन्मिश्रं केवलं  
वाचिद्वस्तु । सिंहो देवदत्त इतिवत् ब्रह्मदृष्ट्या स्वरूपेण वा  
तद्वस्तु य उपासते प्रतीकालम्बनास्तद्व्यतिरिक्ताः सर्वकारणं  
सत्यसङ्कल्पं निखिलहेयप्रसतीकानवधिकातिशानन्दस्वरूपं ब्रह्म  
उपासते ये च प्रसगात्मनं भूतसूक्ष्मैः संपरिष्वक्तं सर्वत्र  
वर्चमानं भूतसूक्ष्मव्यतिरिक्तज्ञानैकस्वरूपं निखलं निर्विकारं

“ य आत्मनि तिष्ठान् ” सादिनाऽवगतब्रह्मात्मभावं पञ्चाग्नि-  
विद्योदतमुपासते तान् उभयविधाश्रयति । “ तद्य इत्थं विदुर्ये  
चेमऽरण्ये ” इत्युभयश्रुतेः । तत्क्रतुश्च “ यथा क्रतुरस्मिच्छोके  
पुरुषो भवति तथेतः प्रेत्य भवति ” इत्युभयेषामेवापुनरावृत्तिः  
सम्भवति । अचिन्मिश्रं केवलमचिद्रस्तु चोपसीनानां तद-  
क्रतुन्यायेनैव पुनरावृत्तिरवर्जनीया ॥

विशेषं च दर्शयति ॥ १५ ॥

प्रतीकाद्युक्तलक्षणमचिन्मिश्रं केवलमचिद्रस्तु चोपासी-  
नानां सर्वेषां गत्यनपेक्षं परमितफलविशेषं च दर्शयति  
श्रुतिः “ यावन्नाम्नो गतं तत्रास्य यथा कामचारो भवति ”  
इत्यादिका । अतः “ ब्रह्मणा सह ते सर्वे ” इति वचनं नाचिरा-  
दिना गतानां गतिप्रकारविषयम् । अचिरादिना गतानां देहाव-  
सानसमय एव सुकृतदुष्कृतयोर्नाशाद्विरण्यगर्भलोकप्राप्ति-  
द्रासतवस्थभोगानुभवहेत्वभावात्तत्क्रतुन्यायविरोधात्तदानीमेव  
ब्रह्मप्राप्तिश्रुतिविरोधाच्च । तद्वचनं तु पुण्यकर्मविशेषेण हि-  
रण्यगर्भलोकं प्राप्तानां “ तदुपर्यपि वादरायणः ” इति न्यायेन  
तत्रैव निष्पन्नविद्यानां गतिप्रकारविषयम् । “ ते ब्रह्मलोके ”  
इति तु ब्रह्मलोकशब्दस्य कर्मधारयवृत्त्या ब्रह्मविषयत्वात्  
ब्रह्मण्युपास्ये वर्तमानाः परान्तकाले चरमदेहावसानसमये  
परामृतात् परस्माद्ब्रह्मणः उपासनप्रीताद्धतोः परिसुच्यन्ति स-  
र्वेऽस्माद्ब्रह्मन्धाद्रिसुच्यन्त इति “ वेदान्तविज्ञानमुनिश्चतार्थाः ” इति  
प्रकरणादवगम्यते “ तद्य इत्थं विदुः ” इति पञ्चाग्निविदो ब्रह्म-  
प्राप्त्यपुनरावृत्तिश्रवणात्तत्क्रतुन्यायेनाचिद्रियुक्तब्रह्मात्मकात्म-  
स्वरूपोपासनं विवक्षितमिति निश्चीयते । तथैव तन्न श्रुतिरपि

“इति तु पञ्चम्यामाहुतावापः पुरुषवचसो भवन्ति” इति “रमणी-  
यचरणाः” इति च कर्महेतुकमनुष्याविभावो ऽपामेव भूतान्तर-  
संसृष्टानामिति चिदचिद्विवेकं प्रतिपाद्य “तद्य इत्थं विदुः” इति  
भूतसूक्ष्मव्यतिरिक्तात्मस्वरूपोपासनमेव विवधाति ॥

इति श्रीभगवद्रामानुजविरचिते वेदान्तदीपे  
चतुर्थाध्यायस्य तृतीयः पादः ।

( संपद्याविर्भावाधिकरणम् )

संपद्याविर्भावः स्वेनशब्दात् ॥ १ ॥

“एवमेवैष संप्रसादोऽस्माच्छरीरात्समुत्थाय परं ज्योति-  
रूपसंपद्य स्वेन रूपेणाभिनिष्पद्यते” इति किं परं ज्योतिरूप-  
संपन्नस्य प्रत्यगात्मानः स्वरूपाविर्भावः प्रतिपाद्यते उत अन्येन  
साध्येन रूपेण सम्बन्ध इति संशयः ॥ स्वस्वरूपस्य सुषुप्त्यादौ  
निरानन्दत्वदर्शनात्स्वरूपमात्रस्य नित्याविर्भूतत्वाच्च साध्येन  
मुख्यकन्तेन रूपेण संबध्यते, एवं चाभिनिष्पद्यते इति सङ्गच्छते,  
परं ज्योतिरूपसंपन्नस्य ह्यानन्दित्वं श्रूयते “रसो वै सः, रसं ह्यवायं  
लब्ध्वाऽऽनन्दी भवति । स एको ब्राह्मण आनन्दः श्रोत्रियस्य चा-  
कामहतस्य” इत्यादिषु, अतः साध्येन रूपेणेति पूर्वः पक्षः ॥ राद्धा-  
न्तस्तु—“स्वेन रूपेणाभिनिष्पद्यते” इति विशेषणात्स्वरूपाविर्भाव  
एव । स्वरूपस्य चापहतपाप्मत्वादिगुणकतया प्रजापतिवाक्यो-  
दितस्य कर्मकृतदेहसम्बन्धतिरोहितस्य परं ज्योतिरूपसंपन्न्या  
सूक्ष्मासूक्ष्मदेहविनिर्मुक्तस्यासंकुचितज्ञानादिगुणकस्वरूपावि-  
र्भावात्स्वयाथात्म्यानुभवपूर्वकानवधिकातिशयानन्दब्रह्मानुभवः  
संपत्स्यत इति चोपपन्नतरम् ॥ सूत्रार्थः—परं ज्योतिरूपसंपद्य स्वेन-



रूपाविर्भावः प्रतिपाद्यते । कुतः । स्वेनशब्दात् साध्यस्यापि रूपस्य स्वासाधारणत्वेन स्वेनेति विशेषणं ह्यनर्थकम् ॥

स्वरूपमात्रस्याहं जानामीति निर्याविर्भूतत्वेन “ परं ज्योतिरुपसंपद्य ” इत्यनर्थकमित्याशङ्क्याह—

मुक्तः प्रतिज्ञानात् ॥ २ ॥

कर्मसम्बन्धतत्कृतदेहादेर्मुक्तस्वरूपमत्र “ स्वेन रूपेणाभिनिष्पद्यते ” इत्युच्यते । कथमिदमवगम्यते “ एतं त्वेव ते भूयोऽनुव्याख्यास्यामि ” इति कर्महेतुकदेहसम्बन्धतत्कृतजागरिताद्यवस्थाविनिर्मुक्तस्वरूपस्यात्र वक्तव्यतया प्रतिज्ञानात् ॥

एवमपि स्वरूपमात्राविर्भावस्य पुरुषार्थत्वं न सिध्यतीत्याशङ्क्याह—

आत्मा प्रकरणात् ॥ ३ ॥

देहादिविनिर्मुक्तः स्वरूपेणावस्थित आत्मा अपहृतपाप्मत्वादित्यस्यसंकल्पत्वपर्यन्तशुणकः । तस्य ह्याविर्भाव उच्यते । कुतः । प्रकरणाद् “ य आत्माऽपहृतपाप्मा ” इति प्रकृत्य “ एतं त्वेव ते भूयोऽनुव्याख्यास्यामि ” इत्यादिनोच्यते । अनोऽपहृतपाप्मत्वादिशुणकस्य कर्माख्याविद्यातिरोहितस्य परं ज्योतिरुपसंपद्य निवृत्तिरुपसंपद्य आविर्भावः प्रतिपाद्यते ॥

( अविभागेन दृष्ट्वाधिकरणम् )

अविभागेन दृष्टत्वात् ॥ ४ ॥

किमयं मुक्त आविर्भूतस्वरूपः प्रत्यगात्मा परं ब्रह्म स्वात्मनो विभक्तमनुभवति उत स्वात्मनोऽप्यात्मतयाऽविभागेनाहं ब्रह्मास्मीति संशयः ॥ “ निरञ्जनः परमं साम्यमुपैति । सोऽश्नुते

सर्वान् कामान् सह ब्रह्मणा विपश्चिता । इदं ज्ञानमुपाश्रित्य मम  
 साधर्म्यमागताः ” इति श्रुतिस्मृतिभ्यो विभक्तं मुक्तात्माऽनुभ-  
 वतीति पूर्णपक्षः ॥ राद्धान्तस्तु—“सर्वं खल्विदं ब्रह्म । ऐतदात्म्य-  
 मिदं सर्वं तत्सखं स आत्मा तत्त्वयि” इत्यादिमामानाधिकरण्येन  
 “यः पृथिव्यां तिष्ठन्—यस्य पृथिवी शरीरम् । य आत्मनि तिष्ठन्  
 यस्यात्मा शरीरम् ” इत्यादिषु सर्वस्य चिदचिद्वस्तुनो ब्रह्म-  
 शरीरतया ब्रह्मप्रकारतया तत्तद्बुद्धिशब्दास्तत्पर्यन्तविषया  
 इत्यवगम्य “आत्मेति तूपगच्छन्ति ” इति न्यायेन स्वात्मनोऽ-  
 प्यात्मतया अहं ब्रह्मास्मीत्युपासनेन यथावस्थितपरमात्मात्मक-  
 स्वात्मनो दृष्टत्वान्मुक्तः स्वात्मनोऽपि आत्मभूतं ब्रह्माहं ब्रह्मा-  
 स्मीति अनिभागेनैवानुभवति ॥ सूत्रार्थः—अहं ब्रह्माऽऽस्मीति  
 अविभागेन ब्रह्मानुभवति मुक्तः । स्वान्मनोऽप्यात्मतया उपासने  
 यथावस्थितपरमात्मात्मकस्वरूपस्य दृष्टत्वात् । साधर्म्यश्रुतिस्तु  
 परमात्मशरीरभूतस्य प्रसगात्मनोऽपहतपाप्मत्वादिगुणैस्तत्साध-  
 र्म्यं प्रतिपादयति। “सोऽश्नुते सर्वान्कामान्सह ब्रह्मणा विपश्चिता”  
 इति ब्रह्मशरीरतया ब्रह्मप्रकारभूतत्वात्स्वात्मभूतेन ब्रह्मणा सह  
 तद्गुणाननुभवतीति वदति । काम्यन्ते इति कामाः । कल्याण-  
 गुणाः । सर्वकल्याणगुणविशिष्टं ब्रह्मानुभवतीत्यर्थः ॥

( ब्रह्माधिकरणम् )

ब्राह्मेण जैमिनिरुपन्यासादिभ्यः ॥ ५ ॥

किं जीवस्य स्वाभाविकं रूपमपहतपाप्मत्वादिगुणकम् उत  
 चैतन्यमात्रम् उत उभयमिति संशयः ॥ अपहतपाप्मत्वादिगुणक-  
 मिति प्रथमः पक्षः ॥ “य आत्माऽपहतपाप्मा” इति प्रतिपादनात्  
 चैतन्यमात्रमिति द्वितीयः पक्षः । “एवं वा अरेऽयमात्माऽनंतरो  
 बाह्यः कृत्स्नः प्रज्ञानघन एव । विज्ञानघन एव” इत्यवधारणात् ॥

राद्धान्तस्तु—विज्ञानस्वरूपस्यैवापहतपाप्मत्वादिगुणाकत्वप्रति-  
पादनादविरोधाच्चोभयस्वरूपम् । न च “ विज्ञानघन  
एव ” इत्यवधारणं गुणान्तरासहम् । यथा मैन्धवघनस्य  
रमघन एवेत्यवधारणेऽपि रमाश्रयद्रव्यं रूपस्पर्शादिगु-  
णान्तरं च महते रमघन एवेत्यवधारणं तु रमनङ्ग-  
व्यान्तरस्वभावव्यावृत्तिपरं द्रव्यान्तराणां हि स्वस्यैकदेशे  
रसवत्त्वं सैन्धवघनस्य तु सर्वत्र, एवमत्रापि जडवस्तुव्यावृत्त्या  
संवित्स्वभावस्य सगुणस्यात्मनः स्वप्रकाशतानधारणं क्रियते  
“ विज्ञानघन एव ” इति ॥ सूत्रार्थः—ब्राह्मेणापहतपाप्मत्वा-  
दिनाऽस्य स्वरूपाविर्भावः । अपहतपाप्मत्वादयो दहरवक्त्रे  
ब्रह्मगुणाः श्रुताः । उपन्यासादिभ्यः । तेषां ब्रह्मगुणानां प्र-  
त्यगात्मन्यप्यापि “य आत्माऽपहतपा” इत्युपन्यासात् । आदि-  
शब्दात् “ जज्ञद क्रीडन् रममाणः ” इत्यादिभ्योऽपि सत्य-  
सङ्कल्पादयोऽवगम्यन्त इति जैमिनिराचार्यो मन्यते ॥

चिति तन्मात्रेण तदात्मकत्वादित्यौडुलोमिः ॥ ६ ॥

चैतन्यमात्रेण स्वरूपाविर्भावः । “ विज्ञानघन एव ” इति  
तदात्मकत्वावधारणादित्यौडुलोमिराचार्यो मन्यते ॥

एवमप्युपन्यासात्पूर्वभावादविरोधं बादरायणः ॥ ७ ॥

एवं विज्ञानस्वरूपस्यैव सर्वेषामपहतपाप्मत्वादिमयसङ्क-  
ल्पत्वपर्यन्तानामपि “ य आत्माऽपहतपाप्मा ” इत्युपन्या-  
सात् सद्भाववगमादुभयोरविरोधं भगवान्वाद्यगणो मन्यते ।  
उभयश्रुत्यवगतस्येतेतरविरोधाभावान्नान्यतरबाधे प्रमाणमस्ती-  
त्यभिप्रायः ॥

( संकल्पाधिकरणम् )

सङ्कल्पादेव च तच्छ्रुतेः ॥ ८ ॥

“ परं ज्योतिरुपपम्पद्य स्वेन रूपेणाभिनिष्पद्यते स उत्तमः पुरुषः स तत्र पर्येति जक्षत् कीडन् रममाणः स्त्रीभिर्वा यानैर्वा ज्ञातिभिर्वा ” इत्याम्नायते । किं ते ज्ञात्यादयो मुक्तस्य सङ्कल्पादेव भवन्ति उत प्रयत्नान्तरसव्यपेक्षात्सङ्कल्पादिति सशयः ॥ लोके राज्ञां सत्यसंकल्पानामपि प्रयत्नान्तरमापेक्षत्वदर्शनात् तत्मापेक्षादिति पूर्वः पक्षः । “ संकल्पादेव ” इत्यवधारण “ विज्ञानघन एव ” इतिवद्भविष्यति ॥ राज्ञान्तम्बु—“ संकल्पादेवास्य पितरः समुत्तिष्ठन्ति ” इत्यवधारणाज्ज्ञान्यापेक्षत्वम् । न चेह सत्यकमत्ताद्युपन्यासवन्मुक्तस्यान्यापेक्षत्व प्रमाणमस्ति । लोके सत्यसंकल्पत्वाभावादेव प्रयत्नान्तरापेक्षत्वम् । न हि परमपुरुषव्यतिरिक्तः कश्चित्सत्यसंकल्पोऽस्ति । मुक्तश्च तत्प्रभावात् तत्साम्यमुपागतस्तथैव ॥ सूत्रमपि व्याख्यासम् ॥

अत एव चानन्याधिपत्तिः ॥ ९ ॥

अतः श्रुतेरेव मुक्तोऽनन्याधिपतिश्च । अन्याधिपतित्वं कर्माधीनत्वम् । “ अपहृतपाप्मा सत्यसंकल्पः ” इति हि श्रूयते । अतो मुक्तो नान्याधिपतिः ॥

( अभावाधिकरणम् )

अभावं बादरिराह ह्येवम् ॥ १० ॥

किं मुक्तस्य शरीरेन्द्रियाद्यस्ति उत न अथवा यथामंकल्पं अस्ति न वेति सशयः ॥ “ न ह वै शरीरस्य सतः प्रिया-प्रिययोरपहृतिरस्ति अशरीरं वाव सन्तं न प्रियाप्रिये स्पृशतः ” इति मुक्तस्याशरीरत्वश्रवणात् नास्त्वेवेत्येकः पक्षः ॥ “ स एकधा

भवति त्रिधा भवति”इति मशरीरत्वश्रुतेः अशरीरत्वश्रुतिः कर्मगृहीतशरीरनिषेधेति शरीरेन्द्रियाद्यस्त्येवेति द्वितीयः पक्षः ॥ राज्ञान्तस्तु—“मनसैतान् कामान् पश्यन् रमते य एते ब्रह्मलोके”इति अशरीरस्यैव भोगश्रुतेः “स एकधा भवति”इति श्रुतेश्च यथामकल्पमस्ति न वेति ॥ सूत्रार्थः—शरीराभावं वादरिर्मेने । एवमाह हि श्रुतिः “अशरीरं वाव संतम् ” इति ॥

भावं जैमिनिर्विकल्पामननात् ॥ ११ ॥

शरीरादिभावं जैमिनिर्मेने । कुतः । विकल्पामननात् । विविधः कल्पो विकल्पः । “स एकधा भवति त्रिधा भवति”इत्यादिना मुक्तस्य हि विविधः कल्प आस्त्रायते । आत्मन एकरूपस्याच्छेद्यस्य वैविध्यालम्भवाञ्छरीरद्वारेण हि वैविध्यं ज्ञायते ॥

द्वादशाहवदुभयविधं वादरायणोऽतः ॥ १२ ॥

अत उभयश्रुतेरिच्छात उभयविधं शरीरवत्त्वं अशरीरत्वं च भगवान्वादरायणो मेने । द्वादशाहवत् । यथा द्वादशाह उभयश्रुतेः सत्रमहीनं च । “द्वादशाहसृद्धिकामा उपेयुः”इति सत्रं “द्वादशाहेन प्रजाकामं याजयेत् ” इत्यहीनम्(१) ॥

तन्वभावे संध्यवदुपपत्तेः ॥ १३ ॥

स्वनैव सृष्टतनुप्रभृत्युपकरणाभावे परमपुरुषसृष्टैरुपकरणैर्भोगोपपत्तेः सत्यसङ्कल्पोऽपि स्वयं न सृजति । स्वप्नवत् । यथा स्वप्ने “अथ रथान् ” इत्यारभ्य “स हि कर्ता ”

(१) बहुयजमानको यागः सत्रम् । एकयजमानको यागोऽहीनम् । उपैतिविधिचोदितं सत्रम् । यजतिविधिचोदितमहीनम् इति विवेकः ॥

इति “ य एषु सुमेषु ” इत्यारभ्य “ तद् नृणां नात्येति कश्चन ” इति चेश्वरसृष्टे रथाद्युपकरणौर्जीवो भुंक्ते तथा सुक्तोऽपि लीलाप्रवृत्तेनैश्वरेण सृष्टः पितृलोकादिभिर्लीलारसं भुंक्ते ॥

भावे जाग्रद्वत् ॥ १४ ॥

स्रसङ्कल्पादेव सृष्टतनुप्रभृतिपितृलोकाद्युपकरणभावे जाग्रत्पुरुषवन्मुक्तो लीलारसं भुंक्ते । परमपुरुषोऽपि लीलार्थं दशरथवसुदेवादिकं स्वयमेव सृष्ट्वा तैर्मनुष्यधर्मलीलारसं भुंक्ते । तथा मुक्तश्च स्रसङ्कल्पत्वात्परमपुरुषलीलान्तर्गतं स्वपितृलोकादिकं स्वयमेव सृष्ट्वा तैर्लीलारसमनुभवति ॥

ननु आत्माऽणुपरिमाण इत्युक्तं कथमनेकेषु शरीरेषु एकस्याखोरात्माभिमानसम्भव इत्यत्राह—

प्रदीपवदावेशस्तथा हि दर्शयति ॥ १५ ॥

यथा प्रदीपस्य एकस्य एकदेशवर्तिनः स्वया प्रभयाऽनेकदेशप्रवेशः तद्वदात्मनोऽपि एकदेशस्थस्य स्वप्रभारूपेण ज्ञानेन सर्वदेहेषु यथासङ्कल्पमात्माभिमानानुगुणव्याप्तिः । यथैकस्मिन्देहे हृदयादिदेशे वर्तमानस्याखोरापि सर्वस्मिन्देहेऽहमित्यभिमानानुगुणव्याप्तिः स्वप्रभारूपचैतन्येन तद्वत् । तथा हि दर्शयति श्रुतिः “ वालाग्रशतभागस्य शतधा कल्पितस्य च, भागो जीवः स विज्ञेयः स चानन्त्याय कल्पते ” इति । प्रत्यगात्मनो ह्यणुत्वमेव स्वरूपमिति सूत्रकारमतम् । “ नाणुरतच्छुतेरिति चेन्नेतराधिकारात् ” इति परस्यैव महत्त्ववचनात् ॥

ननु परं ब्रह्म प्राप्तस्यान्तरबाह्यज्ञानबाधं दर्शयति श्रुतिः “ प्राज्ञेनात्मना संपरिष्वक्तो न बाह्य किञ्चन वेद नान्तरम् ” इति

तत्कथं मुक्तस्य ज्ञानानन्त्यमुच्यते इत्यत्राह—

स्वाप्ययसंपत्त्योरन्यतरापेक्षमाविष्कृतं हि ॥ १६ ॥

नेदं मुक्तविषयम् । सुषुप्तिमरणयोरन्यतरापेक्षम् । आविष्कृतं हि श्रुत्या सुषुप्तिमरणयोनिःसम्बोधत्वं मोक्षदशायां सर्वज्ञत्वं च । सुषुप्तौ तावत् “नाह खल्वयं संप्रत्यात्मानं जानात्यसमहमस्मीति नो एवेमानि भूतानि विनाशमेवापीतो भवति” इति । विनाशमदर्शनमित्यर्थः । मरणे च “एतेभ्यो भूतेभ्यः समुत्थाय तान्येवानुविनश्यति” इति । न पश्यतीत्यर्थः । मोक्षे तु “स वा एष दिव्येन चक्षुषा मनमैतान् कामान्पश्यन् रमते य एते ब्रह्मलोके” इति “सर्वं ह पश्यः पश्यति सर्वमाप्नोति सर्वशः” इति च ॥

( जगद्ध्यापारवर्जाधिकरणम् )

जगद्ध्यापारवर्जं प्रकरणादसंनिहितत्वाच्च ॥ १७ ॥

किं मुक्तस्य भोगो निखिलहेयप्रयत्नीककल्पाणैकतानसकनेतरनिलक्षणानवधिकातिशयानन्दमहाविभूतिरूपपरब्रह्मानुभव एव जगत्सृष्ट्यादिजगन्नियमनरूपलीलाऽपीति संशयः ॥ “निरञ्जनः परमं साम्यमुपैति” इत्यादिश्रुतेः जगन्नियमनरूपलीलापीति पूर्वः पक्षः ॥ राज्ञान्तस्तु—“यतो वा इमानि भूतानि जायन्ते । सदेव सोम्येदमग्र आसीत् । ब्रह्म ह वा इदमेक एवाग्र आसीत् । आत्मा वा इदमेक एवाग्र आसीत् । एको ह वै नारायण आसीत्” इत्यादिषु परं ब्रह्म प्रकृत्यैव जगद्ध्यापारः श्रूयते । तत्र तत्र प्रकरणे न मुक्तस्य सन्निधिरप्यस्ति । अतो जगन्नियमनरूपधुरावर्जम् “सोऽश्नुते सर्वान् कामान् सह ब्रह्मणा विपश्चिता । स एको ब्रह्मण आनन्दः श्रोत्रियस्य चाकामहतस्य” इति अनवधिकातिशयानन्दब्रह्मानुभवे मुक्तस्य साम्यम् । ब्रह्म

हि स्वस्य परस्य चानुभूयमानमविशेषेणानवधिकातिशयानन्दा-  
य भवति । आनन्दस्वरूपत्वाविशेषात् ॥ सूत्रमपि व्याख्यातम् ॥


प्रत्यक्षोपदेशादिति चेन्नाधिकारिकमण्डलस्थोक्तेः ॥ १८ ॥

प्रत्यक्षः श्रुतिः । “तस्य सर्वेषु लोकेषु कामचारो भवति । इमान्  
लोकान् कामान् नीकामरूप्यनुसंचरन्” इत्यादिश्रुत्या मुक्तस्य  
जगद्ध्यापारोपदेशात्सोऽपीति चेन्न । आधिकारिकमण्डलस्थोक्तेः ।  
आधिकारिकाः परमपुरुषेण लोकनियमनाधिकारे नियुक्ता हि-  
रण्यगर्भादयः । तल्लोकेस्थभोगेषु मुक्तस्य यदीच्छा वर्तते तत्र  
तत्र यथाकामं परमपुरुषानुग्रहेण वर्तमानस्तत्स्थानभोगान् भुंक्त  
इति तथा श्रुत्योक्तेः । “कामाचारो भवति” इति हि श्रूयते न  
नियुंक्त इति ॥

ननु उत्पत्त्यादिविकारवर्तिहेयमिश्रोऽस्यलपश्च कथं मुक्तस्य  
भोगो भवति यत इच्छातः सर्वेषु लोकेषु कामचार उच्यते  
इत्यत्राह—

विकारावर्ति च तथा हि स्थितिमाह ॥ १९ ॥

चक्षब्दोऽवधारणे । उत्पत्त्यादिविकारेषु न वर्तते इति वि-  
कारावर्ति परं ब्रह्मैवास्य मुक्तस्य भोगः । तथा हि मुक्तस्य स्थि-  
तिमाह “यदा ह्यवैष एतस्मिन्नदृश्येऽनात्म्ये निरुक्ते नि-  
लयनेऽभयं प्रतिष्ठां विंदते अथ सोऽभयं गतो भवति । रसो वै  
सः रसं ह्येवायं लब्ध्वाऽऽनन्दी भवति” इति । ब्रह्मनिष्ठो ब्रह्मैव  
लब्ध्वाऽऽनन्दी भवतीत्यर्थः । ब्रह्म हि निरतिशयानन्दस्व-  
रूपं निरतिशयकल्याणानन्तगुणकमनन्तमहाविभूति च ।  
तत्र सविभूतिकब्रह्मानुभवाय विभूत्येकदेशभूतलोकेषु सञ्चरतः  
तत्र तत्र कामचारो भवति इत्युच्यते ॥





दर्शयतश्चैवं प्रत्यक्षानुमाने ॥ २० ॥

उत्पत्त्यादिजगन्नियमनं परस्यैव, मुक्तस्य तु परब्रह्मानुभव  
एव भोगः इत्युक्तमर्थं प्रत्यक्षानुमाने श्रुतिस्मृती दर्शयतः । “त-  
स्माद्वा एतस्माद्वात्मन आकाशः संभूतः । भीषाऽस्माद्वातः पवते ।  
एतस्य वा अक्षरस्य प्रशासने गार्गि सूर्याचन्द्रमसौ विधृतौ  
तिष्ठतः ” इत्यादिका श्रुतिः स्मृतिरपि “ अहं सर्वस्य प्रभवः ।  
अहं सर्वस्य जगतः प्रभवः प्रलयस्तथा । विष्टभ्याहमिदं कृत्स्नमे-  
कांशेन स्थितो जगत् । मत्तः सर्वं प्रवर्तते । सो ऽभिध्याय शरीरा-  
त्स्वातिसृक्षुर्विविधाः प्रजाः । प्रशासितारं सर्वेषाम् ” इत्या-  
दिका परविषया । “ अथाकामयमानो योऽकामो निष्काम आ-  
प्तकाम आत्मकामः ” इत्यादिका श्रुतिः । स्मृतिरपि “ प्रियो  
हि ज्ञानिनोऽस्यर्थमहम् । आस्थितः स हि युक्तात्मा मा-  
मेवानुत्तमां गतिम् । वासुदेवः सर्वमिति स महात्मा सुदुलभः ॥

मां च योऽव्यभिचारेण भक्तियोगेन सेवते ।

स गुणान्समतीत्यैतान्ब्रह्ममूयाय कल्पते ।

ब्रह्मणो हि प्रतिष्ठाऽहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥ ”

इत्यादिका मुक्तविषया ।

भोगमात्रसाम्यलिङ्गाच्च ॥ २१ ॥

“ सो ऽश्नुते सर्वान् कामान् सह ब्रह्मणा विपश्चिता ” इति  
हि मुक्तस्य ब्रह्मानुभवभोगमात्रवचनात् ब्रह्मसाम्यलिङ्गाच्च ज-  
गद्धापारवर्जमिति निश्चीयते ॥

यदि नियंतृत्वं परस्यैव तर्हि स्वतन्त्रत्वेन मुक्तं परः क-  
दाचिद् पुनरावर्तयिष्यतीत्याह—

अनावृत्तिः शब्दादनावृत्तिः शब्दात् ॥ २२ ॥

अस्य मुक्तस्यानावृत्तिः शब्दादवगम्यते । यथा “यतो वा  
इमानि भूतानि जायन्ते । सोऽकामयत बहु स्यां प्रजायेयेति । यः  
पृथिवीमंतरो यमयति । य आत्मानमंतरो यमयति” इति शब्दा-  
त्परमपुरुषस्य सृष्टृत्वं नियन्तृत्वं चावगम्यते तथा “एतेन प्र-  
तिपद्यमाना इमं मानवमावर्त नावर्तन्ते । अ खल्वेवं वर्तयन्  
यावदायुषं ब्रह्मलोकमभिसंपद्यते न च पुनरावर्तते ।

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संसिद्धिं परमां गताः ।

आ ब्रह्मभवनाल्लोकाः पुनरावर्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥”

इति शब्दादेवैनं कदाचिदपि नावर्तयतीत्यवगम्यते ॥  
सूत्रावृत्तिः शास्त्रापरिसमाप्तिं द्योतयतीति सर्वं समञ्जसम् ॥

इति श्रीभगवद्रामानुजाविरचिते वेदान्तदीपे चतुर्थस्या  
ध्यायस्य चतुर्थः पादः । समाप्तोऽध्यायः ॥

शास्त्रं च परिसमाप्तम् ॥

